

# اسلوب

مصنفہ

سید عابد علی عابد

تقسیم کار

ایجوکیشنل بک ہاؤس

مسلم یونیورسٹی مارکیٹ، علی گڑھ ۲۰۲۰۱

طبع اول \_\_\_\_\_ ۶۱۹۷۶  
تعداد \_\_\_\_\_ ۵۰۰  
قیمت \_\_\_\_\_ ۱۴ روپے

مطبع : اسرار کریمی پریس، الہ آباد  
کتابت : ریاض احمد، الہ آباد

ناشر

علی گڑھ بک و ڈپو  
شہزاد مارکیٹ، علی گڑھ

# فہرست

باب اول : فنون لطیفہ

۱۱

۱۱ ----- فن

۱۳ ----- فنون لطیفہ

۱۴ ----- فنون لطیفہ اور دوسرے فنون کا امتیاز

۱۵ ----- کروچے اور نظریہ فن

۱۹ ----- کالنگ وڈ اور آرٹ

۲۱ ----- تمثال خیال

باب دوم : کروچے کے نظریے کے کم نمایاں عناصر

۲۳

۲۳ ----- اقبال کا نظریہ

۲۵ ----- فن کا دوام

۲۶ ----- شریف صاحب کے اعتراضات

۲۸ ----- کلاسیکی اور رومانی

باب سوم : فن کا منصب یا غایت

۲۹

۲۹ ----- ارسطو اور اس کا نظریہ

۳۱	لوئجائینس
۳۱	دیمتریس
۳۲	ورڈس ورثہ
۳۳	عہد موجودہ
۳۴	فن برائے فن
۳۵	نظم و نشر
۳۶	ملک الشعرا بہار اور اسلوب و علم
۳۷	پیٹر کے مقالے کے باقی ماندہ ضروری اجزا

## باب چہارم : اسلوب

۴۰	انتقادی زبان
۴۲	سپیئر
۴۳	اسلوب کے مختلف معانی
۵۱	نظیر اکبر آبادی

## باب پنجم : اسلوب اور شخصیت

۵۶	فن کار
۵۹	فن کار اور خلوص
۶۱	بفن
۶۴	غالب اور دربار رام پور
۶۷	داغ
۶۸	میر
۶۹	پنجاف اور ادراک
۷۰	باغ و بہار
۷۱	باغ و بہار کی بہن

## باب ششم: اسلوب اور ہیئت

۷۴

۷۴ ----- الفاظ اور معانی کا رشتہ

۷۶

۷۶ ----- شعر

۷۸

۷۸ ----- مرآت الشعر

۸۲

۸۲ ----- الفاظ و معانی

۸۷

۸۷ ----- مترادفات اور مرادفات

۸۷

۸۷ ----- جدت ادا

۸۹

۸۹ ----- حسن ادا

## باب ہفتم: اسلوب کی صفات

۹۴

۹۴ ----- سادگی

۹۹

۹۹ ----- قطعیت

۱۰۱

۱۰۱ ----- اختلال حواس

۱۰۴

۱۰۴ ----- اختصار

۱۰۴

۱۰۴ ----- صاحب بحر الفصاحت

## باب ہشتم: اسلوب کی صفات جذباتی

۱۱۷

۱۲۳ ----- زور بیان

۱۳۰

۱۳۰ ----- گداز

۱۳۹

۱۳۹ ----- مزاح

۱۴۰

۱۴۰ ----- بذلہ سخن

۱۴۷

۱۴۷ ----- اکبر الہ آبادی

## باب نہم : اسلوب کی صفات تخیلی

۱۵۱

۱۵۱ ----- تجسیم

۱۵۲ ----- شاعری اور عرفان

۱۵۵ ----- فریب چشم ساقی

۱۵۷ ----- شاعری اور جنون

۱۶۱ ----- تخیل

۱۶۵ ----- مجاز اور تشبیہ

۱۶۸ ----- استعارہ

۱۷۱ ----- نثر اور استعارہ

۱۷۵ ----- خیال افزوی

۱۸۱ ----- تصویریت

۱۸۶

## باب دہم : انداز کی جمالیاتی صفات

۱۸۶ ----- ترنم

۱۹۳ ----- اضافت

۱۹۸ ----- نغمہ

۲۰۲ ----- بنیادی مآخذ



# ذیباچہ

اس سے پہلے سید عابد علی عابد مرحوم کی تصنیف ”اصول انتقاد ادبیات“ مجلس ترقی ادب کی طرف سے مصنف کے حین حیات میں شایع ہو چکی ہے۔ اب باقیات عابد میں اسی سلسلے کی ایک کڑی یہ علمی کارنامہ ہے جو قارئین کے پیش نظر ہے۔

ادبی تحریر کا لطف خواہ وہ نظم ہو یا نثر لامحالہ صورت و معنی کے اشتراک سے پیدا ہوتا ہے۔ اگرچہ یہ دونوں عنصر باہم ترکیب پا کر شعر و ادب کی تخلیق کرتے ہیں اور پڑھنے کے عمل میں ہمارے ذہن کے ذوق و منطقی حاسے بیک وقت کار فرما ہوتے ہیں، لیکن اہل نظر کے لئے یہ بھی ممکن ہے کہ ہیئت و مضمون کا الگ الگ تصور قائم کریں۔ سچ یہ ہے کہ کسی فن پارے کے اجزائے ترکیبی کا الگ الگ تصور بھی اپنا خاص لطف رکھتا ہے اور اعلیٰ درجے کی نقاد کی تجزیاتی کاوشیں اسی لطف کی طرف ہماری رہنمائی کرتی ہیں۔ قدیم یونانیوں اور قدیم ہندوؤں نے لطف شعر کے تجزیے کے ضمن میں ادبی اسلوب کے مسئلے پر مدلل توجہ کی تھی۔ جب اسلامی تمدن کا ظور ہوا تو ہم نے بھی اپنی دونوں بڑی زبانوں، عربی اور فارسی، میں علم معانی اور علم بیان کے نظریات کا گراں قدر ذخیرہ جمع کیا۔ اردو اس بارے میں نسبتاً تہی دامن رہی۔ چنانچہ گو مولانا حالی کے وقت سے مضمون اور ہیئت کے موضوع پر بحث کا آغاز ہو گیا تھا مگر اس کے باوجود یہ امر باعث تعجب نہیں ہے اسلوب کے مسئلے پر پہلی مفصل تصنیف سید عابد علی عابد کی یہ کتاب ہے جو ان کی وفات کے بعد شایع ہو رہی ہے۔ افسوس ہے کہ یہ کتاب مرحوم کی نظر ثانی سے مستفید نہ ہوئی لیکن بائیں ہمہ محرومی یہ ظاہر ہے کہ ڈھائی سو صفحے کی اس تصنیف کو اردو علم ادب کی تاریخ میں اولیت کا مرتبہ حاصل ہے۔ مرحوم نے ۲ نومبر ۱۹۷۰ء کو ایک ذاتی رقعے میں اپنے اس تنقیدی کارنامے پر جو رائے ظاہر کی تھی وہ اس قابل ہے کہ یہاں نقل کی جائے۔ انھوں نے فرمایا: ”یہ تصنیف میری زندگی کے تجربات اور مطالعات کا پختہ ہے اور غالباً حاصل حیات ہے۔“

تخلیق و تصنیف کی گفتگو میں نقاد کو جب کسی ادبی تحریر کے حسن و قبح کے متعلق اظہار رائے مقصود ہو تو وہ بالعموم اسلوب ہی کی بنیاد پر اپنا فیصلہ ناطق کرتا ہے۔ اس کتاب کے مصنف نے بالکل بجا فرمایا ہے کہ ”اسلوب مضامین عالی اور ابلاغ کامل کے امتزاج سے پیدا ہوتا ہے“ اس کا مطلب یہ ہوتا ہے کہ جب ہم کسی تحریر کے اسلوب کو پسند یا ناپسند کرتے ہیں تو بیک وقت اس تحریر کے فکری و صوری عناصر پر، نیز اس ترکیبی عمل پر بھی حکم لگاتے ہیں جس نے معنی و صورت کو باہم ربط دینے کی کامیاب یا ناکام کوشش کی۔ آبرو، ناجی اور یکینگت کے ابہام کو معاصرین سے لے کر غالب و حالی و اقبال کے زمانے تک (جب علی الترتیب ”معنی آفرینی“، ”نیچرل شاعری“ اور ”خود شناسی پر زور دیا گیا) معرکہ منزل بہ منزل نئے مضمون ہی کے لئے نہیں، ایک تازہ تربیت شعری کے لئے بھی برپا ہوتا رہا۔

لفظ و معنی کی اس مسلسل آویزش کی داستان سننے کا حق ہمارے معاصرین میں سید عابد علی عابد کو، اپنے ذاتی اور اکتسابی کمالات کی بنا پر، بطور خاص پہنچتا تھا۔ وہ اصلاً مشرقیات کے طالب علم تھے لیکن علم کی دنیا میں مشرق و مغرب کے امتیاز کی گنجائش کہاں رہتی ہے! جس حسن و خوبی سے عابد نے فردوسی و انورسی اور سعدی و حافظ اور نظیری سے لے کر ملک الشعراء بہار تک، نیز میر و غالب اور شیفتہ و حالی و اقبال سے تا بہ احمد فراز اپنے پر لطف تبصرے کا دامن پھیلا یا ہے، اسی براق ذہن کو لئے ہوئے وہ ارسطو اور اورسگیل، کر وچے اور کالنگ وڈ، ورڈز ورتھ اور ایف۔ ایل۔ لوکس کے نظریات کا پختہ کارانہ احاطہ کرتے ہیں۔ آج سے نصف صدی پہلے عبدالرحمن بجنوری مرحوم نے اپنے مشہور تنقیدی شاہکار میں کلام غالب کو مغربی فلسفہ و فن کی کسوٹی پر پرکھا تھا۔ اب عابد علی عابد مرحوم کی زیر نظر تصنیف میں ہمارے اپنے شعرا کا کلام تنقید جدید اور فلسفہ مغربی کی ترجمانی اور توشیح کرنا نظر آتا ہے۔ اس طرح مصنف کے ہمہ گیر ذوق کی جودت و طراوت نے اس کتاب کو ادب کے طالب علم کے لئے علی تنقید کے دائمی لطف کا سرچشمہ بنا دیا ہے۔

عابد کے انداز نظر کی ایک اور خصوصیت ایسی ہے جو اپنی مثال آپ ہے۔ وہ مشرق و مغرب کے مستند اور غیر مستند ارباب فکر و فن کو جس مجتہدانہ جسارت سے تبصرے اور موازنے کے میدان میں پہلو بہ پہلو لاکھڑا کرتے ہیں وہ انہی کا حصہ ہے۔ ان ادبی بصیرت اپنی ترجیحات میں میری آپ کی سند سے بے نیاز ہے۔ وہ اپنے انتخاب کی ہر ادبی شخصیت کو (کلاسیکی ہو یا معاصر) حسب ضرورت کھینچ کر ہمارے سامنے لے آتے ہیں۔ فکری و ادبی مثالوں کی ترتیب میں ان کی ایچ مولوی ذکار اللہ اور ابن خلدون، آرنلڈ ٹائٹن بی اور پرسیوٹ سپیئر، ٹیلٹن مری اور کرنل محمد خاں کو بلا تکلف جمع کر لیتی ہے۔ اسی



مجتہدانہ جسارت سے وہ مشرق و مغرب کے بے فاصلوں کی خلیج کو کبھی پاٹتے ہیں۔ مثلاً جب وہ ملک الشعراءؑ بہار سے والٹر پیٹر کی طرف ناگہاں گریز کرتے ہیں تو قاری کے لئے ان کا اچھوتا ادبی فیصلہ ایک خوشگوار استعجاب کا باعث ہوتا ہے۔

اردو ادب میں نقد و نظر کے جوہر شناس تسلیم کریں گے کہ سید عابد علی عابد کی "اسلوب" زیر بحث مسئلے پر حزنِ آخر نہیں تو حزنِ اول ضرور ہے۔

حمید احمد خاں

یکم دسمبر ۱۹۷۱ء

## فنون لطیفہ

فن

ایک دانش ور کا قول ہے کہ کائنات میں انسان میں چیزوں سے آشنا ہے : خدا ، فطرت اور خود انسان کی اپنی ذات ۔ بظاہر تو یوں معلوم ہوتا ہے کہ انسانی معلومات کے دائرے کو بہت محدود کر دیا گیا ہے لیکن غور کرنے سے معلوم ہوگا کہ کہنے والے نے جو کچھ کہا تھا ، بہت سوچ کر کہا تھا ۔ بعض اخلاقی اور عرفانی مسالک سے قطع نظر خدا کا تصور (کسی حیثیت ہی سے سہی) انسانیت سے عام ہے ۔ اثبات ذاتِ خداوندی پر جتنی دلیلیں آپ دے سکتے ہیں ، ان کو باطل کر دیا جائے تو بھی انسان کا ذہن عموماً اس بات سے اجتناب کرتا ہے کہ وہ خدا یا خالق کائنات پر اور اس کی ذات و صفات پر اعتقاد نہ رکھے ۔

کانٹ نے اعتقاد عقل محض میں یہ دعویٰ کیا کہ عقل محض کا مطلب وہ علم نہیں جو حواس کے مسخ شدہ ذریعوں سے ہم تک پہنچتا ہے ، عقل محض کا مطلب وہ علم ہے جس کے مآخذ حواس نہیں بلکہ جو تمام تجربات حسی سے ماورا اور مستغنی ہے ۔ یہ وہ علم ہے جو ہمیں ذہن کی ساخت اور اس کی داخلی فطرت کی بنا پر حاصل ہوتا ہے یہ

کانٹ کے خیال میں خدا کا تصور اسی عقل محض کا مرہون منت ہے ۔ گویا خدا کا تصور ہمارے ذہن کی ساخت اور اس کی داخلی فطرت میں شامل ہے ۔ ارباب تصوف نے بھی حواس خمسہ ظاہری سے ماورا ، حواس خمسہ باطنی کا ذکر کیا ہے ۔ ان کو کبھی القا ، کبھی شہود اور کبھی وجدان کے نام سے بھی یاد کیا جاتا ہے ۔ وہ بھی یہی کہتے ہیں کہ خدا کا تصور ہماری ذہنی ساخت میں شامل

وہ اپنی نظیر آپ ہے اور اپنی مثیل آپ آنکھوں سے نہاں، دل میں عیاں، اپنی دلیل آپ ایک جگہ وہ خود لکھتا ہے کہ میں یہ چاہتا ہوں کہ عملی عقل کے ذریعے خدا کے وجود کا اثبات کر دوں۔ خود علامہ اقبال نے اپنی مشہور تالیف 'خطبات' میں دوسرا خط (مذہبی وجدان کی فلسفیانہ جانچ) اس انداز میں لکھا ہے کہ یہ بات کھل کر سامنے آجائے کہ عام طور پر مغربی عیسوی علم الکلام اور کسی حد تک اسلامی علم الکلام نے ہستی باری تعالیٰ کے ثبوت میں جو تین دلائل پیش کئے ہیں وہ منطقی خامیوں سے مبرا نہیں، عقل کو ان سے تشفی نہیں ہوتی۔ علامہ کے خیال میں دین کی اساس اور خدا کے وجود کا شعور ایمان پر ہے اور ایمان عقل کی رہنمائی سے مستغنی ہوتا ہے۔ بقول عارف رومی خرد، ایمان اور قلب کی رہزنی کرتی ہے اور ان کو باطن کے پوشیدہ خزانوں تک پہنچنے میں مزاحم ہوتی ہے۔

یہ تو اثبات باری تعالیٰ کے متعلق کچھ باتیں ہوئیں، خدا اور انسان کے باہمی روابط تصوف کا موضوع بھی ہیں اور اس سلسلے میں علامات اور اشارات کا ایک نہایت معنی خیز ذخیرہ جمع ہو گیا ہے۔ مہتوفانہ شعرا اور تصوف کے نظریات کی تخلیق کے متعلق بہت کتابیں لکھی گئی ہیں۔ اب فطرت کو لیجئے؛ فطرت سے انسان کے روابط، فطرت اور خدا کا باہمی تعلق، فطرت کے مظاہر و مناظر کا تنوع، حقائق و قوانین کی دریافت اور ان کا انضباط، مادے کی تعریف سے لے کر انسان کے سفرِ قمر تک سب کچھ فطرت اور انسان کے باہمی ربط میں شامل ہے۔ خود انسان کی ذات ابھی بے شک تہہ در تہہ نقابوں میں تھی، لیکن بہ مرورِ زمان ارسطو سے لے کر بکین اور کانٹ تک اور بوعلی سینا سے لے کر ابن رشد تک اور ان کے بعد فرائڈ اور یونگ کے اکتشافات انسان کو بے نقاب کرتے چلے گئے۔

میری مراد یہ ہے کہ اس امر کی وضاحت کر دوں کہ شروع میں وہ جو میں نے ایک دانش ور کا مقولہ نقل کیا تھا اس سے مراد انسان کے علم کا محدود ہونا نہ تھا بلکہ اس کا

لہ داستان فلسفہ، جلد دوم ص ۷، مکتبہ اردو لاہور۔

۱۳ خطبات اقبال، دوسرا خطبہ، مجلس اقبال لاہور۔

۱۴ کراشا [Crashaw]

متنوع ہونا تھا۔ مجھے اس مقولے کی ضرورت یوں آن پڑی کہ آرٹ کی جو مختلف تعریفیں کی گئی ہیں، ان میں یہ کام آتا ہے۔ یہ محض فن کا ذکر ہے، فنون لطیفہ کا نہیں۔ اس اجمال کی تفصیل یہ ہے کہ فطرت آرٹ کے خام مواد کی طرح ہے۔ انسان اس خام مواد کو اپنے تخیل سے خوبصورت پیکروں میں ڈھال کر فنون لطیفہ کے نمونے پیش کرتا ہے۔

## فنون لطیفہ

مجسمہ سازی، نقاشی، موسیقی، مصوری اور فن تعمیر فنون لطیفہ اکبر [Major Fine Arts] کہلاتے ہیں۔ لیکن یہ تقسیم میرے خیال میں مزید غور کا تقاضا کرتی ہے؛ مثلاً رقص کو اس فہرست میں شامل ہونا چاہئے، اسی طرح خطاطی کے نہایت اعلیٰ نمونے بھی فنون لطیفہ اکبر سے قریب تر ہیں، بجائے فنون لطیفہ اصغر کے جن میں ظروف سازی، پچی کاری، غالیچہ بانی اور ہر قسم کے آرائشی کام شامل ہیں۔

لغت فلسفہ میں مورو [Morrow] نے ایک مختصر سے نوٹ میں لکھا ہے: "ارسطو کے نظام میں آرٹ اس اصل اصول کا علم یا مطالعہ ہے جس پر حسین یا مفید اشیاء کی تخلیق مبنی ہوتی ہے" ون توری [Venturi] نے نسبتاً جو نوٹ مفصل تر لکھا ہے، اس میں وہ کہتا ہے کہ آرٹ اپنے معانی مخصوصہ میں فنون لطیفہ سے عبارت ہوتا ہے اور ادب سے بھی معلوم ہوتا ہے کہ ون توری کے خیال میں صرف شعر ہی کو یہ عزت حاصل نہیں کہ وہ فنون لطیفہ کی صفت میں شامل ہو بلکہ تخلیقی نثر بھی فنون لطیفہ کی حد تک پہنچی ہوئی مل جاتی ہے۔

سوال پیدا ہوتا ہے کہ ان فنون میں وہ خام مواد کیا ہے جس پر انسان تصرف کرتا ہے؟ مصور تو رنگ اور خطوط سے کام لیتا ہے، سنگ تراش کسی دھات سے یا سنگ مرمر سے اور بعض اوقات مسٹی سے، معمار سنگ و خشت سے، ہنسی یا نوا اگر صوت معین سے (اس اجمال کی تفصیل آگے آتی ہے کہ صوت اور صوت معین میں کیا فرق ہے؟)۔ یہاں تک تو مسئلہ صاف ہے مگر شعر اور تخلیقی نثر کے معاملے میں بات الجھنے لگتی ہے۔

لے فلاسافیکل لائبریری، نیویارک، تالیف ریونز، ص ۲۴۔

لے ایضاً۔

ادب میں وہ خام مواد کیا ہے جس پر انسان اور اس کی تخلیقی قوتیں تصرف کرتی ہیں۔ کیا الفاظ، اگر یہ جواب صحیح تسلیم کر لیا جائے کہ الفاظ ہی ادب کا موادِ خام ہیں تو پھر ہم نے جو موقف اختیار کیا ہے اس کے مطابق منطقی طور پر الفاظ کا بامعنی ہونا ضروری نہیں۔ صرف یہ کافی ہے کہ وہ اپنی نشست کے اعتبار سے اور آہنگ و ترم کے پیش نظر حسن کا شعور پیدا کرتے ہوں۔ اور ظاہر ہے کہ یہ بات بالبداہت غلط ہے۔

اگر ہم ذرا کی ذرا اس بات پر غور کر لیں کہ عام فنون کی تخلیقات اور فنون لطیفہ کی تخلیقات میں کیا بے تفریق ہے اور یہ کس طرح ایک دوسرے سے متمیز کی جانی ہیں، تو اس کا جواب یہ ملے گا کہ فنون لطیفہ میں یہ ضروری ہے کہ وہ انسان کے شعورِ حسن کو اور حسنِ جمال کو اکسائیں۔ اس کے برخلاف دوسرے فنون افادی حیثیت رکھتے ہیں۔ اس کے ساتھ ہی — جیسا کہ نطش نے کہا ہے — وہ (فنونِ لطیفہ) قرار و سکون کا احساس بھی پیدا کرتے ہیں اور جذبات کی بھڑکتی ہوئی آنچ کا رنگ بھی ہمیں دکھاتے ہیں۔

## فنونِ لطیفہ اور دوسرے فنون کا امتیاز

اگر ہم فنونِ لطیفہ اور دوسرے فنون کا یہ امتیاز ذہن میں رکھیں تو ہمیں تسلیم کرنا پڑے گا کہ محض الفاظ اپنی نشست اور ترم کے اعتبار سے ہم میں حسن کا شعور نہیں پیدا کر سکتے۔ ان کا بامعنی ہونا بھی ضروری ہے۔ یہی وجہ ہے کہ زمزمین نے فنونِ لطیفہ کی جو صفت بندی کی ہے، اس میں شعور کو (اور تخلیقی نشرو کو بھی) ایک ایسا فنِ لطیف قرار دیا ہے جو فکر کا ترجمان ہوتا ہے۔ فکر کے لفظ سے پریشان نہ ہونا چاہئے کیوں کہ فکر کا دائرہ ہمارے حواس ہی کا دائرہ ہے۔ فکر اپنے دامن میں کوئی ایسی چیز نہیں رکھتی جو حواس اور ادراکات پر مبنی نہ ہو، اس لئے فکر کے دائرے آخر جذبات سے جاملتے ہیں۔ بے شک بعض محققین اب بھی اس بات پر مصر ہیں کہ شعر و نثر تخلیقی کا خام مواد الفاظ ہیں اور اس نظریے کے لئے کچھ دلائل بھی موجود ہیں۔ غور کرنے سے معلوم ہوگا کہ موسیقی اور شاعری میں چولی دامن کا ساتھ ہے۔ موسیقی الفاظ کی محتاج نہیں، صرف صوتِ مجرد سے کام لیتی ہے۔ خاص طور پر ہندوستان کی کلاسیکی سنگیت تو اس حد تک تجریدی ہے کہ بے معنی

The Birth of Tragedy

الفاظ کے ذریعے بھی راگ اور راگنیوں کا روپ بہ روپ دکھا سکتی ہے جیسے تانا نانا۔ اس لئے اگر شعر اور نثر تخلیقی کا خام مواد تجربی فکر ہو تو بھی اضطراب اور تشویش کی کوئی وجہ نہیں۔ محض الفاظ پر محض فکر کو شعر و نثر تخلیقی کے خام مواد کے اعتبار سے ترجیح دینا پڑے گی۔

آرٹ کی تعریف اور آرٹ کے اقدار پر کھنے کے لئے فلسفے کی ایک نئی شاخ قریب قریب معراج تک پہنچی ہوئی دکھائی دیتی ہے جسے جمالیات کہتے ہیں۔ لغت فلسفہ میں مندرج ہے کہ اصلاً جمالیات فلسفے کی وہ شاخ تھی جو حسن یا اشیائے حسین سے متعلق تھی اور جس کا منصب یہ تھا کہ فنون لطیفہ کے پرکھنے میں ان اقدار کی نشان دہی کرے جنہیں کسوٹی بنایا جاسکتا ہے۔ مذاق سلیم سے بحث کرے۔ جمالیات کے موجودہ معانی کو سب سے پہلے ہنگل نے ۱۸۲۰ء میں متعجب کر دیا۔

## کر وچے اور فن

ہمارے زمانے میں کر وچے نے اس سلسلے میں نہایت مفید اور معنی خیز کام کیا ہے۔ یہ مسلم گردان کر کہ آرٹ یا فن سے اس کی مراد فنون لطیفہ ہیں، اس کے نظریے کا خلاصہ سن لیجئے کہ بعد کے ابواب میں اس نظریے کے مختلف پہلوؤں کے حوالے دیئے جائیں گے۔ کر وچے کہتا ہے کہ حسن مکمل اظہار ذات کا نام ہے، بلکہ بعض جگہ صرف اسی پر اکتفا کرتا ہے کہ فن اظہار ہی کا دوسرا نام ہے۔ جب فن کار کسی مقصد کو سامنے رکھ کر ذہن سے تعمیری کام لیتا ہے تو اس کی تخلیقات صحیح معنوں میں حسین نہیں ہوتیں کیوں کہ جو تجربات ان سے متعلق ہیں، وہ جمالیاتی نہیں بلکہ عملی اور افادی ہیں۔ کر وچے کی یہ بات اپنی جگہ پر درست ہے لیکن جیسا کہ میں پہلے کہہ آیا ہوں یہ بات ہمیشہ ملحوظ رکھنی چاہئے کہ بعض فنون لطافت کی سرحد پر پائے جاتے ہیں اور جزواً لطیف اور جزواً افادی ہوتے ہیں۔ مثال کے طور پر فن تعمیر اگرچہ فنون لطیفہ میں شامل ہے لیکن معمار کسی عمارت کی طرح ڈالتے وقت افادیت کو بھی ملحوظ رکھنے پر مجبور ہوتا ہے۔ اگر اسے ایک کتب خانہ تعمیر کرنا مقصود ہے یا ایک مسجد کی تعمیر ملحوظ ہے تو ظاہر ہے کہ وہ ان دونوں عمارتوں کے لوازم کا دھیان رکھ کے عمارت کی طرح ڈالے گا تو افادیت کے باوجود ہمیں جمالیات کا پہلو بھی

لے کتاب مذکور ص ۷۱۔

۷۱ دیکھئے ہنگل کی تصنیف "Aesthetik" (جمالیات)، لغت فلسفہ ص ۷۱۔

نظر آئے گا۔ کیا ہم تاج محل کو محض اس لئے فنون لطیفہ سے خارج کر دیں گے کہ معمار کا مقصد جزواً افادی بھی تھا، اسی طرح کیا مسجد قرطبہ ہمارے دائرہ بحث سے خارج ہو جائے گی کہ معمار نے اس کی ساخت میں ایک خاص وضع کی پابندی کی ہے جو تمام مسجدوں سے عام ہے؛ ظاہر ہے کہ ان تمام سوالات کا جواب نفی میں ہے۔ اسی طرح ظروف سازی اور خطاطی میں فن کے ایسے دلکش نمونے نظر آتے ہیں جو باوصف افادیت کے فن کار کی جمالیاتی فعالیت کی گواہی بھی دیتے ہیں۔ ایک بڑی پتے کی بات کرو چے نے یہ کہی ہے کہ فن کار اگر جوہر تخلیق رکھتا ہے تو اپنے اظہار کے لئے۔ اسے انتظار تو کرنا پڑتا ہے لیکن اس کے انتخاب میں وہ بے بس ہوتا ہے۔ کرو چے تو اس سے فقط یہ مطلب نکالتا ہے کہ فن کی دنیا اخلاقی تصورات سے آزاد ہوتی ہے۔ اقبال مختلف خطبات میں اور مکاتیب میں، خاص طور پر چغتائی کے مصور دیوان غالب کے دیباچے میں یہ کہتے ہیں کہ فن کار کو جو الہام ہوتا ہے، وہ مجبور ہے کہ اسے کلیتہً قبول کرے۔ وہ یہ نہیں کر سکتا کہ جو کچھ اس پر مکشوف ہوا ہے اس کے کچھ حصے تو مسترد کر دے اور کچھ حصوں کو جزو فن بنالے۔ مثال کے طور پر اگر چنگیز خاں کو کشور کشائی کے طریقے یوں معلوم تھے جیسے اس پر مکشوف کئے گئے ہوں تو اس عمل میں اس کا ظالم ہونا اور سخت خوں ریز ہونا بھی شامل تھا۔ یعنی کشور کشائی پر عبور کے ساتھ ساتھ غارت گری بھی اس کی فطرت میں ودیعت کی گئی تھی۔ زوال پذیر شعراء کی بھی یہی حالت ہوتی ہے کہ جو چیز ان کے فن کو دراصل نقصان پہنچاتی ہے، وہ فن کی سرشت میں شامل ہوتی ہے۔ اس لئے اقبال وجدان، کشف، القاء شہود اور ایسی ہی کیفیات کے متعلق بہت محتاط رہنے کا مشورہ دیتے تھے۔ ان کا مشورہ شعر ہے۔

صاحب ساز کو لازم ہے کہ غافل نہ رہے گا ہے غلط آہنگ بھی ہوتا ہے سرورش  
پھر کرو چے کہتا ہے کہ جمالیاتی تجربے میں معنی و صورت یا مواد و ہیئت اس طرح شیرو  
شکر ہوتے ہیں کہ ان کی تقسیم نامکن ہے۔ اقبال بھی لفظ و معنی میں یہ اشتراک دیکھتے ہیں :  
اختلاط لفظ و معنی، ارتباط جان و تن جس طرح انگر قباپوش اپنی خاکستر سے ہے  
اقبال کے شعر پر غور کرنے سے معلوم ہوگا کہ ہیئت دراصل مواد یا معنی ہی کی ایک دوسری صورت  
کا نام ہے۔ کرو چے کے نظریے کے مطابق تخلیق کے مخصوص عمل کو چار مدارج میں مشکل کیا جاسکتا۔

(۲) اظہار یعنی متخید میں وجدانی امتزاج یا ترکیب۔

(۳) وہ لذت جو فن کار کو اس امتزاج سے حاصل ہوتی ہے۔

(۴) اس جمالیاتی حقیقت کی مادی صورت پذیر می مثلاً آوازوں، حرکتوں، خطوط اور

رنگوں وغیرہ کے امتزاج سے فن پارے کی تعمیر۔

لیکن ان مدارج میں سے جس کی نوعیت صحیح معنوں میں جمالیاتی ہے، وہ نمبر ۲ ہے،

نمبر ۳ اور نمبر ۴ محض تہہ ہیں۔

واضح رہے کہ روپے کے خیال میں (اور جیسا کہ میں عرض کروں گا یہ خیال حقیقت کے

بہت قریب ہے) فن کار اپنی تمام وجدانی کیفیات کو جب تخیل میں سمو کر ان کو ایک خارجی شکل

دیتا ہے تو جو کیفیات فن کار کے ذہن میں پر افشاں تھیں ان میں سے کچھ ایسی ضرور ہوتی ہیں

جن کا اظہار نہیں ہو پاتا۔ اس کی توضیح تو آگے آتی ہے۔ پہلے یہ سن لیجئے کہ روپے کے خیال

میں جب ہم کوئی فن پارہ تخلیق کرتے ہیں تو وہ تصویر یا مجسمہ یا شعر دراصل ایک قسم کا مادی ریکارڈ

ہوتا ہے جس کو دیکھ کر ذوق سلیم رکھنے والا قاری اور اچھا ناقد اس تجربے اور کیفیت سے

خاصی اچھی طرح آشنا ہو سکتا ہے جو فن کار کے تخیل میں سوئی ہوئی تھی۔ گویا فن پارے فن کار

کی کیفیات کی معروضی صورت ہیں۔ وجدانی کیفیت تاثرات کا اظہار ہوتی ہیں، اظہار کا اظہار

نہیں ہوتی۔ اس لئے کسی وجدان کا مکرر اظہار ناممکن ہے، ہاں تصور میں اس کا اعادہ ہمیشہ ہو سکتا

ہے۔ فن پاروں میں دراصل علائم و اشارات ہوتے ہیں جن کے ذریعے قاری فن کار کی کیفیت

ذہنی سے آشنا ہو سکتا ہے۔ جس حد تک فن کار اس انتقال کیفیت میں کامیاب ہوتا ہے،

اسی حد تک اس کی تخلیقات کے آثار کو لوگ حسین قرار دیتے ہیں۔ ابلاغ اسی چیز کا نام ہے کہ

فن کار کے علاوہ دوسرے لوگ بھی فن کار کے تجربات و واردات کو محسوس کر سکیں۔

اس مرحلے پر یہ کہنا لازم ہو گیا ہے کہ محض اظہار سے بات نہیں بنتی، یعنی اگر شاعر۔

جو کچھ اس پر بیت رہی ہے۔ اس کو دوسروں تک منتقل ہی نہ کر سکے تو اس کا مطلب یہ ہے

کہ اظہار تو ہو گیا ہے لیکن ابلاغ کا مرحلہ بالکل طے نہیں ہو سکا۔ جدید ترین شاعری میں

جہاں صرف اپنی ذات کے حوالے سے بات کی جاتی ہے یا ایسے علائم و اشارات سے کام لیا



جاتا ہے، جن کے معنی کی کلید خود نظم یا شعر کے اندر ہی موجود نہ ہو وہاں ابلاغ کا سوال ہی نہیں پیدا ہوتا، اس لئے شعر وجود میں نہیں آتا۔ اور اگر یہ کہا جائے کہ فن کار کسی قاری کا محتاج نہیں تو ایسی نظمیں یا غزلیات چھپوانے کا مقصد کیا ہے جو کسی کی سمجھ میں نہ آئیں۔ اشاعت خود اس بات کی دلیل ہے کہ فن کار چاہتا ہے کہ لوگ اس کی واردات کی نوعیت کو سمجھیں۔ اور تعبیر میں لاکھ اختلاف ہو، نقاد یہ ضرور کہیں کہ فن پارہ، نظم یا غزل اچھی ہے۔ ہاں اس کے لئے نقاد کا صاحب ذوق سلیم ہونا ضروری ہے تاکہ کر وچے کے الفاظ میں وہ اپنے آپ کو مصنف سے ذہنی سطح پر ہم آہنگ پائے اور اس کے تجربے کا تخلیقی اعادہ کر سکے۔

آپ کو یاد ہو گا کہ کر وچے نے یہ کہا تھا کہ فن کار کو متخیلہ میں وجدان کے امتزاج یا ترکیب سے اور اس کے اظہار سے خود ایک لذت حاصل ہوتی ہے۔ کر وچے کا یہ بیان تخلیقی عمل کے ایک خاص پہلو کا اظہار کرتا ہے۔ صورت اس کی یہ ہے کہ فن کار کے واردات، جذبات اور تجربات عام آدمیوں کی طرح پامال، فرسودہ اور پیش پا افتادہ نہیں ہوتے۔ وہ جن تاثرات کی آگ میں جلتے ہیں، ان کی نوعیت بیچ در بیچ ہوتی ہے اور جن جذبات سے وہ متکیف ہوتے ہیں، وہ عام آدمیوں کے جذبات کی طرح سیدھے سادے اور بسیط نہیں ہوتے۔ ان میں بیچ و خم، تنوع، گہرائی اور گیرائی پائی جاتی ہے۔ تخلیقی عمل کی نفسیاتی صورت کا لنگ لے ڈکے قول کے مطابق یہ ہوتی ہے کہ پہلے فن کار بیچ دار جذبات سے متاثر ہوتا ہے اور ایک سخت ذہنی الجھن میں مبتلا ہو جاتا ہے کہ مجھے کیا ہو گیا ہے۔ یعنی وہ اپنے جذبے کی صحیح نوعیت دریافت کرنا چاہتا ہے۔ اسی کے اظہار سے آرٹ یا فن وجود میں آتا ہے۔ واضح رہے کہ جذبے کے اظہار کے دو طریقے ہیں؛ ذرا اس مثال پر غور کیجئے کہ آپ کو کسی پر غصہ آیا اور آپ نے اپنے غصے کے جذبے کے اظہار کے طور پر اسے ایک تھپڑ کھینچ مارا۔ ظاہر ہے کہ یہاں جذبے کی جسمانی صورتوں کا اظہار تو ہو گیا ہے، لیکن آپ نے شعر نہیں کہا، نہ اور کوئی فن پارہ عالم وجود میں آیا ہے۔ ایسی حالت میں جب آپ جذبے کا جسمانی اظہار کر دیتے ہیں تو جذبہ زمین دوز [earth] ہو جاتا ہے اور نہ صرف جذبے کی شدت میں کمی آ جاتی ہے بلکہ بیش تر جذبے کا وجود ہی باقی نہیں رہتا۔ عمل تخلیقی میں اظہار کی یہ صورت نہیں، وہاں پہلی الجھن تو یہ ہے کہ

فن کار دریافت کرے کہ مجھے ہوا کیا ہے ؟ میں کن جذبات کی گرفت میں ہوں ؟ جو کچھ مجھ پر  
بیت رہی ہے اس کی نوعیت کیا ہے ؟

جب وہ یہ بات اچھی طرح پہچان لیتا ہے کہ اس کے جذبات کی نوعیت کیا ہے تو  
اس کی پہلی اور ابتدائی الجھن دور ہو جاتی ہے۔ اب عملِ تخلیق کا مرحلہ شروع ہو جاتا ہے۔  
یہ دوسری الجھن ہے، یعنی اپنے تجربات اور واردات کو تخیل میں سمو کر ان کا الفاظ میں  
اظہار کرنا۔ ظاہر ہے کہ ایسی حالتوں میں متعلقہ جذبہ یا جذبات زمین دوز نہیں ہوتے اور  
یہی وجہ ہے کہ فن کار جن جذبات سے متکیف ہوا تھا اور جن واردات سے گذرا تھا، ان  
کی شدت میں کوئی کمی واقع نہیں ہوتی۔ اقبال کہتے ہیں :

غزلے زدم کہ شاید زنا قرارم آید      تپِ شعلہ کم نگر دوزگستنِ شرارہ

راقم السطور کا شعر ہے :

میں کبھی غزل نہ کہتا، مجھے کیا خبر تھی ہمدم      کہ بیانِ غم سے ہو گا غم آرزو و چن داں

## کالنگ و ڈاؤ آرٹ

کالنگ و ڈاؤ نے اس سلسلے میں کرپے کی طرح یہ بات بہت پتے کی کہی ہے کہ جب  
فن کار کی دونوں الجھنیں رفع ہو جاتی ہیں تو اگرچہ جذبات کی شدت میں کمی نہیں ہوتی لیکن  
یہ ذہنی سکون ضرور نصیب ہوتا ہے کہ میں نے اپنی واردات کو الفاظ کا جامہ پہنا دیا ہے۔  
اسی سلسلے میں کالنگ و ڈاؤ لکھتا ہے کہ اچھے شاعر اور نقاد اپنے جذبات پر لیبیل نہیں لگاتے،  
جیسے عشق یا رشک یا حسن یا حیا بلکہ ان واردات کا بیان کرتے ہیں جو ان چیزوں سے متعلق  
ہیں۔ وجہ اس کی وہی ہے کہ اچھے شعرا کے یہاں جذبہ بسیط نہیں ہوتا بلکہ پیچیدہ اور متنوع  
کیفیات کا محیط ہوتا ہے۔ بعض اوقات ایک لفظ کے استعمال سے اچھا شاعر اس بات کا  
اظہار کرتا ہے کہ میں اپنے جذبے کی یا جذبات کی تہ تک نہیں پہنچ سکا۔ مثلاً جالی کہتا ہے :

عشق کہتے ہیں جسے ہم، وہ یہی ہے شاید      خود بخود دل میں ہے اک شخص سما یا جاتا  
اور شیفتہ کا مشہور شعر ہے :

شاید اسی کا نام محبت ہے شیفتہ      اک آگ سی ہے سینے کے اندر لگی ہوئی

میر نے شبِ فراق کا بیان کرتے ہوئے شعر میں کہیں یہ لیبیل نہیں لگایا کہ یہ جدائی  
 کی رات کا ذکر ہے، لیکن شعر خود منہ سے اپنی کیفیات کی بیچیدگی کا اعلان کرتا ہے  
 پکتا رہا جو پھوڑا سایوں ساری رات دل تو صبح تک تو ہاتھ لگایا نہ جائے گا  
 اسی طرح عشق کی گونا گوں کیفیات کے اظہار کے سلسلے میں اس کے اس شعر پر غور کیجئے:  
 اے میر اس کی یاد نہیں خوب، باز آ نادان! پھر وہ جی سے بھلایا نہ جائے گا  
 یہ شعر ملاحظہ ہو:

کسی کو آئی، سنسی جو ہمدم تو منہ پہ ڈالا حیا سے آپنل  
 عجب طرح کا یہ خواب دکھیا کہ میری نیندیں اچٹ گئی ہیں  
 خود شاعر نے اس شعر کو آخری شکل یہ دی:

کسی کو آئی، سنسی جو ہمدم تو منہ پہ ڈالا الٹ کے آپنل  
 عجب طرح کا یہ خواب دکھیا کہ میری نیندیں اچٹ گئی ہیں

دونوں شعر میں فرق یہ ہے کہ پہلے شعر میں شاعر نے ایک بسیط جذبے پر لیبیل لگا دیا  
 ہے، یعنی محبوب نے جو منہ پہ آپنل ڈالا ہے، اس کا محرک حیا کو قرار دیا ہے۔ اس کے برخلاف  
 غور کرنے سے معلوم ہو گا کہ جس تہذیب اور معاشرت کی یہ شعر ترجمانی کرتا ہے، اس میں الٹ  
 کر منہ پر آپنل ڈالنا ایک ایسا عمل ہے جس کے مختلف محرک ہو سکتے ہیں۔ جنسی کشش کی پرچھائیں  
 بھی اس شعر پہ پڑتی ہے۔ حیا کی بجائے شرم کا پہلو نمایاں دکھائی دیتا ہے کہ حیا میں پانی کبھی  
 نہیں مرتا۔ اس کے برخلاف جہاں شرم ہو وہاں جنسی کشش کے شریک ہونے کا قوی احتمال ہے۔  
 پھر الٹ کر منہ پہ آپنل ڈالنے کا عمل بنفسہ اتنا حسین اور دل پذیر ہے کہ اسے محض حیا کہہ کر  
 اور یہ لیبیل لگا کر شعر کی متنوع کیفیات کو محدود نہ کرنا چاہئے۔ اسی طرح ان دو اشعار پر غور کیجئے:

شب ہی کی وعدہ خلائی سے وہ مجھ کو نہیں کئی دن کا ہے ہلالِ خمِ گردن ان کا

یہاں "ہلالِ خمِ گردن" سے حجاب کو مخصوص کر دیا گیا ہے لیکن مزا منظر جان جاناں کے اس  
 شعر میں جذبات کا تنوع دھنک کی طرح نظر آتا ہے:

سرازیں تیغ بردن آساں نیست ہائے منظر خمِ سلام کے

## تمثالِ خیال

اس مرحلے پر یہ بات واضح ہو جانی چاہئے کہ حسن سے کیا مراد ہے ؟ درحقیقت حسن کامل تناسب کو کہتے ہیں۔ آپ نے اکثر دیکھا ہو گا کہ عورتیں جب بھائی یا بیٹے کے لئے لڑکی دیکھنے جاتی ہیں تو ان کی نظر چند خاص چیزوں پر پڑتی ہے۔ مثلاً یہ کہ رنگ گورا ہے کہ سائلا یا نمکیں، پیشانی چوڑی ہے کہ چھوٹی یا پست، آنکھیں بڑی بڑی اور روشن ہیں یا نہیں، بال کتنے لمبے ہیں، قد کی کیا صورت ہے۔ ہو سکتا ہے کہ یہ سب خوبیاں موجود ہوں لیکن حسن پھر بھی موجود نہ ہو۔ اس کی وجہ یہ ہے کہ خاص قسم کے چہروں پر اسی نسبت سے ناک، آنکھیں اور پیشانی ہو تو تناسب کا شعور ہوتا ہے۔ ورنہ محض گورے رنگ اور موٹی آنکھوں سے حسن نہیں پیدا ہوتا۔ یہ بات ہمارے شعرا سے مخفی نہیں۔ وہ شروع سے کہتے آئے ہیں :

نہ ہر کہ چہرہ بر افروخت، دلبری داند  
نہ ہر کہ آئینہ سازد، سکندری داند  
ہزار نکتہ باریک تر ز مو این جا است  
یہ تو حافظ ہے، اور سنئے :

خوبی ہمیں کر شمع و ناز و خرام نیست  
بسیار شیوہ ہاست بتاں را کہ نام نیست  
شاہد آں نیست کہ موئے و میا نے دارد  
بندہ طلعت آں باش کہ آنے دارد

آن یا چھب حسن کی وہ خاص صفت ہے جو تناسب کامل کا سراغ دیتی ہے۔ حافظ سے زیادہ تجربہ کار، ناظر اور پارکھ کون ہو گا۔ وہ کہتا ہے :

ایں کہ می گویند آں بہتر ز حسن  
یار ما این دارد و آں نیز ہم

یہیں یہ بات بھی واضح ہو جانی چاہئے کہ ہر فن کار کے ذہن میں حسن کی نسبت سے ایک تمثالی خیال شعور بلوغت کے ساتھ ساتھ روشن ہوتی چلی جاتی ہے۔ اس تمثالی خیال میں جو ایک مرکب تصویر سے عبارت ہے، آنکھیں والدہ کی ہو سکتی ہیں، پیشانی خالہ کی یا بہن کی، قد چچا کی لڑکی کا اور بال کسی اور کے دیکھے ہوئے۔ یہ مرکب تمثالی خیال خارجی دنیا میں کم متشکل ہوتی ہے اور فن کار اسی کی جستجو میں سرگرداں رہتا ہے۔ غالب کہتا ہے :

تمثالِ جلوہ عرض کراے حسن کب تلک  
آئینہ خیال میں دیکھا کرے کوئی  
اس تمثالی خیال کا اپنی پوری مثال جمال سے نظر آنا اتفاقات میں سے ہے۔ بیدل نے کیا

خوب کہا ہے :

ہمہ عمر با تو قدح زدیم و زلفت رنج خارِ ما  
چہ قیاستی کہ نمی رسی ز کنار ما بکنار ما  
اب واضح ہو گیا ہو گا کہ روچے جو کہتا ہے کہ فن کار کو اظہار سے ایک خاص لذت حاصل ہوتی ہے، اس کی کیفیت کیا ہے؟ حسن اور اس کے اظہار کے متعلق کچھ گذارشات پیش کر دی گئیں کچھ باقی ہیں اور شنیدنی ہیں۔ کہا گیا ہے کہ جسمانی خدو خال کے اعتبار سے جو چیز حسن ہے، ذہنی سطح پر وہی صداقت ہے اور روحانی سطح پر خیر و خوبی۔ اسی لئے خدا کو حسن مطلق، خیر مطلق اور حق مطلق بھی کہتے ہیں۔ اردو زبان نے فارسی کا دودھ پی کر پرورش پائی ہے اور فارسی وہ زبان ہے جو صداقت، خیر اور حسن کو ایک ہی کلمے میں پہنا رکھتی ہے؛ کلمہ ”نیک“ پر غور کیجئے، اس کے معنی اچھا بھی ہیں، سچا بھی ہیں اور عمدہ بھی یعنی حق، خیر اور حسن تینوں چیزیں اس میں مل گئی ہیں۔ نیک کی جمع نیکواں آتی ہے اور نیکواں ارباب حسن و جمال کو کہتے ہیں۔ شرف جہاں قزوینی کہتا ہے :

بہر جامی روم، اول حدیث نیکواں پرسم کہ حال آں مہ نامہرباں را در میاں پرسم  
اسی طرح کلمہ ”خوبی“ پر غور کیجئے۔ اس میں بھی حق، صداقت اور حسن کا عنصر شامل ہے۔ خوب کی جمع خوباں آتی ہے اور خوباں عبارت ہے حسینوں سے۔ ”خوب گفتی“ یعنی تم نے اچھی بات کہی یا ٹھیک بات کہی۔ اندازہ کر لیجئے کہ جس زبان میں تینوں سطحوں پر حسن ایک ہی کلمے کے ذریعے بیان کیا جاتا ہے، اس کی متعلقہ قوم کی تہذیب و ثقافت کی کیا کیفیت ہوگی !

کوچے نے تخلیق عمل کے جو عناصر بتائے ہیں، ان کا ذکر تو ہو چکا، آئندہ باب میں اس کے نظریے کے باقی ماندہ نمایاں پہلو پیش کئے جائیں گے۔

## کرچے کے نظریے کے کم نمایاں عناصر

جب کرچے یہ کہہ چکا کہ فن اظہار تام ہے تو منطقی طور پر اسے یہ کہنا بھی لازم آیا کہ فنون لطیفہ میں سے، کوئی فن ہی کیوں نہ ہو، سب کی تخلیقات یکساں طور پر حسین ہوں گی۔ حسن کامل تناسب کا نام ہے اور کامل تناسب یا ہوتا ہے یا نہیں ہوتا۔ اس کے خیال میں حسن مناسباً بھرپور اور کامل اظہار کا نام ہے اس لئے اس کے مدارج نہیں ہوتے۔ ناقص اظہار یا کم و بیش ناقص اظہار کے مدارج ہوتے ہیں۔ پروفیسر محمد شریف نے اسے محل نظر قرار دیا ہے۔ اس اعتبار سے ونچی کا ایک مجسمہ، غالب کا ایک شعر، عبدالرحمن چغتائی کی ایک تصویر یا فردوسی کا شاہنامہ یکساں حسن کے حامل ہیں اور ایک کو دوسرے پر ترجیح نہیں دی جاسکتی۔

### اقبال کا نظریہ

یہاں اس مشہور نظریے کی طرف اشارہ کرنا شاید نامناسب نہ ہو کہ بعض نقادوں کے خیال میں اور بعض ارباب فن کی رائے میں حسن یا حسین فن پارہ تو فطرت کے خام مواد کے اندر تو موجود ہوتا ہے۔ فن کار صرف یہ کرتا ہے کہ اس کے نقاب ظاہری کو اٹھا دے۔ مثلاً بت پتھر میں اپنی پوری شان جمال میں جلوہ گر ہوتا ہے۔ فن کار کا کام فقط یہ ہے کہ پردہ سنگ کو رفع کر دے۔ ظاہر ہے کہ اقبال اس نظریے سے اتفاق نہیں کرتے۔ وہ کہتے ہیں کہ لہ کرچے کے متعلق میاں محمد شریف کی تصنیف ”جمالیات کے تین نظریے“ سے بیش تر استفادہ کیا گیا ہے۔ اس میں کرچے کے متعلق جو مضمون ہے، اس کا ترجمہ بھی راقم السطور ہی نے کیا ہے۔

فن پارہ فطرت کی تمام مزاحمت کے باوصف صورت پذیر ہوتا ہے۔ اقبال کے خیال میں عمل تخلیقی کی شکل یہ ہے کہ فن کار جس عالم باطنی کو خارج میں متشکل کرنا چاہتا ہے وہ پہلے اس کے ذہن میں پر افشاں ہوتا ہے۔ پھر فن کار فطرت کی مزاحمتوں سے معرکہ آرا ہو کر اپنی دنیا کے باطنی کو فطرت کے علی الرغم صورت پذیر کرتا ہے۔ اس سلسلے میں فن کار کا خلوص، اس کی شخصیت کی دیانت و صیانت، اس کا ریاض، یہ تمام اجزا ایسے ہیں جو مل کر فن پارے کو عالم وجود میں لاتے ہیں۔ مرقع چغتائی (غالب) کے دیباچے میں اقبال نے اس خیال کا اظہار کیا ہے کہ فطرت صرف "ہے" اور فن کار اس چیز کا طالب ہے جسے "ہونا چاہئے"، یعنی 'is' اور 'ought' کا فرق ہے۔ اس لئے جو فن کار فطرت سے ہم آہنگ ہوگا، وہ فطرت کے سانچے میں ڈھل جائے گا، فطرت کو اپنے سانچے میں نہیں ڈھال سکے گا۔ شخصیت کے خلوص اور اس کی دیانت و صیانت کا ذکر کرتے ہوئے اور فن کار کے ریاض کے سلسلے میں اقبال کہتا ہے :

نقش ہیں سب نام تمام خونِ جگر کے بغیر  
 وحشت کلکتوری نے بھی کیا خوب کہا ہے :  
 ریاض کم نہ کیا ہم نے کسبِ فن کے لئے  
 فروغِ طبع خدا داد گر چہ تھا وحشت  
 ایک اور جگہ علامہ اقبال فن اور متعلقہ کوائف کے متعلق کہتے ہیں :  
 آیا کہاں سے نالہ نے میں سرورے  
 اصل اس کی نے نواز کا دل ہے کہ چوہ نے  
 جس روز دل کی رمزِ خفی کو سمجھ گیا  
 سمجھو تمام مرحلہ ہائے ہنر ہیں طے  
 کیا بات ہے کہ صاحبِ دل کی نگاہ میں  
 جیتی نہیں ہے سلطنتِ مصر و شام و یسے  
 'بالِ جبریل' میں کہتے ہیں :

غزل آں گو کہ فطرت ساز خود را پردہ گرداند  
 چہ آید زان غزل خوانے کہ با فطرت ہم آہنگ است

ظاہر ہے کہ علامہ اقبال کا نظریہ قرین صواب ہے۔ فن پارے اتنے ارزاں نہیں کہ آپ ہاتھ کا اشارہ کریں تو نقابِ شگِ رفع ہو جائے اور بت اپنی پوری شانِ زیبائی میں جلوہ گر ہو۔ اکثر و بیش تر شعرا افسوس کا یہ تے ہیں کہ جب معانی کا اظہار ہو چکا ہے تو اظہار اور ابلاغ کے درمیان جو منزلیں ہیں وہ فن کار پوری کامیابی سے طے نہیں کر پاتا۔ یہ احساسِ حرام

کہ میں اپنی کیفیاتِ ذہنی کا پوری طرح ابلاغ نہیں کر پایا، اکثر بڑے شعراء کے ہاں ملتا ہے۔  
حالی کہتا ہے :

کوئی محرم نہیں ملتا جہاں میں مجھے کہنا ہے کچھ اپنی زباں میں

راقم السطور کا ایک قطعہ بند ہے :

لفظ کے روپ میں ڈھلتے نہیں وہ ہنگامے جو مری بزمِ تصور میں بپا ہوتے ہیں  
لفظ کے محلِ ندرتار میں خوبانِ خیال کبھی مستور کبھی چہرہ کشا ہوتے ہیں

اس مرحلے پر یہ بھی کہہ دینا چاہئے کہ رچرڈز بھی جو جدید تنقید کے مؤسسوں میں سے ہے،  
بہ تصریح کہتا ہے کہ دنیا میں کوئی چیز ایسی نہیں جسے ہم برا شعر کہہ سکیں۔ شعر اگر ہوگا تو وہ حسین  
ہی ہوگا، اچھا ہی ہوگا۔ البتہ آپ یہ کہہ سکتے ہیں کہ بعض صورتوں میں شعر کا مطلب ہماری سمجھ  
میں نہیں آیا، یعنی ابلاغ کی منزل کا ملاطے نہیں ہوئی۔ اس صورت میں شعر کو ناقص کہیں گے،  
برا نہیں ہے۔

## فن کا دوام

کر وچے کا یہ بھی خیال ہے کہ فن ہر عہد میں اپنی پوری ارتقا یافتہ شکل میں موجود ملتا  
ہے۔ یونانیوں کے ہاں جو مجسمے ملتے ہیں، وہ بھی حسن اور جمال کی ایسی ہی کامل تصویریں ہیں جیسی  
وہ ابتدائی تصاویر جو غاروں سے دریافت ہوئی ہیں اور جن کے خطوط کی نفاست ایسی ہے  
کہ دید ہے نہ شنید۔ اس اعتبار سے کر وچے کو یہ ماننا لازم آتا ہے کہ ارتقا سے فن ناممکن ہے  
کیوں کہ پتھر کے زمانے کے کسی فن کار کی تخلیق میں جو اظہارِ کامل ہے، وہ آج کل کے فن کار کی  
ایک ایسی ہی تخلیق سے کسی طرح بھی کم حسین نہ ہوگی۔ اس موقف پر میاں محمد شریف نے صحیح  
اعتراض کیا ہے: ”حسن اور دوسری اصنافِ اقدار“ میں مصنف کہتا ہے: ”کوئی بڑا ہی جرات  
مند شخص ہوگا جو یہ دعویٰ کرے کہ یونانی مجسمہ سازی اس فن میں حرفِ آخر ہے۔ حقیقت یہ

[a] The Meaning of Meaning [b] Principles of Literary Criticism

Criticism

اصول انتقاد ادبیات (تالیف راقم السطور)

۲۵ تالیف ایگزٹنڈر ”Beauty and other Forms of Value“



ہے کہ ہمارے زمانے کا کوئی مجسمہ ساز یونانی اسلوب کا پابند نہیں رہا۔ یونانی مجسمے رنگین ہوتے تھے۔ سونے اور ہاتھی دانت کے زیوروں سے مزین ہوتے تھے۔ وہ باتیں اب ہمارے مذاق میں کہاں رہ گئی ہیں۔ مجسمہ سازی کے علاوہ دیگر کلاسیکی فنون میں جو رکھ رکھاؤ اور سکون تھا وہ بھی اب مفقود ہے۔ اس کے ساتھ ہی فکر کی وہ تحدید بھی جاتی رہی جسے ہیگل یونانی ثقافت ( جہاں تک اس کا تعلق فن اور مذہب سے ہے ) کی خصوصیت کہتا ہے “

## شرفیہ صاحب کے اعتراضات

میاں محمد شریف خود لکھتے ہیں کہ فن کار کی شخصیت عام لوگوں کی شخصیت کی طرح ایک خاص معاشرے میں نشوونما پاتی ہے جو ماضی کی تمام جمع شدہ میراث کا حامل ہوتا ہے۔ فنکار کی شخصیت پر اس معاشرے کی گویا مہر لگ جاتی ہے اور نتیجتاً اس شخصیت کا اظہار جن فن پاروں میں ہوتا ہے، ان پر بھی وہی مہر لگی ہوتی ہے۔ اگر امن اور خوشحالی کے کسی عہد میں معاشرہ اپنے ذہنی، اخلاقی اور عمرانی کارناموں پر مطمئن ہو، اس کے عقاید پختہ ہوں، مقاصد معین، ضوابط اخلاق اور مجلسی آداب و اطوار واضح ہوں تو معاشرے کے فن کار بالعموم اپنی شخصیت کے معنوی پہلو کو کسی قدر نظر انداز کرتے ہوئے صوری پہلو کو نسبتاً زیادہ سنواریں اور نکھاریں گے اور چونکہ ان کے وجود کا صوری پہلو شخصیتوں پر غالب آجائے گا، اس لئے ان کا فن کلاسیکی ہوگا۔ وہ مڑ مڑ کر ماضی کی طرف دیکھیں گے۔ فن میں توازن، پختگی، اعلیٰ معیار اور مسلمہ اقدار پر اعتماد رکھیں گے اور ان کا احترام کریں گے اور یہ نقطہ نظر ان کی تخلیقات میں نمایاں ہوگا۔

کچھ عرصے کے بعد معاشرہ متحجر ہو جاتا ہے۔ عقاید، رسمیات اور تعصبات میں تبدیل ہو جاتے ہیں اور اس کے اصول و آداب زنجیر پابن جاتے ہیں۔ نازک حرکی معاشرتی توازن بگڑ جاتا ہے، مواد یا مافیہ صورت میں اور صورت تجرید میں بدل جاتی ہے، زندگی پر جمود طاری ہو جاتا ہے اور فن بے جان، عامیانہ، تقلیدی اور رسمی بن جاتا ہے۔

تاہم یہ صورت حال دیر تک باقی نہیں رہتی۔ زندگی میں بھی بہار و خزاں کے دور ہوتے ہیں۔ جامد معاشرے کے بطن سے انقلاب کا چشمہ ابل پڑتا ہے اور تاریخ ایک نئے موڑ پر آ جاتی

لہ جمالیات کے تین نظریے۔ ص ۱۱۸-۱۲۰

ہے۔ قدامت کے بت پاش پاش کر دیئے جاتے ہیں، رسوم و روایات کے بندھن ٹوٹ جاتے ہیں، نئے تصورات اور بنیادی جذبات اپنی پوری تازگی کے ساتھ نوپا نے لگتے ہیں، معاشرہ سانپ کی طرح اپنی کنبھلی اتار دیتا ہے اور ایک نئی روح جاگ اٹھتی ہے۔ پرانے اصول و اسباب اور معیار بدل جاتے ہیں، زندگی ہنگاموں سے اور جدوجہد سے آشنا ہو جاتی ہے، معاشرتی توازن متزلزل ہونے لگتا ہے، فنی تجربات کا آغاز ہوتا ہے جن میں سے بعض تجربات کامیاب اور بعض ناکام رہتے ہیں۔

فن کار ایک عام آدمی سے زیادہ حساس ہوتا ہے، اس لئے وہ انقلاب اور ذہنی بیداری کے اس نئے دور کا نقیب بن جاتا ہے۔ اس کی فطرت کا صورتی پہلو اب رسمیات اور معمولات کو ترک کر کے صرف فطرت و جبلت سے وابستہ ہوتا ہے۔ اس کی شخصیت کا معنوی پہلو (یعنی اس کے جذبات اور تشویقات کی دنیا) تمام قیود سے آزاد ہو کر شدید جذبات، فطری احساسات، رومانی تاثرات، نازک مگر مبہم خیالات، انوکھے خوابوں، نئی امنگوں اور آرزوؤں، نئی تجلیات اور نئے نئے اسالیب و انداز میں جلوہ گر ہوتا ہے، اور جو فن پارے وہ تخلیق کرتا ہے، وہ رومانی کہلاتے ہیں۔

رومانی دور ایک محدود عرصے تک قائم رہتا ہے حتیٰ کہ معاشرہ پھر متوازن حالت میں آجاتا ہے اور زندگی و فن دوبارہ کلاسیکی انداز اختیار کر لیتے ہیں۔

اس طرح معاشرے اور فن کی ترقی جدیدیاتی رفتار سے جاری رہتی ہے۔ ہر دور اپنے متضاد دور پر منتج ہوتا ہے اور پھر دعویٰ اور جواب دعویٰ کے امتزاج و ترکیب سے اول الذکر ایک اعلیٰ تر صورت میں نمودار ہوتا ہے۔ یونہی کلاسیکیت، رومانیت میں اور رومانیت کلاسیکیت میں دور بدور بدلتی رہتی ہے اور تغیر سے ترقی کے بلند سے بلند تر مدارج طے ہوتے جاتے ہیں۔ پروفیسر گریسن نے کلاسیکی اور رومانی تخلیقات پر جو مقالہ لکھا ہے، اس میں انھوں نے یورپی ادب کی تاریخ میں اس جدیدیاتی رفتار کا سراغ لگایا ہے۔ گریسن کے قول کے مطابق پیری کلینر (Pericles) کے کلاسیکی عہد کے بعد افلاطون سے لے کر سینٹ پال تک رومانی عہد آیا۔ اب کلاسیکی عہد کی باری تھی۔ چنانچہ سسرو [Cicero] سے لے کر ورجل [Virgil] اور ہورس [Horace] تک رومانی کلاسیکیت کا دور رہا۔ بعد ازاں بارہویں

اور تیرہویں صدی عیسوی میں نفس کشی کے خلاف وہ بغاوت ہوئی جس کی بنیاد رومانیت اور انسان دوستی پر استوار تھی اور جو پندرہویں صدی کے اطالوی نشاۃ ثانیہ کی صورت میں حد کمال تک پہنچی۔ اس رومانی دور کے بعد پھر لوئی چہار دہم کے زمانے میں فرانسیسی کلاسیکیت کا دور آیا جس کا آغاز انگلستان میں ڈرائیڈن (Dryden) سے ہوا۔ اس کے بعد روس، شیلنگ (Schelling)، فیشٹے (Fichte)، بلیک، ورڈز ور تھ، شیلے، کیٹس اور بارن کارومانی عہد شروع ہوتا ہے۔

## کلاسیکی اور رومانی

کلاسیکی اور رومانی کا فرق کچھ ایسا دقیق نہیں لیکن لازماً موجود ہے اور اصلاً اس فطرت انسانی پر مبنی ہے جس کا اظہار فرد اور معاشرے دونوں میں ہوتا ہے۔ چونکہ یہ فرق بنیادی نوعیت کا ہے، اس لئے تاریخ کے مختلف ادوار میں برابر قائم رہا ہے۔ کر دے خود کہتا ہے کہ فن کا فرق صورت (یعنی اظہار) کے کسی فرق کی وجہ سے نہیں پیدا ہوتا بلکہ معنی کے فرق پر مبنی ہے۔ یہاں یہ بتایا جا چکا ہے کہ فن کی اقسام کا فرق بھی اسی طرح پیدا ہوتا ہے لیکن ساتھ ہی یہ بھی واضح کر دیا گیا ہے کہ خود معنی کے دو پہلو ہوتے ہیں: ایک پہلو صورت سے مربوط ہے، دوسرا مافیہ سے۔ کلاسیکی اور رومانی تخلیقات میں جو اختلاف ہے وہ انہی دو پہلوؤں کی اضافی اہمیت اور حیثیت پر منحصر ہے۔

## فن کا منصب یا غایت

### ارسطو اور اس کا نظریہ

سائل پر بحث کرنے سے پہلے اب صرف ایک ہی بات رہ گئی ہے کہ فنون لطیفہ کے منصب یا ان کی غایت الغایات پر غور کر لیا جائے۔ اس سلسلے میں قدیم نقادوں میں لوجائیس (Dimitrios) اور ارسطو بہت مشہور ہیں، لیکن آج کے مرحلے پر اور اس دائرہ کار میں، جو ہم نے اپنے لئے تجویز کیا ہے، ان سے بہت کم مدد ملتی ہے۔ ارسطو کے ہاں بڑے خیال افروز اور نفیس خیالات ہیں، لیکن وہ بیش تر شعر تمثیلی یا المیہ یا ٹریجڈی سے بحث کرتا ہے۔ ایک (Epic) سے یا حماسہ ملی سے بھی وہ تعرض کرتا ہے لیکن اس کے وہ اقوال جن سے انشراح صدر ہوتا ہے، شعر تمثیلی کے متعلق ہیں۔ علاوہ ازیں یہ بھی واضح رہے کہ ارسطو نے ایک اچھے نقاد کی طرح کتاب کا دائرہ کار یوں معین کیا ہے کہ اس کے سامنے جو اعلیٰ درجے کی کلاسیکی تصانیف موجود تھیں ان کا تجزیہ کرنے کے بعد ان میں جو نمایاں صفات پائی جاتی ہیں انہیں کو اسلوب کی اچھی صفات کا لقب دیا ہے۔ دراصل ارسطو نے اپنے استاد افلاطون سے خاصا استفادہ کیا ہے۔ ”مغزنی شعریات“ میں اس کی تنقیدی بصیرت کا جائزہ ان الفاظ میں لیا گیا ہے :

”افلاطون کے شاگرد رشید ارسطو نے فن شاعری کا انسانی ذہن کے ایک آزاد اور خود مختار عمل کی حیثیت سے جائزہ لیا اور اسے صداقت پر مبنی، سنجیدہ اور مفید پایا۔ وہ افلاطون کے تصور نقل کو (افلاطون شاعری کو ایک نقل تصور کرتا ہے اور شاعر کو عام انسانوں

لے محمد ہادی حسین، مجلس ترقی ادب، لاہور، مارچ ۱۹۶۸ء، صفحات ۲۶، ۲۷۔

سے ماورا سمجھتا ہے اور کہتا ہے کہ خدا شاعروں کے دماغ معطل کر دیتا ہے اور پھر ان سے اپنے پیغمبروں کا کام لیتا ہے (تسلیم کرتا ہے) لیکن اس میں ایک بہت دور رس ترمیم کرنے کے بعد، اس کے نزدیک تین قسم کی چیزوں کی نقل ممکن ہے :

(۱) چیزیں، جیسی کہ وہ تھیں یا ہیں

(۲) جیسی کہ وہ نقل کرنے والے کے عندیے میں یا دوسرے لوگوں کے کہنے کے

مطابق ہیں۔

(۳) چیزیں، جیسا کہ انھیں ہونا چاہئے۔

تیسری قسم کی چیزیں وہی ہیں جنہیں افلاطون نے مثالوں کا نام دیا تھا۔ جب شاعر ان تیسری قسم کی چیزوں کو بیان کرتا ہے تو وہ ناقص چیزوں کو یعنی پہلی دو قسم کی چیزوں کو کامل بنا دیتا ہے۔ فن کا کام یہ ہے کہ فطرت کے نقائص کو دور کرے۔ فطرت ایک مقصد کے مطابق مصروف عمل ہے لیکن اس کی تکمیل میں ہمیشہ کامیاب نہیں ہوتی، کیوں کہ جبر یا مادے کے مزاج اس کے راستے میں حائل ہوتے ہیں۔ فن ان مزاج کو ہٹا کر فطرت کو کمال بخشتا ہے۔ جب وہ ایسا کرتا ہے تو اس کی تخلیقات ایک ایسی لذت کا سرچشمہ ہوتی ہیں جو تہذیب اخلاق کے حق میں مفید ہوتی ہیں۔ اس سلسلے میں ارسطو شاعری اور تخلیق کا مقابلہ کرتے ہوئے کہتا ہے کہ :

”شاعر افراد کے افعال اور جذبات کو ایسے طور پر بیان کرتا ہے کہ وہ عمومی اور آفاقی

بن جاتے ہیں۔ اس لئے شاعری کو تاریخ پر تفوق حاصل ہے۔۔۔“

جہاں افلاطون کے نظام میں شاعری کے لئے فلسفے کا درجہ حاصل کرنے کا محض ایک بعید امکان تھا، وہاں ارسطو اس کو فلسفے کی جان سمجھتا ہے، کیوں کہ وہ مثالی درجے کی عکاسی کرتی ہے۔ اس ضمن میں ارسطو کا یہ نقطہ تنقید شعری کے لئے پرلے درجے کی اہمیت رکھتا ہے کہ قرین قیاس نامکنات کو خلافت قیاس ممکنات پر ترجیح دینی چاہئے۔ اس معیار نے شاعری کو زندگی کی غلامی سے رہا کر کے اس کا مد مقابل بنا دیا۔“

میاں محمد شریف لکھتے ہیں : ”ارسطو کے بوطیقا، والے نظریۃ المیہ سے بڑھ کر تاریخ

ادب کو شاید ہی کسی دوسرے نظریے نے زیادہ متاثر کیا ہو۔ قابل ذکر بات یہ ہے کہ دو ہزار سال سے زیادہ زمانہ گزر جانے پر بھی اس کے اثرات بدستور قائم ہیں۔ اگرچہ کچھ زیادہ

لوگ لینگ کے اس قول کی تائید نہ کریں گے کہ ارسطو ادب کے نقاد کی حیثیت سے اقلیدس کی مباریات کی طرح حکمی اور اٹل ہے۔“

## لونجائینس

لونجائینس کے نظریات بھی مطالعے کے سزاوار ہیں۔ وہ کہتا ہے کہ کلاسیکی ادب میں ایک رفعت ہوتی ہے اور اسی بنا پر بڑے شعراء اور شہنشاہوں کی زندگی دوام حاصل کرتے ہیں۔ مصنف ایک کلاسیکی تصنیف کی تعریف یوں کرتا ہے :

”انسان اسے بار بار پڑھ سکتا ہے، نقاد اس پر بار بار غور کر سکتے ہیں۔ اس کا اثر بے پناہ ہوتا ہے۔ ہر قسم کا آدمی اسے پڑھ کر خوش ہوتا ہے۔“

لونجائینس کے خیال میں ادب میں رفعت حاصل کرنے کا ایک ہی طریقہ ہے کہ مصنف مندرجہ ذیل پانچ ماخذ سے مستفید ہو :

(۱) موثر خیالات اور افکار قلم بند کرنے کی طاقت۔

(۲) شدید جذبات۔

(۳) خاص قسم کے صنائع و بدائع۔

(۴) ابلاغ و اظہار کی شوکت و طمطراق، صحیح الفاظ کا انتخاب، استعارے پر عبور۔

(۵) لکھنے میں ترتیب و ترکیب کا لحاظ، آہنگ کی موجودگی یہ

## دیمتریس

دیمتریس نے جاندار نشر کا بہت گہرا مطالعہ کیا ہے۔ وہ ارسطو کی تصانیف سے اقتباس دے کر بتاتا ہے کہ اچھی نشر کی صفات کیا ہوتی ہیں۔ اسی طرح وہ توقیف (Punctuation) کے اصول سے بھی بحث کرتا ہے۔ اس کے خیال میں سٹائل یا اسلوب کی چار قسمیں ہیں :

۱۔ جمالیات کے تین نظریے ص ۱۔

۲۔ ”Longinus on the Sublime“ Oxford 1964

۳۔ رسالہ فنون، اشاعت خاص نمبر ۱، مقالہ ممتاز حسین ”جدید شاعری کے جمالیاتی اصول“ ص ۲۲-۲۵۔

(۱) سادہ (۲) شاہانہ (۳) مرصع (۴) حاملِ زورِ کلام

## ورڈس ورکھ

ورڈس نے اپنے مقدمے کے ضمنیے میں اپنے زمانے کی مروجہ شاعری کے ردِ عمل وہی دونوں سوالات اٹھائے ہیں جو حاتی نے اپنے مقدمے میں اٹھائے ہیں :

(۱) بے مقصد شاعری کو ایک اخلاقی مقصد دینا۔

(۲) وہ زبان استعمال کرنا جو عام طور پر بولی جاتی ہے۔

چنانچہ وہ لکھتا ہے :

”جو شور اور ہنگامہ کہ ان دنوں میرے کچھ ہم عصر شعرا کے خیال اور زبان کے

بمقابل استعمال کے خلاف ہو رہا ہے، میں اس سے غفلت نہیں برت سکتا۔“

اس کے بعد وہ اپنی نظموں کو مذکورہ ہم عصر شعرا کی نظموں سے چار حیثیتوں سے ممتاز کرتا ہے :

(۱) میری نظمیں مقصدی ہیں، ان میں اخلاقی جذبہ ہے۔

(۲) میری نظموں میں موضوعات کی فطری مناسبت ہے۔

(۳) ان کے موضوعات عام زندگی سے لئے گئے ہیں۔

(۴) میں نے احتیاط کی ہے کہ جسے شعری دکشن کہا جاتا ہے، اس سے دامن چھڑایا جائے۔

اور ایسا اس لئے کہ میں اپنی زبان کو انسانوں کی حقیقی یا نیچرل زبان، یعنی جیسے وہ بولتے ہیں، اس سے قریب لانا چاہتا ہوں۔

اس میں کوئی شک نہیں کہ ممتاز حسین صاحب نے جو کچھ کہا ہے، اس کا مطلب تو سمجھ میں آجاتا ہے لیکن پیرایہ بیان میں خاصی گنجلک ہے۔ بہر حال مجھے تو یہ کہنا مقصود ہے کہ حسن اتفاق ہی کہہ لیجئے کہ ورڈس ورکھ کو ایسے موضوع میسر آگئے جنہیں وہ جذبے میں سمو کر اور تخیل کے سانچوں میں ڈھال کر شعر کہہ سکتا تھا، ورنہ اگر اسے شاعرانہ القانصیب نہ ہوا ہوتا تو جو اصول اس نے وضع کئے ہیں، ان سے موثر اسلوب کبھی وجود میں نہیں آسکتا تھا۔ اس کی وجہ ظاہر ہے؛ جیسا کہ گزارش کیا جا چکا ہے، ہر مضمون اور ہر موضوع فکری اور تخیلی اعتبار سے ایک موزوں اسلوب کا تقاضا کرتا ہے اور یہ دونوں چیزیں مل کر یک رنگ و ہم آہنگ ہو جاتی ہیں۔ اگر انسان قصداً

چن چن کر ایسے لفظ استعمال کرے جو عام فہم ہوں تو ضروری نہیں کہ اس کا اسلوب موثر ہو یا وہ دل نشین شعر کہہ سکے۔ اس کی وجہ یہ ہے کہ سادگی کلام اسلوب کی ایک صفت تو ضرور ہے لیکن بعض

اوقات موضوع ایسا پیچیدہ ہو جاتا ہے کہ فن کار کو سادگی کی بجائے قطعیت یا Clarity کی صفت اسلوب کو عطا کرنا پڑتی ہے۔ قطعیت کا تفصیلی بیان تو ذرا آگے آگے گا، یہاں صرف اتنا جان لینا ضروری ہے کہ جہاں اسلوب میں قطعیت ہوتی ہے۔ وہاں ضروری نہیں کہ ابلاغ کا رنگ پیچیدہ نہ ہو۔ ہو سکتا ہے کہ الفاظ نسبتاً مشکل ہوں، تراکیب نئی ہوں، لیکن اس کے باوجود فن کار قطع و یقین وضاحت سے اپنے خیال کا اظہار و ابلاغ کر سکے۔ فارسی میں اخلاق جلالی کا لامع اول نہایت پیچیدہ زبان میں لکھا گیا ہے، لیکن مصنف کو اپنے مضمون پر ایسی قدرت حاصل ہے اور اس کا ذخیرہ الفاظ ایسا وسیع ہے کہ وہ باوجود مشکل الفاظ کے اور جدید تراکیب کے اپنا مطلب پوری وضاحت سے ادا کر سکتا ہے۔ وضاحت اور سادگی میں امتیاز کرنا چاہئے۔ سادگی وہاں پیدا ہو سکتی ہے جہاں موضوع بھی نسبتاً کم سادہ اور پیچیدہ ہو۔ جہاں موضوع تقاضا ہی اس بات کا کرتا ہو کہ ہمیشہ خاص قسم کے الفاظ اور تراکیب استعمال کی جائیں تو فن کار مجبور ہوگا کہ اسلوب کی پیچیدگی کو گوارا کرے۔ شرط یہ ہے کہ وہ ایسے سلیقے سے بات کرے کہ اس کے خیال کی وضاحت کامل ہو جائے۔ یہ صورت عام طور پر نثر میں پیدا ہو کرتی ہے لیکن نظم میں بھی اس بات کا امکان موجود ہے کہ ایسی صورت پیدا ہو جہاں موضوع نسبتاً مشکل تر الفاظ اور نئی تراکیب کا تقاضا کرے۔ مثال کے طور پر غالب کی وہ مشہور غزل جس کا مقطع ہے :

پانی سے سگ گزیدہ ڈرے جس طرح اسد ڈرتا ہوں آئینے سے کہ مردم گزیدہ ہوں

یہ ساری غزل ندرت تراکیب سے لبریز ہے۔ لیکن مضمون بہ کمال وضاحت ادا کیا گیا ہے۔ اسی طرح غالب کے اس شعر میں اگرچہ جل ترنگ کا ذکر موجود نہیں لیکن الفاظ کا انتخاب اور نادر تراکیب کا استعمال ایسی ہنرمندی سے کیا گیا ہے کہ ہم اس ساز کی آواز سنتے ہیں۔ شعر ہے :

مقدم سیلاب سے دل کیا نشاط آہنگ ہے خانہ عاشق مگر سازِ صدا ئے آب تھا

## عہد موجودہ

قدیم سے جدید پر آئیں تو سب سے پہلے ہمیں ڈالٹری پیٹر کا نام لینا پڑے گا۔ اگرچہ بہت



سے نقادوں نے یہ کہہ کر وہ فن برائے فن کے نظریے کا مؤسس ہے۔ اسے بدنام کر دیا ہے لیکن اس کے خیالات کو سمجھے بغیر چارہ بھی نہیں۔ دراصل یہ نظریہ فرانسیسی نثر ادب ہے جو بتدریج انگلستان میں بھی رائج ہو گیا اور ایک وقت ایسا آیا کہ اس نظریے کے حامیوں نے فن کو اخلاق سے ماورا اور بلند تر تصور کیا۔ کاذمیان کہتا ہے: ”اس تحریر کا ناخدا والٹر پیٹر ہے۔ ایک موقع پر تو ایسا ہوا ہے کہ پیٹر نے اس نظریے کے تمام خدوخال بڑی صفائی سے ظاہر کر دیئے ہیں لیکن پھر وہ مطلب کو الفاظ کے انبار میں مخفی کر گیا ہے۔ بہر حال وہ لذت کا شیدا ہے، اگرچہ لذت کی قسم ذہنی ہے۔“

## فن برائے فن

فن برائے فن کی تحریک کو آج کل حقارت کی نظر سے دیکھا جاتا ہے، لیکن غور کیجئے تو اصلاً یہ کوئی بری چیز نہ تھی۔ اس کا اصل اصول یہ ہے کہ اگرچہ فن آخر کار اخلاق، مذہب، سیاست سے مربوط ہو جاتا ہے اور اس کو یوں جانچا جاتا ہے کہ وہ زندہ رہنے کے کس اسلوب کی ترغیب دیتا ہے، تاہم فن اپنے دائرے میں با اختیار ہے۔ البتہ زندگی کے مسائل پر اس کا نقطہ نظر عام آدمیوں سے جداگانہ ہے۔ افسوس کی بات ہے کہ اس تحریک کو وہ لوگ لے اڑے جو فن کار کو اخلاق کے تمام بندھنوں سے آزاد کرنا چاہتے تھے۔ آخر کار انیسویں صدی کے آخر میں یہ عملاً بالکل زوال پذیر ہو گئی اور بیسویں صدی کے شروع میں تحقیق کا نشانہ بن گئی۔

واضح رہے کہ خود پیٹر صاحب اخلاق تھا اور آرنلڈ کی طرح وہ بھی ایک ضابطہ حیات کے قیام کی تلقین کرتا تھا۔ اس میں کوئی شک نہیں کہ پیٹر پر لونجائینس کے خیالات کی چھاپیں پڑیں لیکن تعجب ہے کہ وہ بالکل اس کا ذکر نہیں کرتا۔ ارسطو سے اقتباس دیتا ہے اور افلاطون کے افکار سے بھی متاثر نظر آتا ہے۔ پیٹر پر گوٹے کا اثر بھی بہت نمایاں تھا۔ پیٹر نے بھی شعر اور نثر میں بھی خط امتیاز کھینچا تھا، لیکن اسلوب پر اس نے جو مقالہ لکھا ہے اس کے مطالعہ سے معلوم ہوتا ہے کہ وہ نثر کو بھی تخلیقات اور فنون لطیفہ میں شامل سمجھتا ہے۔

پیٹر کی تحریک میں فن اور اخلاق کے درمیان جو تضاد سادکھائی دیتا ہے، وہ سکاٹ جیمز

لہ 'Making of Literature' اصول انتقاد ادبیات، تالیف راقم السطور۔

نے بڑی خوبی سے رفع کر دیا ہے۔ سکاٹ جینز کہتا ہے کہ مبلغ اخلاق یا مصلح اخلاق اور فن کار کے درمیان یہ امتیازات ہیں۔

(۱) مصلح اخلاق کا منصب یہ ہے کہ وہ خطابت سے کام لے کر ہمیں اچھے کام کرنے کی ترغیب دلائے۔ فن کار کا منصب یہ ہے کہ وہ اشیاء کو اپنی اصلی حالت میں قاری کے سامنے رکھ دے اور پھر قاری کو خود یہ نتیجہ نکالنے کا اختیار دے کہ کون سی چیز خراب اخلاق ہے اور کون سی نہیں۔

(۲) مصلح اخلاق کا کام یہ ہے کہ وہ انسانوں کو عمل کی طرف راغب کرے۔ فن کار کا کام یہ ہے کہ وہ ادراکات کا جادو جگائے اور تجربات و واردات پڑھنے والے تک منتقل کرے۔

(۳) مصلح اخلاق جانتا ہے کہ جس عمل کی وہ تلقین کر رہا ہے اس کے ماورا بھی کچھ کوائف اور نسبتیں ہیں، لیکن فن کار جب اپنا فن پارہ مکمل کر لیتا ہے تو وہ اس کی تکمیل کے ماورا کسی چیز کا خواہاں نہیں رہتا۔ فن، عمل کی ضروریات سے متاثر نہیں ہوتا، بلکہ بصیرت اور الفا کے تقاضوں سے وجود میں آتا ہے۔ فن کار ایک تصویر کو جس طرح دیکھتا ہے، بصیرت و بصارت کی مدد سے اسی طرح پیش کر دیتا ہے۔ اگر اس میں وہ کوئی غیر متعلق اخلاقی پہلو بھی مضمحل رکھے تو اس نے اپنے فن سے غداری کی۔

## نظم و نشر

پیٹر خود اپنے مقالے میں لکھتا ہے کہ جن لوگوں نے نشر اور نظم میں خط امتیاز کھینچا ہے، انہوں نے نشر کے منصب کو محدود کر دیا ہے۔۔۔ نشر بھی رنگین، مرصع اور حسین ہو سکتی ہے۔ بیکن کی رنگینی نگارش پر غور کیجئے، لونی اور کارلائل کی تصویریت پر غور کیجئے، اسسر و اور نیومین کے آہنگ اور ترنم کا خیال کیجئے۔ اس میں کوئی شک نہیں کہ نشر بہت اچھی بھی نہیں ہوتی لیکن اسے یہ کہہ کر مسترد کرنا بھی ٹھیک نہیں کہ یہ صرف علمی علوم و فنون کے اظہار کے لئے ہے۔۔۔ اگر نشر محض واقعاتی ہو تو اسے تخلیقی نہیں کہا جاسکتا۔ لیکن نشر میں تو بہت سی خوبیاں ہیں، مثلاً مورخ جب محض واقعات کا بیان کرتا ہے تو کچھ واقعات کے حذف کرنے سے وہ ایک ایسی صورت پیدا کرتا ہے کہ اس کی اپنی رائے، جو تخیل میں سموئی ہوئی ہوتی ہے، آپ کے سامنے

آتی ہے... ادبی فن کار لازماً عالمانہ شان رکھتا ہے... فن کار اپنے الفاظ کے انتخاب کی بنا پر اپنی عبارت کی تشکیل کے باعث اور اپنی توقیف کے خصائص کے اعتبار سے پہچانا جاتا ہے۔

## ملک الشعراء بہار اور اسلوب و علم

ہم دیکھ چکے ہیں کہ پیٹرن نے کہا ہے کہ ادبی فن کار کو عالم ہونا چاہئے۔ ملک الشعراء بہار نے اپنی مشہور کتاب ”سبک شناسی“ میں لکھا ہے: ”عربی میں ’سبک‘، پگھلا دینے کو اور ٹکڑے ٹکڑے کر دینے کو کہتے ہیں اور ’سبیکہ‘، پگھلی ہوئی چاندی کے ٹکڑے کو کہتے ہیں (دائرة المعارف بستانی، منتہی الارب، ص ۱۷۰)، لیکن حال کے ادیب ’سبک‘ کو بطریق مجاز، نظم یا نثر کی طرز خاص کہتے ہیں اور جس چیز کو مغرب میں سٹائل کہا جاتا ہے، عموماً اس کا متبادل قرار دیتے ہیں۔... اصطلاح میں ’سبک‘ کا استعمال جب ادبیات میں کیا جاتا ہے تو ہماری مراد یہ ہوتی ہے کہ کسی مصنف کے ادراک کی روش خاص اور اس کے بیان افکار کو یوں سمجھیں کہ اس کی ترکیب کلمات، انتخاب الفاظ، و طرز تعمیر پر غور کریں۔ سبک ادبی فن پاروں میں صورت اور معنی دونوں اعتبار سے ملحوظ خاطر رہتا ہے اور نقاد ہمیشہ یہ دیکھتا ہے کہ ادیب کا طرز تفکر اظہار حقیقت کے سلسلے میں کیا ہے۔

تو کہا جاسکتا ہے کہ ’سبک‘ ایک ادبی تخلیق ہے جس سے ہم کسی نظم یا نثر نگار کے ان ادراکات اور محرکات تخلیق کو سمجھتے ہیں جو اس کے کلام کو مشخص و ممتاز بنا دیتے ہیں۔

واضح رہے کہ سبک اور نوع میں فرق کرنا چاہئے۔ نوع وہ شکل ادبی ہے جو فن کار اپنی تخلیقات کو دیتا ہے، مثلاً ڈرامے کی انواع، مزاح کی انواع — فارسی ادبیات میں ’گلستان سعدی‘ اور ’مقامات حمیدی‘ دونوں مقامات نگاری کی نوع میں آجاتے ہیں لیکن دونوں کے سبک یا انداز نگارش میں بڑا فرق ہے۔ اسی طرح عربی شیرازی اور عنصری کے قصائد کی نوع ادبی ایک ہی ہے لیکن ان کا انداز نگارش یا سبک بالکل جدا ہے۔

ہم کہہ چکے ہیں کہ سبک حقیقتوں کو سمجھنے اور ان کی تعمیر کے انداز سے مربوط ہے۔ اب یہ لہ تخلیقی نثر اور غیر تخلیقی نثر کے لئے ذکا، اللہ، ابن خلدون، طبری، آغانی، ابوالکلام آزاد، مولوی محمد حسین آزاد، کرنل محمد خان اور مشتاق یوسفی کی تحریریں دیکھئے۔

بات صاف کہہ دینی چاہئے کہ ادب میں ہر چیز فن کار کے فکر شخصی کی طرز کے مطابق ہوتی ہے۔ اس ذاتی فکر کو موردِ مطالعہ قرار دینا چاہئے... اب یہ بات عرض کر دوں کہ سبک در چیزوں کو محیط ہے؛ فکر یا معنی اور صورت یا شکل... کوئی موضوع فکری ہو اس کی ترجمانی کسی خاص شکل یا قالب میں ہوگی۔ تو ادبیات میں فکر اور شکل ایک ہی چیز کے دو رخ ہیں اور ان کو جدا نہیں کیا جاسکتا۔ ہم یگانگتِ فکر و شکل یا معنی و صورت کو اپنا موضوع قرار دیں گے۔

... واضح رہے کہ سبک شناس یا اس نقاد کو، جو فن پاروں کا اسلوب دریافت کرنا چاہتا ہے، علوم و فنون مختلفہ پر حاوی ہونا چاہئے۔ مثال کے طور پر اگر وہ علم الادیان سے واقف نہ ہوگا تو ناصر خسرو اور نزاری قہستانی کے افکار سے ناواقف رہے گا، کیوں کہ ان کے کلام میں مذہبِ اسماعیلیہ اور ان کے عقاید کے متعلق بہت سی معلومات مندرج ہیں۔ اسی طرح فلسفہ و عرفان کے مطالعے کے بغیر گلستانِ سعدی اور دیوانِ حافظ کا مطالعہ مکمل نہیں ہو سکتا۔ معانی و بیان، علمِ قافیہ و عروض، یہ سب چیزیں ایسی ہیں کہ نقاد کو ان کا مناسب علم ہونا چاہئے ورنہ نہ وہ اتقاد کر سکے گا اور نہ اسلوب کے متعلق کوئی قابل ذکر بات کر سکے گا۔

## پیٹر کے مقالے کے باقی ماندہ ضروری اجزا

ہم پیٹر کے مقالے کے ضروری اجزا نقل کر رہے تھے یا ان کی تلخیص کر رہے تھے۔ بہار کے سلسلے میں جو ہمیں موضوع سے ذرا ہٹنا پڑا، اس کے لئے قارئین کرام سے معذرت طلب کرتے ہیں اور پھر پیٹر کے مقالے کی تلخیص یا ترجمہ، جیسی بھی صورت ہو پیش کرتے ہیں۔ پیٹر لہنت الفاظ و معانی کو فن پارے کی غایت الغایات قرار دیتا ہے۔ وہ کہتا ہے کہ ہر لفظ بالکل اپنے مقام پر اور پوری دلالتوں کے ساتھ استعمال کرنا چاہئے۔ فن کار کو یاد رکھنا چاہئے کہ اس کا روئے سخن عالم کی طرف ہے۔ اگر فن کار کوشش کرے گا تو اسے اپنے ذخیرہ الفاظ میں بڑے نادر، نفیس اور اعلیٰ درجے کے الفاظ ملیں گے اور انھی کے صحیح استعمال سے اس کی انفرادیت ابھرے گی۔ یہ تو مسلم ہے کہ جہاں معانی پیچیدہ، دقیق اور متنوع ہوں گے تو اسلوب میں بھی اس تنوع اور پیچیدگی کا سراغ ملے گا۔ وہ یہ بھی کہتا ہے (شکر کا ہم نوا ہو کر) کہ اچھا فن کار اس بات سے نہیں پہچانا جاتا کہ اس نے کون کون سے الفاظ برتے بلکہ اس کی انفرادیت یوں ابھرتی

ہے کہ دریافت کیا جائے کہ اس نے معانی کے کون سے پہلو اور متعلقہ الفاظ حذف کر دیئے کہ اختصار کلام کی جان ہوتا ہے۔ فلا بیر اس معاملے میں کس قدر سخت گیر تھا، اس کا ذکر پیٹر کی زبانی سنئے وہ بظاہر کسی اور کی نقل کر رہا ہے۔

فلا بیر کا عقیدہ تھا کہ ایک بات کہنے کے لئے بس ایک ہی لفظ موجود ہوتا ہے۔ توصیف کے لئے ایک ہی اسم صفت تمام کائنات میں ملتا ہے، فقرے میں جان ڈالنے کے لئے ایک ہی فعل موجود ہے جو کام دے گا۔ اس لئے وہ اس معاملے میں مافوق الانسان بن کر جستجو کرتا ہے کہ جو الفاظ اور ترکیبات اسے درکار ہیں، وہ کون سی ہیں۔ ایک طرح اس کا عقیدہ تھا کہ ابلاغ میں ایک پراسرار آہنگ ہوتا ہے اور ایک لفظ بھی زائد برتا جائے تو آہنگ کی لے بگڑ جاتی ہے۔ اس لئے فلا بیر اپنی جستجو میں مصروف رہتا ہے یہاں تک کہ اسے وہ لفظ مل جائے۔ بڑے صبر سے کام لیتا ہے کہ وہ گوہر بے نظیر اس کے ہاتھ آجائے جس کی تلاش میں وہ سرگرداں ہے، وہ تفکرات میں گھرا ہوا بے قرار پھرتا ہے لیکن اس بات پر اصرار کرتا ہے کہ دنیا میں جتنے انداز بیان ہیں، ان میں صرف ایک انداز ہے جو میرے معانی کو بیان کرنے کا اہل ہے۔“

آخر میں پیٹر کہتا ہے کہ جو کچھ میں کہہ چکا ہوں، اس کے پیش نظر اچھے فن کار میں چار خوبیاں پائی جاتی ہیں؛ ایک تو یہ کہ فن کار انسان کی مسرت اور سعادت میں اضافہ کرنا چاہتا ہے، دوسرے یہ کہ مظلوم کو جبر سے آزاد کرانا چاہتا ہے، تیسرے یہ کہ انسان کو اخوت کی ایک لڑی میں پرونا چاہتا ہے اور چوتھی بات یہ کہ وہ ہمیں زندگی بسر کرنے کی ترغیب دلاتا ہے تاکہ ہم عرفان کے مقام پر پہنچ کر اپنی زندگی سنوار لیں۔ ان باتوں کے علاوہ اگر فن میں انسان کی روح لے اس سلسلے میں فرانسیسی انشا پردازوں کے خیالات بڑے نادر اور نفیس ہیں۔ مثال کے طور پر فلا بیر کا یہ دعویٰ ہے کہ ایک خیال کو ادا کرنے کے لئے کچھ الفاظ کا مجموعہ معین ہو چکا ہے، وہ مقدرات امر میں داخل ہے، وہی استعمال ہوگا تو بات بنے گی ورنہ کلام ناقص رہ جائے گا۔ بجز مری نے مقدمہ دیوان غالب میں کہا ہے کہ الفاظ لعل و گوہر سے بھی زیادہ قیمتی ہیں اور مصنف انہیں بڑی احتیاط سے اپنی جگہ پر رکھتا ہے۔ اختصار کے متعلق مشرق میں بھی بڑی تاکید ہے کہ فن کار خواہ مخواہ کے الفاظ کے استعمال سے بچے اور مختصر ترین الفاظ میں اپنا مطلب

بیان کرے؛ مثلاً صاحبِ دہلی (مولانا اصغر علی رومی) نے نعت میں تنائی کا یہ شعر نقل کیا ہے:

تاہ حشر اے دل ارشنا گفتی      ہمہ گفتی چون مصطفیٰ گفتی

بول رہی ہے اور فن کار کے مرتب فن پارے نے اپنی منطقی جگہ حاصل کر لی ہے، یعنی وہ انسانی  
زندگی کی وسیع عمارت میں ایک تعمیری جزو بن گیا ہے، تو کبھی آرٹ پیدا ہو جائے گا اور یہ بھی  
اعلیٰ درجے کا ہوگا۔

---

۱۔ پیٹر کے متعلق تمام معلومات تصنیف "Appreciations" سے لی گئی ہیں۔ یہ کتاب لاہور میں شایع  
ہوئی ہے، تاریخ اشاعت موجود نہیں۔ اس میں پیٹر پر ایک مقدمہ ہے اور پھر اس کے دو نمونہ ہیں۔ آخر میں کچھ حواشی  
ہیں۔ مجھے اس سے بہتر نسخہ پیٹر کا مل سکا۔ یہ نسخہ درسی کتابوں کے نوٹ کی طرح معلوم ہوتا ہے۔

# باجچہ مار

## اسلوب

پہلے تین بابوں میں یہ بات صراحت سے بیان کی جا چکی ہے کہ اسلوب دراصل فکر و معانی اور ہیئت و صورت، یا مافیہ و بیکر کے امتزاج سے پیدا ہوتا ہے۔ لیکن انتقادی تصانیف میں اکثر و بیشتر کلمات مستعملہ کے معانی متعین نہیں ہوتے، اور اسلوب کو محض انداز نگارش، طرز بیان کہہ کر اس کلمے کی وہ تمام دلائل ظاہر نہیں کی جاسکتیں جن کا اظہار مطلوب ہے۔

## انتقادی زبان

اس سلسلے میں پروفیسر مرے نے بہت خیال افروز باتیں کی ہیں اور ان کے خیالات سے استفادہ کرنے کے بعد ہی دوسرے نقادوں کا ذکر کیا جاسکتا ہے۔ وہ پہلے باب میں لکھتے ہیں کہ جو لوگ دیر سے انتقاد میں مصروف رہے، ان کا یہ عام تجربہ ہوتا ہے کہ اپنی ہی مستعملہ اصطلاحات اور تراکیب کے صحیح معانی کے متعلق ان کے دل میں اشتباہ پیدا ہو جاتا ہے۔ وہ چاہتے ہیں کہ انتقاد کو ایک سائنس بنادیں۔ یہ خواب ہی خواب ہے، یہ آرزو حقیقت میں کبھی تبدیل نہیں ہو سکتی۔ وہ بھول جاتے ہیں کہ انتقادی تحریروں کی سب سے زیادہ خوبی اسی بات میں پوشیدہ ہوتی ہے کہ کلمات و اصطلاحات مستعملہ لچک دار اور کچھ مبہم ہوتے ہیں۔ ہاں جب نقاد اپنا فرض ادا کرنے بیٹھتا ہے تو وہ اپنے الفاظ و کلمات کو اس طرح استعمال کرتا ہے کہ اس کی بصیرت سے لچکدار کلمے میں بے لچکی پیدا ہو جاتی ہے، ابہام رُفَع ہو جاتا ہے اور نقاد جو کچھ کہنا چاہتا ہے قاری

لہ اسلوب کا مسئلہ، آکسفورڈ، ۱۹۶۵ء

اسے صحیح صورت میں قبول کرنے کے لئے تیار ہو جاتے ہیں۔ بعض انتقادی اصطلاحات میں یہ خصوصیت ہوتی ہے کہ ان کے دو مختلف معانی ہوتے ہیں جن میں تمیز کرنا بالکل دشوار نہیں ہوتا۔ صرف یہی نہیں، یہ کلمات و اصطلاحات ایک ایسی دنیا کے تخیل میں بستے ہیں کہ انہیں استعمال کرتے وقت کبھی کبھی یہ محسوس ہوتا ہے کہ ہم نے جو اصطلاحات یا کلمات برتے ہیں ان پر دونوں معانی کی پرچھائیں پڑنے لگی ہے (چاہے دونوں معانی میں معمولی سا تضاد بھی ہو)۔ پڑھنے والا اس وقت یہ نہیں کہہ سکتا کہ کلمے کے جو دو مطلب ہیں ان کے امتزاج سے نیا مفہوم کیا پیدا ہوا۔ مثال کے طور پر انہوں نے زوال پذیری (یا Decadence) کے کلمے سے بحث کرتے ہوئے لکھا ہے کہ شاید تمام انتقادی ادب میں اس سے زیادہ منطوم لفظ کوئی نہیں ہوگا کہ مختلف آدمیوں نے اسے مختلف معانی میں برتا ہے۔ اس سلسلے میں ان کے ارشادات کا عیناً ترجمہ کرتا ہوں:

”زوال پذیری اصلاً ایک تاریخی کلمہ یا اصطلاح ہے اور اس کا اطلاق کسی معاشرے کی تاریخ میں اس زمانے پر ہوتا ہے جب پرانے ادارے کہنگی یا زوال پذیری کی طرف مائل ہو جاتے ہیں لیکن ابھی نئے ادارے ان کی جگہ لینے کے لئے وجود میں نہیں آتے۔ گویا یہ کلمہ ایک عہد لغیر سے نسبت رکھتا ہے کہ ایک معاشری ڈھانچا گرنے کو ہے اور دوسرا ڈھانچا اس کی جگہ لینے کو ہے۔ مورخ پرانے معاشرے کے کہسار کی چوٹی سے دیکھتا ہے کہ سامنے عدم زوال پذیری یا ارتقا کی وادی کھلی ہوئی ہے۔ اسی کلمے کا دوسرا مطلب ایک استعلاء کی صورت رکھتا ہے۔ ادبی نقاد زوال پذیری کو اس معنی میں استعمال کرتا ہے کہ ادبیات کا ایک عہد اختتام تک پہنچا، آدرش بدے گئے، اقدار بدلی گئیں۔ یوں غور کیجئے تو معلوم ہوگا کہ یورپ میں اٹھارہویں صدی کے وسط میں ادبی زوال پذیری وجود میں آئی تھی۔ اگرچہ میں نے کہا ہے کہ ادبی نقاد اس کلمے کو اسی معنی میں استعمال کرتا ہے لیکن دراصل مجھے کہنا چاہئے کہ اسے یوں یہ کلمہ استعمال کرنا چاہئے۔ درحقیقت ادبی نقاد عموماً یہ کلمہ یوں استعمال کرے گا کہ معاشرتی زوال کے زمانے میں جو ادب پیدا ہوگا، اس پر بھی اس کا اطلاق ہو سکے گا، حالانکہ یہ ادب ضروری نہیں کہ زوال پذیر ہو، بلکہ ہو سکتا ہے اعلیٰ درجے کا ہو یا پھر ادبی نقاد اس کلمے کو یوں استعمال کرے گا کہ اس کا اطلاق اس ادب میں ہو جس میں معاشرتی زوال پذیری کی تصویریں کھینچی گئی ہیں۔ روم کا جلنا اور نیروکا بنسی بجانا، شعر معری پیرس لہ یہ بات کہ روم جل رہا تھا اور شاہنشاہ نیرو بنسی بجا رہا تھا، مشتبہ ہے۔ اگرچہ ادبی کتابوں (بقیہ حاشیہ ص ۳۴ پر)



کے ان حصوں کا ذکر جہاں غریب فن کار رہتے ہیں، سیاست طرازیوں، الف بیلی کی رنگین کہانیاں، کسی ناول کے اچھے انجام کے لئے تحقیر، یہ تمام باتیں اور سینکڑوں اور دلائلیں صرف ایک کلمہ زوال پذیری میں موجود ہیں۔ ظاہر ہے کہ یہ کلمہ اتنے معانی اور دلائلوں کا حامل نہیں ہو سکتا۔ جو نقاد اپنے کلمات بڑی احتیاط سے استعمال کرتے ہیں اور ان کی دلائلوں کو ملحوظ خاطر رکھتے ہیں، وہ بھی عموماً یہ کلمہ یوں استعمال کرتے ہیں گویا ادبی زوال پذیری، معاشرتی زوال پذیری کے ساتھ ساتھ چلتی ہے۔ یہ مفروضہ مشتبہ تو ضرور ہے اور غالباً بالکل غلط بھی ہے۔“

## سپیر

اس سلسلے میں ایک دانش ور، یعنی پروفیسر پرسی ول سپیر کی باتیں بھی شنیدنی ہیں، جنہوں نے مغلوں کے زوال پذیر عہد پر نہایت اچھا تبصرہ کیا ہے (وہ دراصل ہنگامہ ۱۹۵۷ء سے پہلے کی فضا سے بحث کر رہے ہیں)۔ ان کے خیال میں جب معاشرہ زوال پذیر ہو جائے تو نہایت خود سر، سرکش لیکن ساتھ ہی ذہنی طور پر تابناک انسان ضرور وجود میں آتے ہیں۔ یعنی زوال پذیر معاشرہ کبھی انفرادی خط دفاع سے عاری نہیں ہوتا۔ پروفیسر ٹائون بی نے اپنی تالیف 'مطالعہ تاریخ میں یہ بات بڑی وضاحت سے بیان کی ہے کہ زوال پذیر معاشروں میں ایسے ہی افراد دراصل معاشرے کی اصلاح کا بیڑا اٹھاتے ہیں۔ کبھی کامیاب ہوتے ہیں، کبھی منگولوں کی طرح زوال کے سیل بے پناہ میں بہ جاتے ہیں۔ اسی طرح پروفیسر پرسیول سپیر نے اس نقطے کی وضاحت کی ہے کہ زوال پذیر معاشرے میں جو ادب پیدا ہوتا ہے، ضروری نہیں کہ وہ بھی زوال پذیر اور گھٹیا ہو۔ مغلوں کا زوال تو دراصل اس وقت سے شروع ہو جاتا ہے جب میر نے ظہور کیا۔ اودھ کی معاشرت میں جو زوال پذیری کے عناصر ہیں وہ کسی سے پوشیدہ نہیں لیکن اس کے باوجود تیسر، درد، ذوق، مومن، غالب، شیفتہ، مجروح اور الورب اسی عہد میں پیدا ہوئے اور پروان چڑھے۔

لہ دیکھئے "Twilight of the Moguls" (دور مغلیہ کی شام) تالیف پرسیول سپیر، کمبرج

یونیورسٹی پریس، ۱۹۵۱ء۔ ذوق کے سوانح اور کلام پر جو محققانہ تصنیف مجلس ترقی ادب لاہور نے شایع کی

ہے، اس کا دیباچہ راقم السطور نے لکھا ہے، اس میں کبھی ان کو الٹ سے اور متعلقہ مباحث سے تفصیل تعرض کیا گیا ہے۔

## اسلوب کے مختلف معانی

پروفیسر مرے نے زوال پذیری سے بچت کرنے کے بعد کلمہ 'سٹائل' جس کا ترجمہ اس کتاب میں اسلوب کیا گیا ہے، کے مختلف معانی بتائے ہیں۔ وہ کہتے ہیں کہ اسلوب کی جو تعریفات کی گئی ہیں وہ اگر گمراہ کن نہیں تو ناقص ضرور ہیں۔ مثلاً اسلوب کی یہ تعریف کہ مصنف کی مکمل شخصیت کا دوسرا نام اسلوب ہے، بظاہر بہت معنی خیز معلوم ہوتی ہے اور فلاہیر اس کی تعریف بھی کرتا ہے، لیکن تجزیہ کرنے سے تسلی بخش معانی ہاتھ نہیں آتے۔ ہنری بل (سٹینڈھل) (Heuri Beyle (Stendhal) کہتا ہے: "اسلوب کے معانی یہ ہیں کہ فن کار کسی سلسلہ فکر کے اظہار کے وقت وہ تمام کوائف شامل کرے جو سلسلہ فکر کے کامل ابلاغ کے لئے ضروری ہیں؛" اس تعریف میں یہ جھبکڑے کی بات ہے کہ وہ کون سے کوائف ہیں جو ضروری ہیں بغور کرنے سے معلوم ہو گا کہ ہم جسے بلاغت کہتے ہیں، سٹینڈھل کی تعریف کم و بیش اس سے مطابقت رکھتی ہے، یعنی کلام کا مقتضائے حال کے مطابق ہونا، لیکن یہاں بھی یہ مشکل ہے کہ کون یہ بات طے کرے کہ مقتضائے حال کن عناصر اور کوائف کا طالب ہے۔

پروفیسر مرے کا یہ خیال درست ہے کہ "اگر اسلوب کی سائنٹفک تعریف کرنے کی کوشش کی جائے تو جمالیات اور اصول اتقاد دونوں کو کھنکھانا پڑے گا۔ اور میں تو چھ لکچر شائع کر رہا ہوں، چھ کتابیں بھی سائنٹفک بحث کے لئے کم ثابت ہوں گی۔ میں تو صرف یہ چاہتا ہوں کہ اسلوب کے متعلق بعض مباحث آپ کی خدمت میں پیش کر دوں۔ ظاہر ہے کہ یہ مباحث ناقص بھی ہوں گے اور تشنہ تکمیل بھی۔ لیکن اس پر غور کیجئے کہ اتقادی مضمون میں کبھی کسی شخص نے کسی مسئلے پر حرف آخر کہا ہے؟ اور کیا ہم چاہتے ہیں کہ ادبی مسائل پر سائنس کی طرح حرف آخر کہہ دیا جائے اور بات ختم ہو جائے؟" اس کے بعد انہوں نے ایسی باتوں سے بحث کی ہے جو جان کلام ہیں اور اس کتاب کا مغز ہیں۔ یعنی یہ کہ اسلوب یا سٹائل کا کلمہ عموماً کن تین معانی میں استعمال ہوتا ہے۔ انہوں نے تین فقرے لکھے ہیں اور انگریزی ادیبوں کا ذکر کیا ہے۔ میں ان کی جگہ اردو (بقیہ حاشیہ ص ۴۱) میں اس کا ذکر بار بار آتا ہے لیکن کسی مستند تاریخی کتاب میں اس واقعے کے خدو خال نہیں

پلتے۔ جہاں تک میرے ناقص علم کا تعلق ہے، یہ بات بھی مشکوک ہے کہ نیر و نسی بجایا کرتا تھا

ادیوں کا ذکر کروں گا۔ وہ کہتے ہیں کہ ان تین فقروں پر غور کیجئے۔ (رسائل اور اخبارات کے نام بھی میں نے بدل دیئے ہیں) :

(۱) میں جانتا ہوں کہ پچھلے ہفتے کے 'امروز' میں حالات حاضرہ پر کس نے نوٹ لکھا تھا، یہ نوٹ لکھنے والا یقیناً احمد ندیم قاسمی تھا۔ اس کا اسلوب ایسا ہے کہ گویا کسی نے چھاپ لگا دی ہو، اشتباہ کا سوال ہی نہیں پیدا ہوتا۔

(۲) پچھلی اتوار کو 'مشرق' میں صرا اور یہودیوں کی لڑائی کے متعلق جو کچھ امیر الدین صاحب نے لکھا ہے (فرضی نام سے) وہ دلچسپ تو ضرور ہے لیکن ابھی انھیں لکھنے کا سلیقہ حاصل کرنا چاہئے۔ سردست تو ان کا کوئی اسلوب نہیں۔

(۳) آپ یہ کہہ سکتے ہیں کہ مولانا ابوالکلام آزاد بڑی پیچیدہ ترکیبیں استعمال کرتے ہیں اور منعلق الفاظ کام میں لاتے ہیں لیکن ان میں ایک صفت ایسی ہے جو ان کے اس تمام طمطراق کے باوجود اور خندہ آور تصنع کے باوصف ان کو مستحق احترام بنا دیتی ہے اور ان تمام عیوب پر پر وہ ڈال دیتی ہے۔ ان کے لکھنے کا ایک خاص اسلوب ہے۔

پہلے فقرے میں اسلوب جس معنی میں استعمال کیا گیا ہے، اس کی وضاحت چنداں مشکل نہیں۔ اسلوب سے مراد کسی لکھنے والے کی وہ انفرادی طرز نگارش ہے جس کی بناء پر وہ دوسرے لکھنے والوں سے متمیز ہو جاتا ہے۔ اس انفرادیت میں بہت سے عناصر شامل ہوتے ہیں اور اگر آپ اس بات کی مشق کرتے رہیں کہ آئیے بوجھیں یہ شعریا نثر کا یہ ٹکڑا کس نے لکھا تھا تو آپ بتدریج اتنے مشاق ہو جائیں گے کہ انیس اور دبیر، غالب اور ذوق، میر حسن اور دیا شکر نسیم کے کلام میں امتیاز کر سکیں، یا حالی سرسید اور غالب کے شریاروں میں ان کی انفرادیت دیکھ سکیں۔ ممکن ہے آپ یہ کہیں کہ دیا شکر نسیم کی مثنوی کا وزن ہی بتا دے گا کہ یہ حسن کا کلام نہیں۔ لیکن اگر آپ غور سے نسیم کی غزل پڑھیں تو جو نمایاں صفات آپ کو مثنوی میں ملتی ہیں، وہ یہاں بھی نظر آئیں گی اور حسن کی غزلیں بھی پکار پکار کر کہیں گی کہ ہمارا مصنف کون ہے کیوں کہ نور رنگ اور خوشبو کے مثالیں جیسے آپ کو میر حسن کے ہاں ملیں گے، دیا شکر کے ہاں نہیں پائے جائیں گے۔ اسی طرح دیا شکر کی غزل میں بھی مثنوی کی مرصع کاری کا خاص رنگ صاف نظر آئے گا۔ انیس اور دبیر کے معاملے میں بھی یہی صورت ہوگی۔ کچھ عرصے کے بعد آپ کی

شناخت مسلم ہو جائے گی، اگرچہ غلطی کا امکان باقی رہے گا۔ غالب کے مکاتیب اور اس کی غزلوں پر بھی چھاپ لگی ہوئی معلوم ہوگی۔ قریب تر شعراء میں یاس یگانہ چنگیزی کا لہجہ بالکل منفرد معلوم ہوگا۔ آپ اصغر اور قافی سے اس کے کلام کا موازنہ کریں گے تو آپ کو معلوم ہوگا کہ وہ اپنے معاصرین میں ایک نئی صدا، ایک نئے لہجے اور ایک نئے آہنگ کا مالک ہے۔ پنڈت دیاشنکر اور میر حسن کی ان غزلوں پر غور کیجئے

مرجائیے، نہ ناز مسیحا اٹھائیے  
قرآن کا جامہ پہنئے گنگا اٹھائیے

منت دلا! کسی کی نہ اصلا اٹھائیے  
چاہ اپنی مانتا نہیں وہ بے یقین اگر

خزاں رسیدہ چین کی بہار باقی ہے  
صدائے غنچہ و صوت ہزار باقی ہے  
امید رحمت پروردگار باقی ہے  
کس آگ سے گھر جلا گئے ہم  
رو رو کے جگر بہا گئے ہم  
آگ کی طرح جدھر جاویں دیکھتے جاویں  
ہم کہاں تک ترے پہلو سے سرکتے جاویں  
شام تک پہنچئے منزل جو سر کو چلئے  
دل مجھے پھیر کے کہتا ہے ادھر کو چلئے

فراق دیدہ ہوں میں، وصل یار باقی ہے  
ہوا تو کہتی ہے صاف آمد بہار چین  
بتوں کے تہرے ہم کو مقام یاس نہیں  
میر حسن! دل غم سے ترے لگا گئے ہم  
ما تم کدہ جہاں میں جوں شمع  
ہم نہ نکلت ہیں، نہ گل ہیں جو مہکتے جاویں  
جو کوئی آوے ہے نزدیک ہی بیٹھے ہے ترے  
زلف تک رخ سے نگہ جاوے نہ اک دن کے سوا  
جب میں چلتا ہوں ترے کوچے سے کتر اکتے بھی

لہ مضامین چلبست ۱۹۲۸ء، انڈین پریس لمیٹڈ، الہ آباد۔

لہ نقوش، غزل نمبر، فروری ۱۹۵۶ء، طبع ثانی لاہور۔

۳۵ حسن کے ہم نام حسن بریلوی نے کہ داغ کے شاگرد تھے، ایک غزل قیامت کی کہی ہے جس میں یہ مضمون بھی بڑی خوبی سے بندھا ہے (مقطع میں) :

عشق اپنے قیدیوں کو پا بہ جولاں لے چلا  
دل کا دل زخمی کیا، پیکاں کا پیکاں لے چلا  
دل ہمیں سمجھا بھجا کر سوئے جاناں لے چلا

حسن جب قتل کی جانب تیغ براں لے چلا  
بے مروت ناوک انگن، آفریں مد آفریں  
دل کو ہم سمجھا بھجا کے لائے جاناں سے حسن

کیا غالب کی اس غزل پر اس کی چھاپ بنایا نہیں ہے ؟ :

غم کھانے میں بودا دلِ ناکام بہت ہے      یہ رنج کہ کم ہے مئے گلفام بہت ہے  
کتے ہوئے ساتی سے جیا آتی ہے ورنہ      ہے یوں کہ مجھے درد تہِ جام بہت ہے  
نے تیر کہاں میں ہے ، نہ صیاد کمیں میں      گوشے میں قفس کے مجھے آرام بہت ہے  
ہیں اہلِ خرد کس روشِ خاص پہ نازاں      پابستگی رسمِ ورہِ عام بہت ہے  
ہوگا کوئی ایسا بھی کہ غالب کو نہ جانے      شاعر تو وہ اچھا ہے یہ بنام بہت ہے  
اصغر گونڈوی ، شادِ عظیم آبادی ، جگر مراد آبادی ، فانی لکھنوی اور سید واجد حسین یاس  
یگانہ چنگیزی عظیم آبادی (لکھنوی) سب معاصر ہیں لیکن یاس کی غزل کا لہجہ اپنے معاصروں  
سے کس طرح مختلف ہے وہ ان اشعار میں دیکھئے :

پہاڑ کاٹنے والے زمیں سے ہار گئے      اسی زمین میں دریا سائے ہیں کیا کیا  
بلند ہو لو بھلے تجھ پہ راز ہستی کا      بڑے بڑوں کے قدم ڈگمگائے ہیں کیا کیا

کس کی آواز کان میں آئی      دور کی بات دھیان میں آئی  
علم کیا ، علم کی حقیقت کیا      جیسی جس کے گمان میں آئی  
حُسن کیا خواب سے ہو ابیدار      جان تازہ جان میں آئی  
یہ کنارہ چلا کہ کشتی ہے      کہئے کیا بات دھیان میں آئی

ان کا ایک مثلث اردو میں ایک شاہکار ہے۔ دو بند سماعت فرمائیے :

ناخدا ئے کم ہمت ہاتھ پاؤں مار آیا      تہہ کی کیا خبر لاتا حوصلہ بھی ہار آیا  
پار اتارنا کیسا بار سر اتار آیا

کشتی حیات اپنی بہ رہی تھی دھارے پر      سنگ دل تماشا شانی ہنستے تھے کنارے پر  
دل وہی شکستہ دل پھر بروئے کار آیا

ابوالکلام آزاد کے اس نثری پارے پر کیا کوئی شبہ ہو سکتا ہے کہ یہ ان کا کرشمہ

قدرت نہیں ہے ؟

لہ نقوش ، غزل نمبر (مذکور)

” سبحان اللہ چارہ فرمائے غیبی کی کارسازیاں اور راہ نمائیاں آوارگانِ غفلت کی دستگیریاں جذبہ توفیق کب سے اپنی طرف کھینچ رہا تھا مگر غفلت کی در ماندگی دامنگیر تھی۔ جمالِ حقیقت کب سے بے نقاب تھا مگر پردہ کج نظری حایل تھا۔ کوششِ عنایت کب سے پکار رہا تھا۔ لیکن نفس کے ہنگاموں میں دل غافل تھا۔ ناکامیِ عشق نے آخری ضرب لگائی تو یکایک آنکھیں کھل گئیں۔ دیکھا تو ایک دوسرے ہی عالم کی ہوش رہائیاں سامنے تھیں۔ نہ وہ آسمان تھا، نہ وہ زمین تھی، نہ وہ آفاق نہ وہ انفس۔ جس ہاتھ کی رہ نمائی نے یہاں تک پہنچایا تھا، خود اس کو کبھی ڈھونڈنا تو پتہ نہ تھا۔ گویا وہ ایک چراغ تھا کہ جب رات کی تاریکی میں چلتے رہے، دلیلِ راہ رہا، جب صبح ہوئی تو ضرورت نہ تھی، بجھا دیا گیا۔

نعرہ ز عشق دینِ ما بگر بخت کفر نیز از کینِ ما بگر بخت

آنکھوں کا تو یہ حال تھا۔ کان لگائے تو اندر اور باہر سے صرف یہی ایک صدا آرہی تھی:

تراز کنگرہ عرشِ مے ز نند صغیرہ نداشت کہ دریں دامگہ چہ افتاد است

وہی دنیا جس کے میگردہ خود فراموشی نے غفلت کے جام لندھاے تھے، اپنے ہر جلوے سے آنکھوں کو، اپنے ہر نغمے سے کانوں کو سرمستی و سرشاری کی دعوتیں دے رہی تھی۔ اب اس کا کونہ کونہ، چپہ چپہ ہشیاری و بینش کا مرقع تھا، بصیرت و معرفت کا درس تھا، ذرے ذرے کو گرم گفتار پایا، پتے پتے کو مکتوب و مسطور دکھیا، پھولوں نے زبان کھولی، پتھروں نے اٹھ اٹھ کر اشارے کئے، خاکِ پامال نے اڑاڑ کر گہرا نشانیاں کیں، آسمانوں کو بار بار اترنا پڑتا کہ سوالوں کا جواب دین۔ زمین کو کتنی ہی بار اچھلنا پڑا کہ فضائے آسمانی کے تارے توڑ لائے۔ فرشتوں نے بازو تھامے کہ کہیں لغزش نہ ہو جائے، سورج چراغ لے کر آیا کہ کہیں ٹھوکر نہ لگ جائے۔ سب نے نقاب اتار دیئے، سارے پردے چھلنی ہو گئے۔ سب کی ابروؤں میں اشارے تھے، سب کی آنکھوں میں حکایتیں بھری تھیں۔ سب کے ہاتھ بخشش و قبولیت کے لئے دراز تھے۔“

اسی طرح غالب کے اس مکتوب کو حالی، شبلی، سرسید، ہمدی افادی، عبدالستار،

چودھری محمد علی رودولوی کے مکاتیب کے درمیان رکھ دیکھئے، فوراً واضح ہوگا کہ یہ ٹکڑا غالب

لے صغیر زدن: پرندوں کو دانہ ڈالنے کے لئے جو آوازِ خاص نکالی جاتی ہے اس کو کبھی صغیر کہتے ہیں۔ یوں الفاظ

کے معانی کے سلسلے طویل اور دلچسپ ہیں لیکن ہمارے دائرہ بحث سے خارج۔

لکھ تذکرہ، مکتبہ احباب انارکلی لاہور، مرتبہ فضل الدین احمد مرزا، طابع اشرف پریس لاہور۔

کا ہے۔ غالب علی کل غالب :

”پانچ لشکر کا حملہ پے پے اس شہر پر ہوا؛ پہلے باغیوں کا لشکر؛ اس میں اہل شہر کا اعتبار لٹا۔ دوسرا لشکر خاکبوس کا؛ اس میں جان و مال و ناموس و مکان و مکین، آسمان و زمین، و آثار ہستی سراسر لٹ گئے۔ تیسرا لشکر کال کا؛ اس میں ہزار ہا آدمی بھوکے مرے۔ چوتھا لشکر سیٹھے کا؛ اس میں بہت سے پیٹ بھرے مرے۔ پانچواں لشکر تپ کا؛ اس میں تاب و طاقت عموماً لٹ گئی، مرے آدمی کم لیکن جس کو تپ آئی اس نے پھر اعضاء میں طاقت نہ پائی... ہے ہے کیونکر لکھوں، حکیم رضی الدین خاں کو قتل عام میں کسی خاکی نے گولی مار دی اور احمد حسن خاں ان کے چھوٹے بھائی اسی دن مارے گئے۔ طالع یا ر خاں ٹونک میں زندہ ہیں پر یقین ہے کہ مردہ سے بدتر ہوں گے۔ میر چھوٹم نے بھی پھانسی پائی۔ حال صاحبزادہ میاں نظام الدین کا یہ ہے کہ جہاں سب اکابر شہر بھاگے تھے وہاں وہ بھی بھاگ گئے؛“

انگریزی میں (پروفیسر مرے کہتے ہیں) شیکسپیر کے ہاں آہنگ اور ترنم کا ایک خاص اسلوب ہے۔ استعارے کی مناسب فراوانی ہے کہ علامت کے بعد علامت چلی آتی ہے۔ اور ان باتوں میں اس کے معاصروں میں کوئی بھی اس کا حریف نہیں۔ جب انشا پر داز واحد تکلم میں بات کرے تو یہ دیکھئے کہ اس نے اپنے سلسلہ فکر کو کس طرح پیش کیا، اپنے الفاظ اور تراکیب کی کیا صورت تراشی۔ جب ناول یا افسانے کا ذکر ہو تو آپ پہلے اس کے اظہار کے خصائص اور ابلاغ کی صفات پر غور کرتے ہیں، پھر اس کی بصیرت، اس کے القا کا سراغ لگاتے ہیں۔

واضح رہے کہ یہ کہنا کہ کسی شخص میں حیرت انگیز اور عجیب و غریب انفرادیت ہے، کچھ معنی نہیں رکھتا، نہ اس سے اس کی تعریف و مدح مقصد ہوتی ہے۔ انگریزی میں جانسن کی تحسیر جانسنی (Johnsonse) کہلاتی ہے کہ اس کی انفرادیت دل پذیر نہیں۔ ہنری جیمز (امریکہ کا مشہور ناول نگار) کے متعلق ایچ۔ جی۔ ویلزن نے کہا ہے کہ انداز نہالا ہے معلوم ہوتا ہے کہ گویا کوئی پانی کا بھینسا، مٹر کا دانہ اٹھانے کی کوشش کر رہا ہے۔ مراد یہ ہے کہ انفرادیت عجائب و غرائب ادبیات میں شامل نہیں ہونی چاہئے ورنہ انفرادیت کا انداز تو مسلم ہو جائے گا لیکن ذوق سلیم ایسے انداز یا اسلوب کو اچھا نہ کہے گا۔

لہ غالب کے الفاظ بعینہ نقل کئے جا رہے ہیں۔

مثال کے طور پر مولانا ابوالکلام آزاد کے پہلے انداز تحریر کے بعد یہ نمونہ دیکھیے۔ (یا  
فسانہ عجائب کی عبارت پر نظر ڈال لیجئے۔)

”ان اقوال سے معلوم ہوا کہ اس زمانے میں حیلہ تراشیوں کی بنیاد پر چکی تھی۔ یہ کتاب  
وسنت سے بعد و ہجر اور ترک براہین یقینات شرعیہ و تشبہ بطن و خمین، بحث و تحریض و تلعب  
بہ طلسمات اوہام و اہوا و قیاس غیر صالح و غیر موید بالوحی کے شجرۃ الزقوم کے ابتدائی برگ و بار  
تھے جو آگے چل کر اس قدر پھلے پھولے کہ علم و عمل کا کوئی گوشہ ان کے ثمرات روئیہ و خبیہ سے  
خالی نہ رہا۔ اور... شریعت الہیہ طرح طرح کے ظنون فاسدہ و آرا مشنتہ و قیاسات متخالفہ و  
سبل متفرقہ و طریق قدوا و قواعد متناقضہ و تاویل الجاہلین، و استحال المبتطلین، و جبل المتین...  
کا مجموعہ بنا دی گئی۔“

یہ اقتباس بھی تذکرہ سے لیا گیا ہے جو مولانا کے علم و فضل اور ان کے انفرادی طرز تحریر  
اور اسلوب نگارش کا آئینہ دار ہے لیکن نقاد مشکل سے راضی ہوں گے کہ اس ٹکڑے کو آزاد کی نمائندہ  
نشر کا درجہ دیں اور اسلوب بیان کی انفرادیت کے نمونے کے طور پر پیش کریں۔ تو مقصود یہ ہے  
کہ انفرادیت اچھی بھی ہو سکتی ہے اور بری بھی اور صرف اچھی انفرادیت سے اچھا اسلوب پیدا  
ہوتا ہے محض کچھ الفاظ کا استعمال اور متعلق تراکیب وضع کرنے کی قوت سے اسلوب کی خوبی  
پیدا نہیں ہوتی۔ اس اجمال کی تفصیل آگے آئے گی۔

مولانا ابوالکلام آزاد ہی کا اسلوب ذرا ملحوظ خاطر رکھئے۔ ’تذکرہ‘ میں ان کی انفرادیت  
محض انفرادیت ہے، خوبی نگارش یا حسن اسلوب نہیں۔ ’غبار خاطر‘ میں البتہ ان کی تحریر اس  
اسلوب کی کسوٹی پر پوری اترتی ہے جو مطلوب و مقصود ادب ہے۔ اس طرح جب یہ انفرادیت  
جس کا ذکر پہلے فقرے میں کیا گیا ہے، تکمیل فن کے مراحل طے کرتی ہے تو خوبی کہلاتی ہے۔  
دوسرے فقرے میں جو اسلوب کا لفظ استعمال کیا گیا ہے تو اس سے مراد صرف  
انہار فن کی تکمیل ہے۔ جب یہ کہا گیا تھا کہ ”امیر الدین صاحب کی تحریر دلچسپ تو ضرور ہے  
لیکن اسے لکھنے کا سلیقہ حاصل کرنا چاہئے۔ سہ دست تو ان کا کوئی اسلوب نہیں“ تو مراد یہ تھی  
کہ فن کار انہار کے مختلف پیرایوں پر قدرت نہیں رکھتا اور طریق انہار دریافت نہیں  
کر سکا جو اس کے مفہوم کا ابلاغ کامل بھی کر دے اور اس کی انفرادیت بھی مسلم کر دے۔ پروفیسر



مرے کے خیال میں اس معنی میں یعنی تحریر کے سلیقے میں فرانسیسی صحافی بہت مشاق ہوتے ہیں۔ اس کے برخلاف انگریزی صحافی بالعموم روانی بیان اور ترتیب افکار کی صلاحیت نہیں رکھتے۔ دراصل پروفیسر مرے یہ کہنا چاہتے ہیں کہ دوسرے معنی میں جو اسلوب کا لفظ برتا گیا ہے تو اس کا اطلاق ایک فلسفی پر تو ہو سکتا ہے لیکن کسی انشا پر داز پر، ناول نگار یا شاعر پر اسلوب کے اس معنی کا اطلاق نہیں ہو سکتا۔ مراد یہ ہونی کہ دوسرے فقرے میں اسلوب کا کلمہ محض افکار کے اظہار و ابلاغ کے لئے استعمال کیا گیا ہے۔ جذبات اور واردات کے ابلاغ سے یا ایک دنیائے خیالی کی تصویر کھینچنے سے اس کا کوئی تعلق نہیں۔ اس کی وجہ یہ ہے کہ فلسفی صرف ایک نظام فکر پیش کرتے ہیں اور ہم یہ کہہ سکتے ہیں کہ جس اسلوب میں یہ نظام پیش کیا گیا ہے، وہ تخلیقی ہے یا نہیں۔ اس کے برخلاف شاعر یا ناول نگار افکار نہیں پیش کرتے۔ ان کے ہاں ادراکات، وجدانات اور جذباتی معتقدات ہوتے ہیں جنہیں وہ تخیل کے سانچے میں ڈھال کر پیش کرتے ہیں۔ اگر انھوں نے ایسا کر دیا ہے اور ظاہر ہے کہ ناول نگار اور شاعر ایسا ہی کرتے ہیں تو ان کے متعلق یہ نہیں کہا جاسکتا کہ ان کو لکھنے کے فن کی مہارت حاصل کرنی چاہئے۔ پروفیسر رچرڈز نے بھی یہ بات کہی ہے کہ شعر برا ہو ہی نہیں سکتا، ناقص ضرور ہو سکتا ہے۔ مراد یہ ہونی کہ شعرا لکھنے کے فن پر مہارت تام رکھتے ہیں، تبھی وہ اپنی ذات کا اظہار کر سکتے ہیں۔ ناول بھی اگر تخیل کے سانچے میں یوں سو دیا گیا ہے کہ کڑی سے کڑی مل جائے، ہر جزو اپنے کل سے ایک نسبت خاص رکھتا ہو اور تمام اجزا مل کر ایک ایسے کل کی تخلیق کریں جو زندگی کا ترجمان بھی ہو اور زندگی پر ایک نقطہ نظر کا شارح بھی، تو یہ کیسے کہا جاسکتا ہے کہ اس معنی میں اسلوب کا اطلاق ناول نگار پر ہی ہوگا۔ بات یہ ہے کہ جیسا کہ اقبال نے تصریح کر دی ہے، وہ دنیائے نوجوانوں نگار پیش کرنا چاہتا ہے یا جس دنیا کی تصویریں کھینچنا چاہتا ہے، وہ پہلے سے اس کے ذہن میں پر افشاں ہے، پھر تخیل کے سانچے میں ڈھال کر جار جا متشکل ہوتی ہے۔ یہ بات البتہ ملحوظ رہے کہ اقبال فطرت کی وہ تصویر نہیں کھینچنا چاہتا جو موجود ہے بلکہ اس کی معیاری تصویر پیش کرنا چاہتا ہے۔ اسی طرح منطقی جدل و جدال اور مناظروں کا عالم ہے؛ یہاں بھی یہ ملحوظ ہوتا ہے کہ افکار مرتب و مدون ہو کر یکے بعد دیگرے یوں پیش کئے جائیں کہ دلیل اپنے پورے رنگ میں ظاہر ہو۔ یہ درست ہے کہ معانی اور بیان کی کچھ خصوصیتیں ہیں جن کا لکھنے میں دھیان رکھنا پڑتا

ہے۔ صرف و نحو کی کچھ پابندیاں ہیں، لیکن یہ بات ظاہر ہے کہ محض ان باتوں کا لحاظ رکھنے سے اسلوب پیدا نہیں ہو سکتا، یعنی اس معنی میں کبھی جہاں وہ مہارتِ تحریر سے عبارت ہوتا ہے۔ میرے خیال میں تو اعلیٰ درجے کے فن کار صرف و نحو اور معانی و بیان کی پابندیوں اور حدود کو توڑ بھی سکتے ہیں اور اس کے باوصف وہ اسلوب بھی اپنی تحریر میں پیدا کر سکتے ہیں جو مقصود فن ہے۔ انگریزی میں ٹیکسپیئر اور کازاڈ اس بات کی مثالیں مہیا کرتے ہیں۔ کازاڈ کے متعلق تو ایک نقاد نے یہاں تک لکھا ہے کہ ”وہ غلط انگریزی لکھتا ہے لیکن کسی اچھی انگریزی لکھتا ہے۔“

اب تیسرے فقرے میں اسلوب کا کلمہ جس معنی میں استعمال کیا گیا ہے، اس پر غور کیجئے مارلو میں تصنع اور الفاظ کا طمطراق کیسا ہی کیوں نہ ہو، بہر حال اس کا ایک اسلوب خاص ہے، یہی اسلوب مطلوب و مقصود فن ہے۔ ہم اس اسلوب کا شاید مکمل تجزیہ نہ کر سکیں، نہ اس کی جامع و مانع تعریف کر سکیں لیکن ہم سب جانتے ہیں کہ اس کا مطلب کیا ہے۔ ہم جانتے ہیں کہ مارلو نے جس خوبصورتی سے اور جس اسلوب خاص سے اپنی چیزیں لکھی ہیں ٹیکسپیئر بھی وہاں پر نہیں مار سکتا۔ اس کا جلال شاہانہ کسی کو نزدیک نہیں پھٹکنے دیتا۔ یہ بات البتہ بڑی وضاحت سے کہنی چاہئے کہ ہر چند یہ اسلوب جو مطلوب فن ہے، اور مقصود ادب ہے، انفرادیت سے ماورا ہوتا ہے۔ لیکن مشکل یہ ہے کہ اس کا ظور ہمیشہ منفرد طریقے پر ہوتا ہے۔ یہاں اسلوب اپنے معانی مطلق میں استعمال کیا گیا ہے۔ یہاں فن کار کی ذات اور آفاقی اقدار گویا مل جل کر شیر و شکر ہو گئی ہیں۔ اسی اسلوب میں فن کار اپنی ذاتی واردات اور تجربات کو آفاقی تجربات کے سانچے میں ڈھال دیتا ہے، غم ذات کو غم جہاں بنا دیتا ہے، غم یا غم روزگار میں تبدیل ہو جاتا ہے۔ یہ اسلوب ادبی تخلیق کا نقطہ عروج ہے اور اس کے بغیر کلاسیکی عظمت کبھی حاصل نہیں ہو سکتی۔

## نظیر اکبر آبادی

اردو میں پہلے تو نظیر اکبر آبادی کا کلام دیکھئے؛ وہ صرف و نحو کی پروا کرتا ہے، نہ لفظ کی، نہ اطلاق اور نہ معانی و بیان کے پھیر میں پڑتا ہے۔ لیکن جب شعر کہتا ہے تو وہ انفرادیت جو مقصود فن ہے، صاف ظاہر ہوتی ہے، اور ہم نہ صرف بلا خوف تردید کہہ سکتے ہیں کہ نظیر

اکبر آبادی کا کلام ہے بلکہ یہ بھی کہہ سکتے ہیں کہ یہ اسلوب اسی سے مخصوص ہے اور کوئی دوسرا شاعر اس طریقِ اظہار پر قادر نہیں۔ اس کا "آدمی نامہ" جس میں انسان کی فطرت کے متضاد پہلو نمایاں کئے گئے ہیں، ایک غیر فانی شاہکار ہے اور اتنا مشہور ہے کہ اس کا اقتباس دینا بھی ضروری نہیں۔ اس شاعر کا دائرہ تخیل اتنا وسیع ہے کہ حمد و نعت و منقبت سے لے کر سراپا اور غزل تک اور مختلف تقریبات کے بیان سے لے کر تصوف کے حال و حال تک سبھی کچھ اس کے ہاں موجود ہے اور اس کے اسلوب خاص سے متصف ہے۔ عوام الناس بلکہ بعض اوقات خواص بھی اس غلطی میں مبتلا ہو جاتے ہیں کہ اندازِ نگارش یا اسلوب واضح اور تصویریت سے مختص ہو تو عامیانا ہو جاتا ہے۔ جہلا تو یہ خیال کرتے ہیں کہ اسلوب پامال، فرسودہ اور پیش پا افتادہ استعارے اور تشبیہات استعمال کرنے سے عبارت ہے۔ اس کے ساتھ شوکت الفاظ اور طمطراق بھی ہو تو پڑھنے والوں پر زیادہ رعب پڑتا ہے۔ نظیر اکبر آبادی کا کلام پڑھ کر معلوم ہوتا ہے کہ ایسے لوگ کتنی سخت غلط فہمی میں مبتلا ہیں۔ وہ مناظر فطرت سے لے کر اپنی مخصوص ذاتی واردات تک ایک اسلوب خاص میں یوں بیان کرتا ہے کہ اظہار و ابلاغ کا فریضہ کاملاً ادا ہو جاتا ہے۔ اس کے کچھ اشعار سنئے۔ تصوف کی واردات سے جو لوگ گذرتے ہیں، ان کا بیان کرتے ہوئے لکھتا ہے:

کیا علم انھوں نے سیکھ لئے جو بن لکھے کو بانچے ہیں  
 اور بات نہیں منہ سے نکلے بن ہونٹ ہلائے جانچے ہیں  
 دل ان کے تارستاروں کے، تن ان کے طبل طمانچے ہیں  
 منہ چنگ زباں دل سارنگی پاگھنگھرو ہاتھ کھمانچے ہیں  
 ہیں راگ انھی کے زنگ بھرے اور بھاؤ انھی کے ساچے ہیں  
 جو بے گت بے سرتال ہوئے بن تال کچھا وچ ناچے ہیں

انسان بتدریج مرتا چلا جاتا ہے اور علامات و آثار برابر اسے متنبہ کرتے ہیں لیکن وہ موت کو اپنے آپ سے دور سمجھتا ہے، یہاں تک کہ مرنے کے بعد بھی اسے یہی گمان گذرتا ہے کہ کوئی اور مر گیا۔ یہ نہایت نازک اور دقیق نفسیاتی مقام اور کیفیت ہے لیکن نظیر اکبر آبادی (صرف و نحو سے بے پروا ہو کر) بہ کمال مہارت اپنی بات کا اظہار و ابلاغ کرتا ہے۔

جب یار نے اٹھائی چھڑی تب خبر پڑی اور دوں ہی اک بدن پہ جڑی تب خبر پڑی  
 الفت کی آگ دل میں پڑی تب خبر پڑی جب آنکھ اس صنم سے لڑی تب خبر پڑی  
 غفلت کی گرد دل سے جھڑی تب خبر پڑی

ڈاڑھی کی جب کہ رات گئی اور صبح ہوئی تو بھی یہ دل میں خوش تھے کہ مزنا نہیں ابھی  
 دلبر کھڑا بجاوے تھا گھڑیاں عمر کی سن سن کے سن تو ہوتے تھے پر کچھ خبر نہ تھی  
 باجی جب آگھر کی گھڑی تب خبر پڑی

چھاتی پہ چڑھ قضا نے لیا جب گلے کو گھونٹ پانی کا پھر تو آہ نہ اتر گلے سے گھونٹ  
 اکھڑی بدن سے جان بھی رگ رگ سے چھوٹ چھوٹ پنجہ دکھایا شیر نے تب بھی یہ سمجھے جھوٹ  
 چپ چاپ لی گلے کی زٹی تب خبر پڑی

جب پاکی میں چڑھ کے چلا آپ کا بدن کلمہ نقیب پڑھتے چلے ساتھ کر پھبن  
 تو بھی یہ کہتے تھے کہ ہوا کون بے وطن جب آئے اس گڑھے میں نظیر اور ہزار من  
 اور سے آکے خاک پڑی تب خبر پڑی

حسن گریز پا کے نقشے کھینچنے میں نظیر کو کمال حاصل ہے۔ وہ چیز جسے آن اور چھب  
 کہتے ہیں اور جس کی طرف سودا نے یوں اشارہ کیا ہے :

سودا جو ترا حال ہے ایسا تو نہیں وہ کیا جانے تو نے اے کس آن میں دیکھا  
 اس کی تمثال خیال یا اس کا پیکر دلفریب تو شعر میں نہیں آسکتا صرف اس کی طرف اشارہ کیا  
 جاسکتا ہے، لیکن نظیر سراپا میں یہ کوشش ضرور کرتا ہے کہ اس آن یا چھب کی کیفیت خاص  
 قاری تک منتقل کر دے جس نے اسے آتش بہ جان بنا رکھا ہے۔ میرے خیال میں دارش شاہ  
 نے ہیر کے حسن کی تصویر کشی کرتے ہوئے شاید اسی چھب کے نمایاں ترین اور سب سے معنی  
 خیز پہلو کی طرف اشارہ کیا تھا :

لہ وہیں۔

کہ یعنی بال سپید ہوئے۔

سے قافیے میں تصرف دیکھ لیجئے (کلیات نظیر مرتبہ عبد الباری آسی۔ حیات بے نظیر مولفہ پروفیسر شہباز، نسخہ  
 کم یاب، ملوکہ مجلس ترقی ادب لاہور کا مطالعہ سود مند ہوگا۔

سرخ ہونٹاں دی لہوڑ دندا سٹرے دا کھوج کھتری قتل بزاروچوں  
 شاہ پری دی بھین پنچ بھول رانی گجھی رہوے نہ ہیر ہزاروچوں  
 دوسرے مصرعے میں جو بات کہی گئی ہے کہ ہیر کہیں ہوں نظر اس ہی پر جا کر جمے گی کہ یہ رہا حسن دل آرا  
 کا دل پذیر ترین روپ، شاید چھب کی صفت خاص ہے۔

بہر حال نظیر کے دو بند بھی سن لیجئے :

کبھی وہ ناز میں ہنس کر جو وہ باتیں بناتی ہے تو اک اک بات میں موتی کو پانی کر بہاتی ہے  
 ادا و ناز میں خنچل عجب عالم دکھاتی ہے وہ سمن موتیوں کی انگلیوں میں جب پھراتی ہے  
 تو صدقے اس کے ہوتے ہیں پڑے ہر موڑ پر موتی  
 غلط ہے اس بت رنگیں کو برگ گل سے کیا نسبت کہ جن کی ہے عقیقی اور پنے اور یا قوت کو حسرت  
 ادا ہٹ کچھ مسی کی اور اس پر پان کی رنگت وہ ہنستی ہے تو کھلتا ہے جو اہر خانہ قدرت  
 ادھر لعل اور ادھر سلیم، ادھر مر جاں ادھر موتی

اس دوسرے بند کے چوتھے شعر میں ایسی کیفیت انبساط و نشاط کی سمودی گئی ہے  
 اور اسلوب ایسا مطابق معانی اور دل پذیر پیدا ہوا ہے کہ مصرع پڑھتے ہی ہنسی کی آواز سنائی  
 دیتی ہے اور محبوب کے چمکتے ہوئے دانت دکھائی دیتے ہیں۔ مصرع حروف علت کے تال میل  
 سے نغمے کی بہترین مثالوں میں سے ہے۔ پہلے ٹکڑے میں 'ہنستی کی' می، دوسرے میں کھلتا کا  
 'الف' اور آخری 'ہ' میں الف کے ساتھ 'ہمزہ' کمال فن ہے۔ "ہنستی ہے" کے بعد فوراً  
 دکھلتا ہے، کانگڑا حروف علت کی سنجی صدا کو فوراً الف کے ذریعے بندی اور گہیر تاعطا  
 کرتا ہے۔ یوں معلوم ہوتا ہے جیسے نکھادا اور کھرج کی سڑیں مہارت سے استعمال کی جا رہی  
 ہیں۔ (شعر اور موسیقی کے ربط باہمی کے متعلق میں علیحدہ باب میں گفتگو کروں گا۔)

اسی شاعر کی ایک غزل بھی دیکھیے :

ایسا اچھی جو وہ خفا رہے گا تو چاہ میں کیا مزار رہے گا  
 مت ربط کر اس سے ورنہ دل اپنے تو کئے کو پا رہے گا  
 دیکھیں گے ہم اک نگاہ اس کو کچھ ہوش اگر بچا رہے گا

لہ مجھے ہمیشہ صمفی کی وہ غزل یاد آئی جس کا مطلع ہے : (بقیہ حاشیہ ص ۵۵ پر)

خواب پہ میاں نظیر اپنا ایسا ہی جو دل فدا رہے گا  
 پہلوئے گل کے آخراک دن کوچے میں بتوں کے جا رہے گا  
 اس کلیات میں غزلیات، مناظر قدرت کی تصویر کشی، تقریبات کا بیان، اگرے  
 کے سیر تماشے، مذہبی روایات، 'واہ کیا بات گورے برتن کی' — جیسی نظیں، ایک دنیا  
 آباد ہے، جو دراصل اگرہ نہیں بلکہ ساری دنیا کے کوائف کو (مقامی خصوصیات سے  
 قطع نظر) محیط ہے! نظیر تماشائی بھی ہے، تماشا بھی، خود میدہ بھی ہے اور میلے میں شامل  
 بھی۔ حال و قال کی محفلوں کا رسیا بھی ہے اور محبوبان نازک بدن کا شیدا بھی۔ اس کا  
 کلیات اپنے زمانے کا (بلکہ ہمیشہ کا) طلسم ہوش رہا ہے۔


غالب نے ایک غزل میں زوال پذیر دولت مغلیہ کا نوحہ (الو کھے استعاروں اور  
 ترکیبوں سے کام لے کر، لیکن وضاحت اور روانی کو مدنظر رکھ کر) کیسے دل نشین انداز میں  
 لکھا ہے کہ آج تک ظفر کے ان اشعار پر بھی بھاری نظر آتا ہے، جس میں ظفر نے شکایت کی  
 تھی کہ حکومت انگریزی نے اس کی اہانت پر دانستہ کمر باندھ لی ہے۔ پہلے ظفر کی زبانی اپنی  
 حالت کی تصویر دیکھئے کہ یہ بھی اپنی جگہ اعلیٰ اور عمدہ اسلوب کا نہایت اچھا نمونہ ہے:  
 بات کرنی مجھے مشکل کبھی ایسی تو نہ تھی جیسی اب ہے تری محفل، کبھی ایسی تو نہ تھی  
 چشمِ قاتل مری دشمن تھی ہمیشہ، لیکن جیسی اب ہو گئی قاتل، کبھی ایسی تو نہ تھی  
 پائے کوباں کوئی زنداں میں بنا ہے مجنوں آتی آوازِ سلاسل کبھی ایسی تو نہ تھی  
 کیا سبب توجو بگڑتا ہے ظفر سے ہر بار تری خو حور شمایل کبھی ایسی تو نہ تھی  
 یہ بھی استعارے کی تمثال آفرینیاں ہیں۔ اب غالب کی پیکر تراشیاں اور استعارے کی بہار  
 دیکھئے:

ظلمت کدے میں میرے شبِ غم کا جوش ہے اک شمع ہے دلیلِ سحر سو خموش ہے  
 یا شب کو دیکھتے تھے کہ ہر گوشہ بساط دامنِ باغبان دکھتے دلِ فردش ہے

(بقیہ حاشیہ ص ۵۴)

اس رخ پہ نگاہ ہم نے کرنی حسرت سے اک آہ ہم نے کرنی  
 اور حسنِ مطلع ہے: نخوت سے جو کوئی پیش آیا کج اپنی کلاہ ہم نے کرنی

لطفِ خرامِ ساتی و ذوقِ صدائے چنگ      یہ جنتِ نگاہ وہ فردوسِ گوش ہے  
 یا صبحِ دم جو دیکھے آکر تو بزم میں      نے وہ سرور و سوز، نہ جوش و خروش ہے  
 داغِ فراقِ صحبتِ شب کی جلی ہوئی      اک شمع رہ گئی ہے، سو وہ بھی خموش ہے  
 آتے ہیں غیب سے یہ مضا میں خیال میں      غالبِ صریحِ خامہ نوائے سروش ہے



لہ جب یہ غزل لکھی گئی، بہ ظاہر اس ہنگامے کے کوئی آثار نظر نہ آتے تھے جو ۱۸۵۷ء میں برپا ہوا لیکن فرد غالب نے صراحت سے کہا ہے کہ یہ تصویر جو مجھے مستقبل کی دکھائی گئی ہے، وہ دراصل نوائے سروش ہے۔ سروش کے متعلق پروفیسر محمد معین مرتب برہان قاطع نے بہت اچھی دادِ تحقیق دی ہے اور اصل متن کے اغلاط دور کئے ہیں۔ مختصراً یہ کہا جاسکتا ہے کہ پہلے 'اوستا' میں سروشہ بمعنی اطاعت و فرمانبرداری استعمال ہوتا تھا۔ پھر ایک ایسے فرشتے کا نام ہو گیا کہ صاحبِ علم و عرفان تھا اور بزرگ و مہین (مہ = بڑا + مہین اسی سے ہے) اس کی صفات تھیں۔ رفتہ رفتہ زرتشت کے مسلک کے متعلق آخری عہد میں جو کتابیں شایع ہوئیں اور فرہنگ ہائے فارسی میں یہ جبرئیل کا ہم معنی ہو گیا (زیادہ تفصیل کے لئے دیکھئے: مزدیسنا از محمد معین اور آثار الباقیہ از البیرونی)۔

## اسلوب اور شخصیت

ایک دانش ور کا قول ہے کہ اسلوب کے متعلق جتنے مباحث ہیں، وہ مجھے اٹے پلٹے دکھائی دیتے ہیں۔ یوں معلوم ہوتا ہے جیسے معمار بجائے بنیادوں کو استوار کرنے کے پیچی کاری اور دوسرے اسباب زینت کی طرف متوجہ ہو جائے۔ عموماً نقاد رمنز تحریر کی نقاب کشائی کرنے بیٹھ جاتے ہیں؛ مثلاً یہ کہ الفاظ کا انتخاب اس طرح کیا جائے، تراکیب و تشبیہات یوں استعمال کی جائیں، پارہ بندی کا یوں لحاظ رکھا جائے اور توفیق کے استعمال سے یوں فائدہ اٹھایا جائے۔

مسٹر سیموئل بٹلر لکھتے ہیں :

”فن کار کو چاہئے کہ وہ اپنی تحریر میں زور، اختصار اور حسن تعبیر کی صفات پیدا کرے (کہ بری چیز بھی اچھی معلوم ہو) وہ ایک فقرے کو تین چار بار لکھ کر دیکھے گا کیوں کہ اس سے کم مشق میں بات نہیں بنے گی۔ وہ اس بات کو ملحوظ خاطر رکھے گا کہ اپنی بات کی تکرار نہ کرے۔ وہ اپنے مواد کو اس طرح مرتب و منظم کر کے پیش کرے گا کہ قاری تک اس کا منتقل ہونا آسان

لے ایف۔ ایل۔ لوکس : ’سٹائل‘ لندن، ۱۹۵۵ء

لے پیراگراف (Paragraph)

لے اصل متن میں Euphemistically استعمال کیا گیا ہے۔ لیکن لوکس لکھتے ہیں کہ بٹلر نے یقیناً

Euphoniously لکھا ہوگا کیوں کہ بٹلر کبھی یہ گوارا نہ کرتا کہ بری چیزوں کو اچھا کہے۔



ہو جائے گا۔ وہ بے کار الفاظ چھانٹ دے گا بلکہ بے کار مواد سے بھی پرہیز کرے گا۔ یوں کہہ لیجئے کہ اس سلسلے میں اسے اپنے سٹائل یا اسلوب کی اتنی فکر نہیں ہوگی جتنی پڑھنے والوں کی سہولت کی۔ نیو مین اور آر۔ ایل۔ اسٹیونسن جیسے مصنف سمجھتے ہیں کہ پہلے اپنا ایک اسلوب معین کرنا چاہئے اور پھر اپنی تحریر کو اس سے مزین کرنا چاہئے۔ میں اس بات کو وضاحت سے کہہ دینا چاہتا ہوں کہ میں نے اپنے اسلوب کے متعلق ذرا بھی تردد نہیں کیا۔ یہ بھی نہیں سوچا کہ میرا کوئی اسلوب ہے یا نہیں۔ مجھے تو اس بات سے غرض رہی ہے کہ رواں، سلیس عبارت میں صاف اور کھری بات کہہ دوں۔ میں یہ سمجھنے سے قاصر ہوں کہ جب مصنف شعری طور پر اسلوب کے کوائف مد نظر رکھتا ہے تو کیا اس کی سمجھ میں یہ بات نہیں آتی کہ خود اسے بھی نقصان ہوگا اور پڑھنے والوں کو بھی۔“

فسانہ عجائب اور اسی قسم کی تحریروں میں اسلوب ایک علیحدہ چیز کے طور پر نظر آتا ہے اور فن کار اسی ابتدائی غلط فہمی میں مبتلا ہو جاتا ہے کہ انفرادیت اچھے اسلوب کی پہچان ہے۔ اس کے برخلاف میرامن کی باغ و بہار میں کہانی اس روانی اور خوبصورتی سے چلتی ہے کہ یہ گمان بھی نہیں ہوتا کہ مصنف کو اپنے اسلوب کے متعلق کوئی تردید نا پڑا۔

لوکس نے ٹھیک کہا ہے کہ بطلر نہایت اعلیٰ اسلوب رکھتا تھا اور وہ زبردستی سے کام لے کر نفیس و لطیف انفرادیت کو اسلوب کا نام دے رہا ہے۔ یہ انفرادیت دراصل Mannarism ہے، یعنی شعری طور پر بات کرنے کے ایک شیوے کی تخلیق اور ہم نے جو اس کا ترجمہ فارسی میں دیا ہے، اس سے میرنے خیال کو تقویت پہنچتی ہے۔ وہ لکھتا ہے Mannerism ”خود گرفتگی بیک شیوہ ویزہ در ہنر یا ادبیات“ بہر حال لوکس اس بات کی صراحت کرتا ہے کہ ادبی اسلوب و طریق کار ہے جس سے فن کار دوسروں کو متاثر کرتا ہے۔ اسلوب کا مسئلہ درحقیقت شخصیت کا مسئلہ اور عملی نفسیات کا مسئلہ ہے۔ یہی وجہ ہے کہ منطقی بنیاد پر پیلے رکھی جانی چاہئیں کہ خطابت و بلاغت کے اصول انہی پر مبنی ہوتے ہیں۔ یہ اصول منطقی پیرایوں کے پابند ہوتے ہیں، عقلی پیمانوں کے پابند ہوتے ہیں اور پڑھنے والے کو نہ اکتاتے

ہیں اور نہ اسے جھنجھلاہٹ میں مبتلا کرتے ہیں۔

”چهارمقالہ“ میں بھی فن کار کا منصب اسی اعتبار سے بلند بتایا گیا ہے جس اعتبار سے وہ دوسروں کو متاثر کرتا ہے۔ اب سوال یہ پیدا ہوتا ہے کہ فن کار اپنے اسلوب سے پڑھنے والوں کو کس طرح متاثر کرے؟ خاص طور پر ان کے جذبات کو کس طرح کسی خاص سانچے میں ڈھالے؟ بالکل واقعاتی نثر میں بھی جذبے یا احساس کا سراغ ملتا ہے۔ زمین کے کیڑوں پر اگر کوئی علم الہیات کا ماہر ٹھنڈے دل سے ایک مقالہ یا کتابچہ لکھے یا کوئی شخص اس بات پر تحقیق کرے کہ علاء الدین خلجی کے زمانے میں انڈوں کی کیا قیمت تھی تو دونوں انشاء پر دازوں کی تحریریں ایسی واضح ہو سکتی ہیں، منطقی طور پر ایسی درست ہو سکتی ہیں اور اختصار کا ایسا اچھا نمونہ پیش کر سکتی ہیں کہ عین ممکن ہے پڑھنے والے ان خشک مقالات سے مسرت حاصل کریں اور مقالہ نگاروں کو داد دیں۔ لوکس کا ایک فقرہ بہت بلند ہے۔ وہ کہتا ہے :

”ریاضیاتی حل بھی جمالیاتی حسن کے حامل ہو سکتے ہیں (اگرچہ یہ بات کہتے

ہوئے میں خوف سے کانپ رہا ہوں)۔“

یہ درست ہے کہ اقلیدس کی بعض شکلیں اپنے منطقی انداز بیان اور اختصار کے باعث پڑھنے والے کے ذہن میں ایک خاص جمالیاتی حس پیدا کرتی ہیں۔

## فن کار

لوکس کی نظر میں فن کار کی شخصیت اتنی اہم ہے کہ جہاں فن کار جذبے سے بالکل کٹ کر کچھ قانونی قسم کے فیصلے دیتا ہے، وہاں بھی وہ اپنے قاری کو جمالیاتی طور پر متاثر کر سکتا ہے۔ شرط یہی ہے کہ فن کار کو یہ بات معلوم ہو کہ اسے جو کچھ کہنا ہے وہ اس طرح ترغیب اور تشویق کے انداز میں کہنا ہے کہ بات قاری کے درگوش پر دستک دے اور فوراً دل میں اتر جائے شخصیت کی یہی صفت کہ وہ اپنے بیانات تسلیم کرنے کے متعلق رغبت کی حس پیدا کرتی ہے، سب سے اہم ہے۔ اس میں کوئی شک نہیں کہ نگارش کا اختصار، منطقی پیرایہ بیان، ترغیب دینے کا فن، یہ سبھی باتیں اپنی جگہ پر اہم ہیں، لیکن اہم ترین عنصر یہ ہے کہ فن کار کی اپنی شخصیت کے متعلق قاری کا کیا خیال ہے۔ دیکھ لیجئے جب ہم کسی سے مشورہ لیتے ہیں تو مشورے کی خوبی اور صحت

سے قطع نظر مشیر کی شخصیت، ہمیں کتنی متاثر کرتی ہے۔

کہا جا چکا ہے کہ اسلوب ایک طریقہ ہے کوکس کے قول کے مطابق جس کے وسیلے سے انسان ایک دوسرے کے افکار اور جذبات میں شریک ہوتے ہیں۔ بنیادی بات یہ نہیں کہ فن کار کو لکھنے کا سلیقہ ہے یا نہیں، بنیادی بات یہ ہے کہ لکھنے والے کی شخصیت قاری کے لئے نفرت انگیز یا کراہت آمیز تو نہیں ہے؛ صرف و نحو، بیان و معانی اور علوم شعریہ پر عبور حاصل کر لینے سے کچھ نہ ہوگا۔ اگر آپ کے قاری آپ کو ناپسند کرتے ہیں تو وہ آپ کی تحریر کو بھی ناپسند کریں گے۔ فطرت انسانی کا خاصہ ہے کہ اگر قاری مصنف کو ناپسند کرے تو داد تو اسے کیا دے گا، اسے انصاف سے بھی محروم کر دے گا۔ یہی وجہ ہے کہ بعض شعراء اور فن کاروں کا کلام ان کے مرنے کے بعد اپنی اصلی صورت میں جلوہ گر ہوتا ہے جب ان کی شخصیت کے عیوب اور ان کی ذاتی برائیاں بھلا دی جاتی ہیں اور صرف ان کی تخلیقات تنقید کے ترازو میں تولی جاتی ہیں۔ ایک اور پارہ بھی پروفیسر کوکس نے بہت خوبصورت لکھا ہے؛ وہ کہتے ہیں:

”اگر آپ چاہتے ہیں کہ آپ کی تحریر قبولیت عامہ کا رتبہ حاصل کرے تو آپ کی شخصیت کی خرابی اور آپ کی راست کرداری علی الترتیب اچھی اور سلم ہونی چاہئے، جزو اہی سہی۔ جو لوگ اپنی کتابوں کی اشاعت کرتے ہیں، وہ لوگوں کی نظروں میں چڑھ جاتے ہیں۔ مصنف اپنی کتابیں تو بیچتے ہیں لیکن اپنی شخصیت کے اسرار بغیر کسی قیمت کے بے نقاب کر دیتے ہیں۔“

## فن کار اور خلوص

ظاہر ہے کہ اگر کوئی شخص معاشرت کے بعض کوائف کے خلاف لکھے گا لیکن خود اس کی زندگی انہی عیوب سے ملوث ہوگی جنہیں وہ بظاہر رفع کرنا چاہتا ہے تو ریاکاری کی بنا پر اس کی شخصیت کا خلوص نکھرے گا تو کیا ریزہ ریزہ ہو کر رہ جائے گا۔ ادب کو تبلیغ اخلاق کا ذریعہ بنانا درست نہیں۔ لیکن اسطونے خطابت کے متعلق جو کچھ کہا ہے، اس پر غور کر لیجئے

اور دیکھ لیجئے کہ فن پر اس کی باتوں کا کہاں تک اطلاق ہو سکتا ہے۔ وہ کہتا ہے :  
 ”خطیب اپنے کلام کو تب کامیاب سمجھتا ہے کہ اس نے جو اخلاقی اقدار  
 اور فیصلے متعین کئے ہیں لوگ ان پر عمل کریں۔ لیکن واضح رہنا چاہئے  
 کہ اگر خطیب صرف حسن الفاظ اور حسن تعبیر کی بھول بھلیاں میں کھو گیا اور  
 منطقی پیرایہ بیان کو کافی سمجھ بیٹھا تو بات نہیں بنے گی۔ اسے خود ایک  
 معیار تک پہنچ کر الفاظ کے ذریعے اپنی شخصیت لوگوں کے سامنے پیش  
 کرنی چاہئے تاکہ وہ غور کر سکیں خطیب کی اپنی صورت حال کیا ہے انسان  
 جب کسی چیز کے متعلق رائے قائم کرتے ہیں تو وہ پہلے یہ طے کرتے ہیں کہ  
 خطیب کیسا ہے؟ اگر عوام اسے اپنا دوست سمجھیں گے تو صورت اور  
 ہوگی اور اگر اس سے متنفر ہوں گے تو اس کی خطابت بے کار جائے  
 گی۔ خطیب اگر کامیاب ہونا چاہے تو اس کے لئے تین صفات سے متصف  
 ہونا ضروری ہے (ثبوت سے قطع نظر یہ تین صفات نہایت ضروری ہیں):

(۱) اس کی سوجھ بوجھ نمایاں ہونی چاہئے۔

(۲) اس کی راست بازی اور خوش اخلاقی مسلم ہونی چاہئے۔

(۳) عوام سے اسے ہمدردی ہونی چاہئے۔

ارسطو جیسا سرد مہر اور غیر جانب دار فلسفی یہ باتیں کرے تو حیرت ہوتی ہے لیکن

ان کی صحت پر بھی ایمان لانا پڑتا ہے۔

لوئجائینس کے متعلق پہلے مختصراً بات کی جا چکی ہے۔ پروفیسر لوکس نے اس کا ایک

نقرہ نقل کیا ہے جس کا میں عیناً ترجمہ کرتا ہوں :

”اسلوب کی رفعت ایک بڑی شخصیت کی گونج ہے۔“

## بفن

بفن Buffon نے اسلوب کی جو تعریف کی ہے کہ اسلوب فن کار ہی کا دوسرا

نام ہے تو اس پر یہ اعتراض کیا گیا ہے (دیکھئے اسلوب پر مضمون، انسائیکلو پیڈیا برٹینیکا،

نسخہ ۱۹۱۰ء) کہ وہ علم الحیات کا ماہر تھا اور یہ فقہ علم الحیات ہی کے رموز سے متعلق ہے۔ معترض کہتے ہیں کہ وہ یہ دیکھنا چاہتا تھا کہ اسلوب انسان کی زبان کو جانوروں کے محدود ذخیرہ الفاظ یا اثبات سے متمیز کرتا ہے، مثلاً شیر کی اکتادینے والی غراہٹیں اور پرندوں کی چوں چوں۔ کہا جاتا ہے کہ لہن جمالیاتی افکار سے نہیں بلکہ حیاتیاتی علم سے متعلق بات کر رہا تھا۔ لوکس نے یہ بات واضح کی ہے کہ لہن کی تعریف اس کے ایک مضمون سے لی گئی ہے جس کا علم الحیات سے کوئی تعلق نہیں۔ لہن نے ہی کی بات کی وضاحت یوں کی تھی: ”اسلوب، کردار یا شخصیت کا عکس ہے۔“ غور کیجئے تو بات اور پیچھے جاتی ہے۔ سقراط سے یہ فقرہ منسوب ہے: ”انسان اپنے کلام سے پہچانا جاتا ہے۔“ افلاطون کے ہاں بھی اسی قسم کے جملے ملتے ہیں اور سینیکا نے انہیں Epistle میں جمع کر دیا ہے۔

ارسطو نے خطابت کے متعلق جو کچھ لکھا ہے اس کا اطلاق ادب پر بھی کیا جاسکتا ہے۔ ادبی فن کار کا تعلق دو چیزوں سے مسلم ہے:

(۱) فیصلے۔

(۲) احساسات۔

وہ اپنے فیصلے ایک خاص طریقے پر صادر کرتا ہے اور اپنے پڑھنے والوں کے تاثرات و احساسات کو شعوری یا غیر شعوری طور پر متاثر کرتا ہے۔ وہ خود اپنے تاثرات کے اظہار پر بھی مجبور ہوتا ہے۔ نتیجتاً پڑھنے والے اس کے تاثرات کی نشان دہی کر سکتے ہیں۔ اس پیچیدہ عمل میں جو چیز ادب کے قارئین کو یافن پاروں کے شائقین کو متاثر کرتی ہے اور درحقیقت ان کے جذبات کا لاؤریشن کرتی ہے، وہ فن کار کی شخصیت ہے جو اسلوب کے روپ میں ظاہر ہوتی ہے۔

واضح رہے کہ فن کار کی شخصیت لمحہ بہ لمحہ متغیر ہوتی رہتی ہے۔ اس پر ایسے بھی لمحات آتے ہیں جب وہ ریاکاری سے بالکل معری اور خلوص کا پتلا ہوتا ہے۔ اس مرحلے پر غیر موزوں نہ ہوگا اگر لارڈ جیسٹر فیئلڈ کے نام جانسن کا ایک خط نقل کیا جائے۔ جانسن نے سینیکا ۴-۶۵: ایک رومن فلسفی جو شاہنشاہ نیروکا اتالیق تھا۔ اس نے روح اور جسم میں پہلی بار امتیاز قائم کیا اور فلسفہ رداقت کے اخلاقی عناصر کو فروغ بخشا۔ وہ خود بھی ایک رواقی تھا۔

مشہور انگریزی ادیب اور لغت نگار نے انگریزی لغت کی تالیف میں چیسٹر فیلڈ سے اعانت چاہی لیکن اسے ناکامی ہوئی۔ آخر کار جب اس نے اپنی لغت بہر حال مکمل کر لی تو اس نے مندرجہ ذیل خط اپنے نام نہاد مرثی کو لکھا جو انگریزی ادب کا ایک شاہکار سمجھا جاتا ہے :

”جناب والا !

آج سات سال ہوتے ہیں کہ میں آپ کے آستانے پر اعانت کی امید میں آتا رہا ہوں۔ کبھی تو مجھے دروازے ہی سے لوٹا دیا جاتا تھا اور کبھی بیرونی کمروں سے نکلوا دیا جاتا تھا۔ ان سات سالوں میں میں اپنا کام کرتا رہا۔ مشکلات پیش آئیں لیکن میں نے ہمت نہ ہاری اور اب اپنی مشکلات کی شکایات کا فائدہ ہی کیا :

سفینہ جب کہ کنارے پہ آگنا لب خدا سے کیا ستم و جور نا خدا کہئے  
اب میری لغت اشاعت کے لئے تیار ہے۔ یہ مرحلہ آن لگا لیکن آپ کی طرف سے میرے کاروبار پر مدد کی پرچھائیں بھی نہیں پڑی۔ آپ نے تو یہ بھی نہ کہا کہ اچھا کام کر رہے ہو۔ آپ نے تو میری طرف مسکرا کے بھی نہ دیکھا۔ مجھے اس سلوک کی توقع نہ تھی کیوں کہ میں نہیں جانتا تھا کہ مرثی کسے کہتے... جناب والا! میں کوئی مرثی نہیں ہوں کہ کسی انسان کو ڈوبتے دیکھتا رہوں اور جب وہ خود اپنی ہمت سے ساحل پر پہنچ جائے تو مدد سے اس کو زیر بار احسان کرنا چاہوں۔ حضور نے میری محنت کی جو تعریف کی ہے، اگر وہ پہلے کی ہوتی تو میں شکر گزار ہوتا لیکن اس میں اتنی تاخیر واقع ہوئی کہ اب میں اس سلسلے میں آپ کی تعریف سے بے نیاز ہوں، نہ اس سے لطف اندوز ہو سکتا ہوں۔ میں تنہا ہوں اور کسی دوسرے کو اپنی محنت کی تکمیل کی داستان نہیں سنا سکتا۔ مجھے اب شہرتِ عام حاصل

لے جانے نے اپنی لغت میں مرثی کی تعریف یوں کی ہے: ”عموماً ایک بد نہاد و بد طبیعت شخص جو بہ نایت غرور مند

کرتا ہے اور معادضے کے طور پہ خورشاد کا خواہاں رہتا ہے۔“

ہے اور آپ کی تعریف کی ضرورت نہیں ....

جناب والا! آپ کا خادم  
سیموئل جانسن

## غالب اور دربارِ رام پور

مرزا غالب نے بھی نواب رام پور کو اپنا مربی بنایا تھا لیکن باوصف شہرت، قناعت کی دولت نصیب نہ ہوئی۔ ان کی شخصیت جس طرح ان خطوط میں جھلکتی ہے جو نوابانِ رام پور کو لکھے گئے ہیں، وہ اس سے بالکل علیحدہ ہے جو اردو کے معنی اور عودِ ہندی میں پائی جاتی ہے۔ مکتوب نمبر ۷۰ میں غالب لکھتے ہیں:

”حضرت ولی نعمت، آیہ رحمت سلامت!

بعد تسلیم معروض ہے، منشورِ مکرمت ظہورِ عز و ود لایا۔ سو روپیہ بابت تنخواہ ماہ ستمبر ۱۸۶۶ء معروض وصول میں آیا۔ اشعارِ فارسی وارد و پہنچے... حضور ملک و مال جس کو جس قدر چاہیں عطا کر سکتے ہیں، میں آپ سے صرف راحت مانگتا ہوں اور راحت منحصر اس میں ہے کہ قرض باقی ماندہ ادا ہو جائے اور آئندہ قرض لینے کی حاجت نہ پڑے:

تم سلامت رہو قیامت تک دولت و عز و جاہ روز افزوں

اسد اللہ بے دستگاہ

ششم اکتوبر ۱۸۶۶ء

مراد یہ نہیں ہے کہ غالب خود دار نہیں تھا، صرف یہ کہنا مطلوب ہے کہ فن کار کی شخصیت جذبات کے فشار کے زیر اثر لمحہ بہ لمحہ متغیر ہوتی رہتی ہے۔ غالب جیسے شخص نے کس پیرائے میں روپیہ طلب کیا ہے۔ اور مکتوب بھی موجود ہیں جو اس سے بڑھ کر جارح آبرو ہیں۔ دیکھ لیجئے، شخصیت کے تغیر سے مکتوب کے انداز میں کتنا فرق پڑ گیا۔ جیسا کہ میں پہلے عرض کر چکا ہوں انما کی تنقیص مقصود نہیں، صرف یہ کہنا مقصود ہے کہ صوفی کی طرح فن کار کے بھی احوال ہوتے ہیں اور جو حال جس وقت غالب ہو، وہی شخصیت کا نقطہ مرکزی بن جاتا ہے، اس لئے تخریب

کے وقت بہت احتیاط سے کام لینا چاہئے کہ سندِ دائمی مستقبل کے ہاتھ آتی ہے۔

ارمن ایڈون نے اس سلسلے میں بہت خیال افروز اور دلکش باتیں کی ہیں (اصطلاح میں شرح صدر)۔ اس نے لکھا ہے کہ کائنات میں واردات و تجربات بکھرے ہوئے اور غیر منظم حالت میں ملتے ہیں۔ فن کار کا منصب یہ ہے کہ اس انتشار میں تنظیم اور اس کثرت میں وحدت یا وحدت تناسب پیدا کرے لیکن یہ اس کے اختیار میں نہیں کہ وہ ہر وقت اس بات پر قادر ہو۔ ہاں کبھی کبھی ایسا ہوتا ہے کہ فن کار کی بصیرت، ایک لمحہ وجدان میں اس تنظیم کا اور کائنات میں ایک آہنگ کا ادراک کرتی ہے۔ اس لمحہ بصیرت کے زیر اثر فن کار جو کچھ پیش کرتا ہے وہی دراصل فن پارہ کہلانے کا مستحق ہوتا ہے۔ اگرچہ لوکس اور ایڈمن نے بہ صراحت یہ بات نہیں کہی لیکن بہ طریق لزوم دونوں کے بیانات سے ظاہر ہوتا ہے کہ جب بصیرت کی یہ خاص کیفیت، فن کار کو نصیب ہوتی ہے تو وہ گویا تمام عیب و ریب اور ریاکاری سے مطلقاً ملوث نہیں رہتا۔ اس کی شخصیت نکھر کر ایک ایسے نقطہ عروج پر پہنچتی ہے جہاں سے وہ زمان و مکان میں تجربات کی کیفیت کا تنظیمی شعور حاصل کرتا ہے۔ یہی وجہ ہے کہ جن لوگوں کی شخصیت راستکاری، خلوص اور خوش خلقی سے معری ہوتی ہے وہ بھی فن کار ہوں تو اپنے لمحات بصیرت میں اپنے عیوب سے پاک ہو جاتے ہیں اور اس وقت اس طرح بات کرتے ہیں گویا وہ خلوص قلب سے متصف ہیں۔ غالب کا ایک مکتوب آپ نے دیکھا۔ اس کی شخصیت کے کچھ پہلو یقیناً راست روی سے بعید تھے۔ لیکن فن کار کی حیثیت سے جب وہ اپنی فنی شخصیت کا لباس پہنتا تھا تو ایسے خوبصورت اور باغ و بہار مکتوب لکھتا تھا کہ اردو ادب کی آبرو ہیں۔

جانسن کے خط کا تجزیہ کرتے ہوئے لوکس لکھتا ہے: "جانسن نے جس واقعے کا بیان کیا ہے وہ سیدھا سادا ہے، یعنی یہ کہ لارڈ چیسٹر فیلڈ، جانسن سے شکرگذاری کا خواہاں ہے حالانکہ اس نے مصنف کی مدد میں تاخیر بھی کی اور جتنی مدد کی، وہ بھی برائے نام تھی۔ اب جو تاثرات جانسن اپنے دلوں میں پیدا کرنا چاہتا ہے، ان پر غور کیجئے (واضح رہے کہ قارئین میں لارڈ چیسٹر فیلڈ اصلاً شامل نہیں ہوتا ہے۔ اسے تو جانسن صرف کھری کھری بنا کر بتانا چاہتا

لے فنون لطیفہ اور انسان" مکتبہ فرینکلن لاہور، ترجمہ راقم السطور، باب "فن اور تجربہ" اور "فن اور تہذیب" صفحہ



ہے کہ اس کی حیثیت کیا ہے۔) اس کے قارئین دراصل عام لوگ ہیں جنہیں وہ امارت کے طمطراق اور غرور کے خلاف صفت آرا کرنا چاہتا ہے۔ اس کا خط شہر میں زبانوں پر چڑھ کر (زبان خلق کو نقارہ خدا سمجھو) ہر محفل میں موضوع گفتگو بن گیا۔ جانسن چاہتا ہے کہ اس کے خط کے پڑھنے والے، ایسے بے پروا مزنی سے متنفر ہو جائیں اور ایسے مصنف سے ہمدردی کا اظہار کریں جس کی لیاقت و محنت، افلاس کے باوجود اپنے کام کی تکمیل کرتی ہے۔ (جانسن کو یہ بات ناپسند تو ہوتی کہ اسے امریکیوں سے یاری پلکن پارٹی کے کسی فرد سے مشابہ قرار دیا جائے لیکن) حقیقت یہ ہے کہ اس کا یہ خط اعلانِ آزادی (Declaration of Independence) ہے جو مملکت ادب میں کیا گیا ہے۔

اب فرادیکھئے کہ اس خط سے جانسن کے اپنے تاثرات و جذبات کس طرح ظاہر ہوتے ہیں (اور جیسا کہ میں پہلے کہ چکا ہوں خود مصنف اپنی شخصیت کے پہلوؤں کی نشان دہی کس طرح کرتا ہے۔) صاف معلوم ہوتا ہے کہ وہ اپنے آپ کو ایک ایسا ایماندار آدمی ظاہر کرنا چاہتا ہے جو نا انسانی کے خلاف بہر حال رزم آرا ہوتا ہے۔ بین السطور میں جو کچھ مخفی ہے اس پر بھی غور کیا جائے تو کچھ اور جذبات کا بھی سراغ ملتا ہے؛ مثلاً اس بات کی خوشی کہ چیٹر فیلڈ نے مصنف سے جو بدسلوکی کی ہے، اس کی بنا پر وہ قطعاً کسی شکرگذاری کا مستحق نہیں رہا اس کی نام نہاد اعانت کے متعلق مصنف کے فرائض ساقط ہو گئے۔ پھر اس بات پر غرور کا شعور پایا جاتا ہے کہ اس نے ایک عظیم الشان کارنامہ تنہا سرا انجام دیا۔ پھر تفاخر اور تکبر کا احساس کہ اس نے پوری طرح لارڈ چیٹر فیلڈ سے اپنا انتقام لے لیا اور یوں پرانا حساب چکا دیا۔ بہر حال یہ تمام باتیں انسانی فطرت کے مطابق ہیں اور ان کی بنا پر جانسن کی مذمت کسی کو بھی زیب نہیں دیتی۔ لوکس اسی خط پر مزید تبصرہ کرتے ہوئے کہتا ہے کہ یہ مکتوب غیر معمولی طور پر موثر فن کی تابناکی سے لبریز لیکن بالکل مطابق فطرت ہے۔ مختصر یہ کہ لوکس کے خیال میں یہ مکتوب انگریزی ادب میں ایک کارنامے کی حیثیت رکھتا ہے۔

لہ قوسین میں فقرہ مؤلف نے بڑھایا ہے کہ مطلب وضاحت سے بیان ہو سکے۔

۵۶ اسلوب، لوکس، ۵۶

## داغ

یہ نہ سمجھنا چاہئے کہ کوئی آدمی خوش خلق، راست کردار اور اچھی شخصیت سے متصف ہو تو اس کے لکھنے کا اسلوب بھی لازماً اچھا ہوگا۔ البتہ یوں کہا جا سکتا ہے کہ جس شخص کی شخصیت اور سیرت بلند ہوگی اور خلوص کی سرمایہ دار، وہ یقیناً ان مصنفوں سے بہتر لکھے گا جو یہ صفات نہیں رکھتے۔ فارسی ادب میں بہت سی عرفانی مثنویاں لکھی گئی ہیں لیکن مولانا روم کی شخصیت و سیرت ایسی تھی کہ ان کا کلام گویا دوسرے شعرا کے کلام پر چھا گیا۔ فردوسی کا میں نے اس لئے ذکر نہیں کیا کہ اس کا تو کسی سے مقابلہ ہی نہیں ہے۔ اس کی اخلاقی عظمت اور اس کے فن کا عروج اسے دنیا کے کلاسیک نگاروں میں بہت اونچا رتبہ عطا کرتا ہے۔ یہی حالت میر حسن کی مثنوی کی ہے اور کم و بیش گلزار نسیم کی۔ کیا زیاشکر اور کیا حسن، دونوں اچھی شخصیت کی تمام صفات سے متصف تھے۔ دوسری طرف داغ کی نجی زندگی ہمارے سامنے ہے۔ حجاب سے اس کا معاشرہ اور اس کی دوسری واردات عاشقی جو ارباب نشاط کے کوٹھوں تک ہی محدود رہتی ہیں، گھٹیا قسم کی چیزیں ہیں۔ لیکن اس کی شخصیت بھی روپ سروپ سے خالی نہیں، وہ فن کا احترام کرتا ہے اور اپنا احترام کرتا ہے۔ بعض اوقات اس کا وجدان اسے ایسی منزلوں تک لے جاتا ہے کہ جب تک اس کا دیوان نہ دیکھا جائے، انسان کو یقین نہیں آتا کہ یہ شعر داغ نے کہے ہوں گے۔ پاکبازوں میں تو خیر اچھی صفات ملیں گی ہی لیکن کوئی انسان کلیتاً برا نہیں ہوتا۔ اس کی شخصیت میں کہیں نہ کہیں روپ سروپ ضرور موجود رہتا ہے۔ بعض زندوں میں بھی ایک خاص طرح کی اخوت، ایک خاص طرح کی بے باکی و بے پرواہی اور کھری بات کہنے کی صفات پائی جاتی ہیں۔ مے خانے کا بیان کرتے ہوئے غالب نے، جن کا ذاتی تجربہ اس کی واردات کی صداقت پر شاہد ہونا چاہئے، بڑے سلیقے سے کہا تھا:

بحث وجدل بجائے ماں، مے کدہ جوئے کندران

کس نفس از جہل نزد، کس سخن از فدک خواست

مراد یہ کہ مے کدے میں ہزار عیب ہوں، لیکن وہاں مذہبی جنگ وجدل اور دل آزاری کی گنجائش نہیں ہوتی۔ جنگ جہل اور قضیہ فدک، جو مسلمانوں کے دو بڑے فرقوں میں آج تک

متنازعہ فیہ چلے آتے ہیں، یہاں فراموش کر دیئے جاتے ہیں۔

داغ نے اس حقیقت کو ذرا اعمومیت کا رنگ دے کر بیان کیا ہے :

جمع ہیں پاک اک زمانے کے ہائے جلسے شراب خانے کے

یہاں "پاک" کا لفظ ذو معنی ہے، لیکن مصنف کا رجحان جس مطلب کی طرف ہے وہ شعر کے اسلوب سے واضح ہے۔

داغ ہی کی غزل کے یہ شعر بھی شنیدنی ہیں اور نظر میں بہ ظاہر اس کی تصنیف معلوم نہیں

ہوتے :

کہیں ایسا بھی ہو سکتا ہے ؛ ایسا ہو نہیں سکتا  
کہ اتنا مجھ سے ہو سکتا ہے ، اتنا ہو نہیں سکتا

شکایت دوست کر سکتے ہیں تیری ہا کر نہیں سکتے  
مرے پاس وفا کی کاش تم مقدار سٹھرا لو

چلی آتی ہے مجھے آج ہنسی آپ ہی آپ  
کھل گئی آج مرے دل کی کلی آپ ہی آپ  
کبھی وہ انجمن آرا ہے کبھی آپ ہی آپ

کیا سبب شاد ہے بشاش ہے جی آپ ہی آپ  
ابھی آئی بھی نہیں کوچہ دلبر سے صبا  
کبھی کثرت سے غرض ہے کبھی وحدت منظور

پڑی آنکھ جس کوہ پر ، طور نکلا  
کہیں نار نکلی ، کہیں نور نکلا  
نہ یہ دور نکلا ، نہ وہ دور نکلا

جہاں تیرے جلوے سے معمور نکلا  
تجلی کسی کی وہ جلوہ کسی کا  
وجود عدم دونوں گھر پاس نکلے

## میسر

یہ باتیں اپنی جگہ پر ٹھیک ہیں لیکن میسر کی شخصیت میں جو خوبیاں تھیں وہ اس کے اسلوب میں بھی بوجہ احسن جلوہ گر ہوئیں اور جن واردات کو جرأت لذتِ حسی کے کوچے میں لے گیا انھیں میسر نے ایسے نازک مقام پر رکھا کہ جسم و ذہن کا توازن باقی رہے۔ اس کی درویشی، قلندری، اس کا استغنا، اس کی خود نمائی اور اپنے فن پر غرور، یہ کچھ نمایاں عناصر ہیں جو اس کی شخصیت کو مرتب کرتے ہیں اور یہی باتیں اس کا اسلوب بن کر اس کے شعر میں

ظاہر ہوتی ہیں۔ میر کے سوا یہ شعر کون کہہ سکتا ہے :  
 وصل اس کا خدا نصیب کرے      میر! جی چاہتا ہے کیا کیا کچھ

دور بیٹھا غبار میر ان سے      عشق بن یہ ادب نہیں آتا  
 اس کا مطلع بھی شنیدنی ہے :

اشک آنکھوں سے کب نہیں آتا      لہو آتا ہے جب نہیں آتا

اس زمین میں بڑے بڑے جید شعرا کی غزلیں ہیں۔ یہاں تک کہ حالی کا بھی جی لپکا ہے اور حق یہ ہے کہ بہت سنبھال کر معرکے کی غزل کہی ہے۔ اس کی شخصیت بھی میر کی شخصیت سے کم پہلودار اور جامع صفات نہیں۔ پھر بھی دیکھ لیجئے، حالی کے اشعار میں حسرتی ہے، طنطنہ ہے، عالی ظرفی ہے، تغزل کا مقام عالی ہے لیکن میر کی سی بات نہیں۔ حالی کہتا ہے :

مے تند و ظرفِ حوصلہ اہل بزم تنگ      ساتی سے جام بھر کے پلایا نہ جائے گا  
 روٹھیں نہ بات بات پہ کیوں، جانتے ہیں وہ      ہم وہ نہیں کہ ہم کو منایا نہ جائے گا  
 تم کو ہزار شرم سہی، مجھ کو لاکھ ضبط      الفت وہ راز ہے کہ چھپایا نہ جائے گا  
 اب میر کے یہ دو شعر دیکھیے :

پکتا رہا جو پھوڑا سا یوں ساری رات دل      تو صبح تک تو ہاتھ لگایا نہ جائے گا  
 اے میر! اس کی یاد نہیں خوب، باز آ      نادان پھر وہ جی سے بھلایا نہ جائے گا

## چیخاں اور ادراک

چیخاں نے ایک بار اس رائے کا اظہار کیا تھا کہ ادب میں ادراک کی اتنی اہمیت ہے ادیب جس چیز کا بیان کرے، وہ حس کے جس دائرے سے تعلق رکھتی ہو، قاری کے اسی دائرے کو یوں متاثر کرے کہ وہ اشیاء کو سونگھ سکے، چکھ سکے، دیکھ سکے اور چھو سکے۔ اس کسوٹی پر ذرا میر کا پہلا شعر کس کر دیکھیے معلوم ہوتا ہے کہ ہم خود اس تکلیف اور اضطراب لے یہ شعر جس طرح حافظے میں مستحضر تھے، اسی طرح نقل کر دیئے ہیں۔ ممکن ہے تیسرے شعر کے پہلے مصرعے میں اصل متن سے کچھ اختلاط ہو۔

کو محسوس کر رہے ہیں جو عمل میں واقع ہوتا ہے جس کا تیر نے بیان کیا ہے۔ دوسرے شعر میں ایک ایسی عالمگیر حقیقت بیان کی گئی ہے کہ آج تک نہ اسے کوئی جھٹلا سکا، نہ کوئی اس انداز میں بیان کر سکا۔

## باغ و بہار

میرامن کی داستان "باغ و بہار" اردو کے افسانوی ادب میں ایک مینارِ نور ہے۔ میرامن نووارد انگریز ملازمین کو اردو پڑھاتے تھے لیکن ان کے آباؤ اجداد برابر سلاطینِ مغلیہ کے دربار سے وابستہ رہے تھے۔ اور اگرچہ میرامن پر برا وقت آن پڑا تھا لیکن ان کی زندگی کے متعلق جو مواد بھی ہمیں ملتا ہے، اس سے ان کی بنی زندگی پر کوئی تیز روشنی نہیں ملتی۔ بہر حال یہ تو ظاہر ہے کہ وہ اچھے خاندان سے تعلق رکھتے تھے اور یقیناً اس زمانے کے علوم متداول سے بے خبر نہ ہوں گے۔ ان کی زندگی اسلوب اور شخصیت بن کر ان کی کتاب میں جھلکتی ہے۔ اگرچہ "باغ و بہار" پھار درویش، فارسی کا ترجمہ ہے لیکن اس نے ایک تالیف کی سی صورت اختیار کر لی ہے اور اصل مصنف کی بجائے اب میرامن اس کتاب کے پانچویں درویش بن گئے ہیں یہیل بخاری نے "باغ و بہار پر ایک نظر" کے نام سے جو کتاب لکھی ہے، اس کے مطالعے سے معلوم ہوتا ہے کہ میرامن نے کتنی محنت سے اصل متن میں ایسے اضافے کئے کہ عبارت کا روپ سروپ بدل گیا۔ عام طور پر آہنگ بڑھانے کے لئے ایک فقرے کا ایسا اضافہ کر دیا جاتا ہے جو قافیے کی کھنک پیدا کر دیتا ہے مثلاً "انھوں نے سارا دریا چھان مارا (ستھاہ کی مٹی لے لے آئے) پر مے دونوں ہاتھ نہ آئے" "میں نے کہا (لا حول پڑھو) ہم فقیر نہ ہوئے، بھاٹ ہوئے۔ اگر یہی حرص دل میں ہوتی تو فقیر کا ہے کو ہوتے، دنیا داری کیا بری تھی"۔

فاضل مصنف نے میرامن کے اختصار کا جائزہ لیتے ہوئے کہا ہے کہ بہت سے واقعات کو تراثر کے ساتھ اس عجلت سے بیان کیا گیا ہے جو صرف گفتگو ہی میں ممکن ہے۔ اس کی صرف ایک مثال کافی ہے؛ یہ وہ مقام ہے جب دوسرا درویش شہزادہ فارس شہزادہ نیمروز) کا لے باغ و بہار پر ایک نظر آزاد بک ڈپو، اردو بازار لاہور، سرگودھا۔

لے قوسین کی عبارت اضافہ ہے۔

حال دریافت کرنے گیا ہے: ”میں نے اس کا کہنا نہ مانا اور قدم آگے دھرا۔ پھر اس نے دیدہ و دانستہ آناکانی دی (ذرا دیدہ و دانستہ اور آناکانی کی رعایات بھی ملحوظ خاطر رہیں) اور میں پیچھے لگ گیا۔ جاتے جاتے دو کوس وہ جھاڑ جنگل طے کیا، ایک چار دیواری نظر آئی، وہ جوان دروازے پر گیا اور ایک نعرہ مہیب مارا۔ وہ اندر بیٹھا، میں باہر کا باہر کھڑا رہ گیا۔“

بیانیہ اور وصفیہ نظم میں ذرا ایک بچے کا سراپا دکھئے:

”کرتے آب رواں کا درد امن ٹکا ہوا گلے میں ہے اور اس پر نسلو کا نامی کا پہنایا ہے اور ہاتھ پاؤں میں کھڑوے مرصع کے اور گلے میں سہیل نورتن کی ٹری ہے، اور جھنجھنا چسنی، چٹے بٹے جڑاؤ دھرے ہیں۔“

## باغ و بہار کی بہن

بہن بھائی سے مخاطب ہے اور اسے ترغیب دے رہی ہے کہ جا کر کوئی کام کاج کرے، بہن کے گھر میں رہنا ٹھیک نہیں۔ سہیل بخاری لکھتے ہیں کہ اس تقریر کو پڑھ کر جس بہن کی تصویر ذہن میں ابھرتی ہے، وہ سرتاسر ہندوستانی ہے۔ جس طرح کالیڈاس کی شکنتلا ہر ہندوستانی ہندو کی بیٹی ہے، اسی طرح یہ اس بڑے عظیم کے ہر مسلمان کی بہن ہے جسے اپنے بھائی سے بے انتہا محبت ہے، جو اس کی بد حالی پر طول اور خوش حالی کی خواہاں ہے۔ نہ میرامن نے اس کا حلیہ بتایا ہے، نہ سراپا کھینچا ہے۔ اس کے باوجود اس کی شناخت میں خطا کا امکان نہیں۔

فاضل مصنف کی بات بالکل درست ہے لیکن اسی تصویر سے میرامن کی شخصیت بھی بے خطا ابھرتی ہے اور ہمیں معلوم ہوتا ہے کہ مصنف خانگی معاملات کی نزاکتوں سے کتنا آشنا ہے اور بہن بھائی کی محبت کا کیسا محرم راز۔ بے شک یہ عورت ہندوستانی ہے لیکن میرامن نے اس عورت کے روپ میں ہمیں وہ بہن دکھائی ہے جس کی محبت کا دامن ازل سے بھائی کی ذات سے بندھا ہے اور ابد تک بندھا رہے گا۔ یہ بہن ہر ملک کی، بھائی کو پیار کرنے والی بہن ہے۔ اس کا لباس ہندوستانی ہے لیکن اس کے جذبات ایسے آفاقی ہیں کہ اس عورت کی گفتگو میں اس ازل اور ابدی رشتے کی نزاکت برابر قائم رہتی ہے جسے بھائی بہن کی محبت

لے کتاب مذکور، ص ۹۳

کہتے ہیں۔

اب بہن کی تقریر ملاحظہ ہو (میں سہیل بخاری صاحب کے استناد پر عیناً نقل کر رہا ہوں):  
”اے برن تو میری آنکھوں کی پتلی اور ماں باپ کی موٹی مٹی کی نشانی ہے تیرے  
آنے سے میرا کلیجہ ٹھنڈا ہوا۔ جب تجھے دکھتی ہوں، باغ باغ ہو جاتی  
ہوں۔ تو نے مجھے نہال کیا لیکن مردوں کو خدا نے کمانے کے لئے بنایا  
ہے، گھر میں بیٹھے رہنا ان کو لازم نہیں۔ جو مرد نکٹھو ہو کر گھر رہتا ہے، اس میں  
کو دنیا کے لوگ طعنہ مہنا دیتے ہیں خصوصاً اس شہر کے آدمی... بے سبب  
تمہارے رہنے پر کہیں گے کہ اپنے ماں باپ کی دولت دنیا کھو کر بہنوئی کے  
ٹکڑوں پر آپڑا۔ یہ نہایت بے غیرتی اور میری تمہاری ہنسائی اور ماں باپ  
کے نام کو سبب لاج لگنے کا ہے۔ نہیں تو میں اپنے چمڑے کی جوتیاں بنا  
کر تجھے پہناؤں اور کلیجے میں ڈال رکھوں“

میرا من نے اچھے دن دیکھے ہیں اور اچھے لوگوں کے ساتھ رہے ہیں اس لئے  
ان کے ہاں عیش و عشرت کی داستانوں کا بیان اور متعلقہ لوازم کی داستان بہت مفصل اور معاشرت  
کی ترجمان بن جاتی ہے۔ معلوم ہوتا ہے کہ میرا من کی طرح میرا من کو بھی نور اور رنگ سے خاص  
لگاؤ تھا۔ انھوں نے ماکولات و مشروبات کی جو تصویریں کھینچی ہیں، ان میں سے ایک دیکھیے:  
”اپنا گھر جان کر قدم اندر رکھا۔ دیکھا تو تمام حویلی میں فرش مکلف  
لائق ہر مکان کے جا بجا بچھا ہے، اور مسندیں لگی ہیں۔ پاندان، گلاب  
پاش، عطر دان، پیک دان، چنگیریں، نرگس دان قرینے سے دھرے ہیں۔  
طاقوں پر رنگ ترے، کنوے، نازنگیاں اور گلابیاں رنگ رنگ کی چنی ہیں۔  
(یہاں گلابی کا لفظ بہت مرکزی قسم کی اہمیت رکھتا ہے)۔ ایک طرف رنگ  
آمینٹھیوں میں چراغوں کی بہار ہے۔ ایک طرف جھاڑ اور سپر کنول کے  
روشن ہیں اور شہ نشینوں میں طلائی شمع دانوں پر کافوری شمعیں چڑھی ہیں

۱۱۳

۱۱۴

اور جڑاؤ فانوسیں اور دھری ہیں۔ سب آدمی اپنے اپنے عہدوں پر مستعد ہیں۔ باورچی خانے میں دگئیں ٹھنڈھنارہی ہیں ( اس فقرے کی صوتی تاثیر پر غور کیجئے ) آبدار خانے کی ویسی ہی تیاری ہے۔ کوری کوری تھیلیاں روپے کی گھڑونچوں پر صافیوں سے بند ہیں اور بچروں سے ڈھکی رکھی ہیں۔ آگے چوکی پر ڈونگے کٹوری بمبہ تھالی سرپوش دھرے، برتن کے آبخوے لگ رہے ہیں اور شورے کی صراحیاں ہل رہی ہیں... ایک دالان میں لے جا کر اس نے بٹھایا اور گرم پانی منگو کر ہاتھ پاؤں دھلوائے اور دسترخوان کچھو کر مجھ تن تنہا کے رو برو بکاؤل نے ایک تورے کا توراجن ریا۔ چار مشقاب ایک میں تھنی پلاؤ، دوسری میں تورہ پلاؤ، تیسری میں تھن پلاؤ اور چوتھی میں کوکو پلاؤ، اور ایک تاب زردے کی اور کئی طرح کے قلیبے، دو پیازہ نرگسی، بادامی، روغن جوش اور روٹیاں کئی قسم کی باقر خوانی، تنکی، شیرمال، گاؤ دیدہ، گاؤ زبان، نان نعمت، پراٹھے اور کباب، کوفتے کے، تنکے کے، مرغ کے خاکینے، ملغوبہ، شب دگ، دم پخت، حلیم، ہریسا، سموسے، درتی قبولی، زنی، شیر برنج، ملائی، حلوا، فالودہ، پن بھتا، نمش، آبشورہ، ساق عروس، لوزیات، مربا، اچار دان، رہی کی قلفیاں“

ہندوستانی اسباب کی فہرست دیکھیے :

” شطرنجی۔ چاندنی۔ قالینیں۔ سیتل پانی۔ منگل کوٹی۔ دیوار گیری۔ چھت پردی۔ حلینیں۔ سا بان نیگیرے۔ چھپر کھٹ مع غلاف۔ اونچے۔ توشک۔ بالاپوش۔ سیج بند۔ چادر۔ تیکے۔ کینی۔ گیل تیکے۔ مسند۔ گار تیکے۔ دگ۔ دگچی۔ پتلی۔ طباق۔ رکابی۔ بادے۔ بطشتری۔ چمچے۔ بکاؤلی۔ کیفگیر طعام بخش۔ سرپوش۔ سینی۔ خوان پوش۔ تورہ پوش۔ آب خوے۔ بھرے۔ صراحی۔ لگن۔ پانڈان۔ چوگھڑے۔ چنگیرے۔ گلاب پاش۔ عود۔ سوز۔ آفتابہ اور چمچی“

اس فہرست سے صرف یہ ثابت کرنا مدنظر تھا کہ میرامن کا مشاہدہ اور حافظہ کتنا اچھا تھا اور اس نے کتنے اچھے دن دیکھے تھے۔ یہاں بھی دیکھ لیجئے شخصیت اسلوب کے روپ سروپ میں جلوہ گر ہو رہی ہے۔



## اسلوب اور ہیئت

### الفاظ اور معانی کا رشتہ

اس سے پہلے گذارش کیا جا چکا ہے کہ اسلوب درحقیقت معانی اور ہیئت یا مافیہ اور پیکر کے امتزاج سے پیدا ہوتا ہے۔ کوئی شک نہیں کہ بعض نقاد ایسے ہیں جو اسلوب کو معانی یا مافیہ سے کم از کم نظر یا تالی طور پر بالکل جدا کر دیتے ہیں۔ مثلاً ایس۔ ایگنڈرنے "حسن اور دوسری اصنافِ اقدار" (Beauty and other forms of value) میں اس بات کا دعویٰ کیا ہے کہ اسلوب، ہیئت، پیکر، شکل یا صورت فن میں ایک جداگانہ حیثیت رکھتی ہے۔ جب ہم کسی فن پارے کو اس کی عظمت کے اعتبار سے ماپنا چاہتے ہیں تو مافیہ، مغز، معانی اور مفہوم کو ملحوظ خاطر رکھتے ہیں۔ لیکن جب اس کے حسن کا تجزیہ کرتے ہیں تو اس کی ہیئت، پیکر یا صورت ہمارے مد نظر ہوتی ہے۔ کوئی شک نہیں کہ اس نظریے میں جان ہے اور بعض دلائل ایسے ہیں جنہیں رد کرنا ذرا مشکل ہو جاتا ہے۔ مثال کے طور پر اسلوب کی صفات جمالیاتی میں ترنم اور نغمہ دو ایسی صفات ہیں کہ اردو فارسی سے ناواقف سننے والا اگر صاحب ذوق سلیم ہو گا تو اس بات کا اسے شعور ہو گا کہ وہ شعر سن رہا ہے، اگرچہ معانی اس کی سمجھ میں نہ آئیں گے تو معلوم ہو گا کہ دو صفات ایسی ہیں جو محض پیکر اور ہیئت سے تعلق رکھتی ہیں۔ مثال کے طور پر قاآنی کے یہ شعر سنئے :

چمن تمکیں، دمن تزیں، زمیں آئیں، زباں زلیں  
کنوں گز سنبل و شمشاد و باغ و بوستاں دارد

بزن گام و بجو کام و نخور جام و بکش ساغر  
بہمن باغ و طرفِ راغ و زیر سر و پائے جو

بوڑھ بابت شگول و شرخ و شنگ و بے پروا  
سمن خود سمن بو و سمن رو و سمن سیما  
اسی طرح ان اشعار پر غور کیجئے :

سخن پرداز و خوش آواز و انسون ساز و حلیت گر  
پری طبع و پری زاد و پری چہر و پری پیکر

کشود ی زلفِ قیر آگین، جہاں راقیرواں کردی  
نگارا! دلبرا! یارا! ستمگارا! دل آزارا!  
دوسرے قطع بند میں تیسرا مصرع دور عشق کی تدریج کی عجیب و غریب کیفیت پیش کرتا ہے؛  
پہلے ان کے حسن سے متاثر ہوئے تو وہ نگار تھے، پھر انھوں نے دل لے لیا تو دلبر ٹھہرے،  
راہ و رسم بڑھی تو انھیں یار و قادر کہا گیا، یہاں تک کہ ان کے بنا چہن آنا مشکل ہو گیا اور وہ  
دل آرام ہو گئے، لیکن آخر میں انھوں نے وہی کیا جو رسماً محبوب کرتا ہے یعنی ستمگاری اور  
دل آزاری۔ اب یہ مصرع پھر پڑھئے :

یارا، ستمگارا، دل آزارا  
اور تدریج کے مرحلے ملحوظ خاطر رکھئے۔ اسی طرح غالب کی غزل :

غالب! صریحاً نامہ نوائے سروش ہے

ترنم اور نغمے کی متنوع کیفیات سے متصف ہے۔ لیکن اصل حقیقت یہ ہے کہ جب کوئی غیر قوم  
کا آدمی ان اصوات سے آشنا ہوگا تو وہ یہ ضرور احساس کرے گا کہ وہ شعر کے روبرو ہے لیکن  
اگر معانی غائب کر دیئے جائیں اور صرف ترنم اور نغمے سے کام لے کر سڑلی آوازیں، الفاظ  
کے پیکر میں ڈھال دی جائیں تو وہ شخص اس کلام کو باوصف صفات جمالی شعر نہیں سمجھے گا۔ مختصر  
یہ کہ شعر کا با معنی ہونا لازم ہے اور معانی کا بھی عالی ہونا لازم ہے۔ یہ بات ارباب مشرق سے  
پوشیدہ نہ تھی۔ اکثر ایسا ہوتا ہے کہ کسی زبان میں کسی معانی مخصوص کے لئے جو کلمہ استعمال ہوتا  
ہے، اس کے لغوی معانی اس کے مجازی اور وضعی معانی پر دال ہوتے ہیں، بلکہ یوں بھی کہا جاسکتا  
ہے کہ بعض صورتوں میں جب تک کلمے کے معانی لغوی پر غور نہ کیا جائے، اس وقت تک اس  
کے اصطلاحی معانی یا معانی وضعی کا مفہوم متعین ہوتا ہے، نہ اس کی دلائل واضح ہوتی ہیں۔  
مثال کے طور پر کلمہ 'غزل' ہی پر غور کر لیجئے؛ عربی و فارسی کے نقاد، بالغ نظر عروضی، معانی اور  
بیان کے محرم اسرار، اصناف سخن کے رازدار بتواتر و تسلسل یہ کہتے چلے آئے تھے کہ اچھی غزل میں

سوز و گداز کا عنصر موجود ہوتا ہے۔ زبان سادہ، رواں، شیریں اور جذاب ہوتی ہے اور شاعر  
 تفاخر اور تکبر کے اظہار سے پرہیز کرتا ہے۔ یہ پابندی کمال شاعرانہ کے متعلق تعلی کے اظہار پر  
 عائد نہیں ہوتی۔ غزل کے متعلق یہ تمام انتقادی اشارے دراصل اس کلمے کے مفہوم لغوی ہی  
 میں مخفی تھے (یہ جو بعض نام نہاد نقاد بلکہ تجربہ کار استاد غزل کے معنی کا تنا اور بننا بھی بتاتے  
 ہیں، غلط فاحش ہے۔ اس کی وجہ یہ ہے کہ جس لفظ کے معنی کا تنا ہیں وہ غزل ہے یعنی بفتح  
 اول و سکون ثانی و سوم۔ اس سے اسم فاعل غزال ہے بہ تشدید، اور امام غزالی بعض مورخوں  
 کے بیان کے مطابق سوت کا تنے والوں کے خاندان سے تعلق رکھتے تھے (یہ شمس قیس رازی  
 نے بہ تصریح لکھا ہے کہ جب خونخوار جنگلی کتے ہرن کا تعاقب کرتے ہیں اور اس کی جان پر ہن  
 جاتی ہے تو وہ مقابلے کے لئے تیار ہو جاتا ہے۔ اس وقت وہ ایک ایسی صدائے دردناک  
 پیدا کرتا ہے جس میں یہ عنصر بھی موجود ہوتا ہے کہ میں جان پر تو کھیل گیا ہوں لیکن دشمن کو  
 نقصان بھی پہنچاؤں گا۔ تو گویا نشاط و انبساط کی کیفیت بھی صدائے دردناک سے ہمدوش  
 ہوتی ہے۔ اس آواز کو غزل الکلاب کہتے ہیں اور اس سے ہرن غزال کہلاتا ہے)۔

## شعر

غزل کے لغوی معنی سے مطلع ہو جانے کے بعد ہم اس کے اصطلاحی معنی سے یعنی "عشق  
 بازی یا زنا و سخناں بازناں" کے مفہوم سے آشنا ہو جاتے ہیں۔ اس سلسلے میں نظم طباطبائی نے  
 غالب کے اس شعر پر:

سیکھے ہیں مہ رخوں کے لئے ہم مصوری تقریب کچھ تو بہر ملاقات چاہئے  
 فنونِ عاشقی کے لئے معرکے کا نوٹ لکھا ہے۔ حق یہ ہے کہ حق ادا کر دیا۔ غزل کی طرح ذرا  
 شعر کے لغوی معنی پر بھی غور کر لیں؛ شعر یکسر حرفِ اول کسی بات کے پانے کو یا اچھی طرح جان  
 لینے کو کہتے ہیں اور کسی نقطے پر مطلع ہو جانے کو بھی۔ اصطلاح میں یہ وہ سخن موزوں ہے کہ  
 قصدِ قائل شاملِ تخلیقِ شعر ہو۔ یہاں تک تو کوئی خاص گہر کھلتی نظر نہیں آتی لیکن 'غیاث' کے  
 فاضل مولف نے ایک فقرے کا اضافہ کیا ہے جس سے گویا دہن بقعد نور ہو جاتا ہے اور بہت

لے غزالی نامہ، جلال بہائی، ایران۔ ۱۷۱ المعجم فی معایر اشعار العجم، مرتبہ پروفیسر براؤن، گب میموریل سیریز۔

سے گوشے جو تیرہ دتار تھے، روشن ہو جاتے ہیں۔ وہ لکھتے ہیں: ”مولانا یوسف در شرح نصاب نوشتہ کہ شعر بمعنی معرفت چیز ہائے باریک است“ یعنی صاحب نصاب نے لکھا ہے کہ دقائق انکار و نوادرات و اردات و لطائف کیفیات ذہنی کے شعور کامل کو شعر کہتے ہیں کہ معرفت اس کے بغیر ممکن نہیں۔ اس مرحلے پر یہ بات واضح کر دینی چاہئے کہ شعر ہی شعور کا مادہ ہے اور شعور کے معانی بھی صاحب غیاث نے دانستن و دریافتن یعنی جاننا، پالینا، دریافت کرنا بتائے ہیں۔

اب معلوم ہوا کہ شعر صرف کلام موزوں کا نام نہیں کہ قصد قائل شریک تخلیق ہو بلکہ معرفت چیز ہائے باریک اس کی سرشت میں شامل ہے۔ اب ہم اپنے استدلال کے نقطہ مرکزی تک آ پہنچے ہیں کہ شعر جب تک حامل کیفیات عالی نہ ہو شعر نہیں کہلاتا۔ جدید اور قدیم نفسیات کی رو سے اور لغات کے استشہاد سے اس بات میں کوئی شک نہ رہا کہ جس چیز کو معرفت چیز ہائے باریک کہا جاتا ہے، وہ یہ ہے کہ شاعر واردات ذہنی و کوائف نفس کے اظہار و ابلاغ کے لئے اپنے وجود کے نقطہ مرکزی میں بیٹھ کر اپنی کیفیات کا سراغ لگاتا ہے۔ جب شعری تعریف پٹھری کہ شاعر کو چیز ہائے باریک کی معرفت حاصل ہو جائے تو یہ اعتراض خود بخود رفع ہو گیا کہ ہمارے علمائے بیان و معانی محض سخن موزوں کو شعر کہتے تھے۔ شعر کے مطالب کا بلند پایہ ہونا خود کلمہ شعر کے مفہوم میں موجود ہے۔ اب پڑھنے والے اس نقطے سے آگاہ ہو گئے ہوں گے کہ واردات باریک کے شعور کے اظہار و ابلاغ کے بغیر جو کلام موزوں ہوگا، وہ کچھ بھی ہو، شعر نہیں ہوگا۔ شعور کے نفسیاتی مرحلے علامہ اقبال نے یوں متعین کئے ہیں:

شاہد اول شعورِ خویشتن	خویش را دیدن بنورِ خویشتن
شاہد ثانی شعورِ دیگرے	خویش را دیدن بنورِ دیگرے
شاہد ثالث شعورِ ذاتِ حق	خویش را دیدن بنورِ ذاتِ حق

دوسرے شعر میں جس منزل کا بیان ہے، وہ تخلیق شعری پر اسرار کیفیت ہے۔ باقی رہا شعر کے وزن کا سوال تو وہ آگے آتا ہے۔ ان باتوں پر غور کیجئے تو معلوم ہوگا کہ اسلوب مضامین عالی اور ابلاغ کامل کے امتزاج سے پیدا ہوتا ہے، لیکن مشرق کے بعض نقاد اس بات پر مصر ہیں کہ شعر کا حسن، طرز ادا یا حسن ادا میں مخفی ہوتا ہے۔ معانی سے اس کو کوئی تعلق نہیں ہوتا۔

لے دیکھیے ایس۔ ایگنز نڈر ”حسن اور اقدار کے دوسرے اصناف“

## مرآت الشعر

شمس العلماء حافظ عبدالرحمن نے البتہ بین بین ایک راستہ نکالا تھا۔ وہ لکھتے ہیں:

”سنا ہو گا کہ عاشقانِ معانی، حسنِ الفاظ کی طرف نگاہ اٹھا کر نہیں دیکھتے اور حسنِ الفاظ کے دلدادہ معانی کو نظر انداز کر جاتے ہیں۔ یہ دونوں باتیں افراط اور تفریط کی ہیں ورنہ معنی بغیر الفاظ کے کہاں ہے اور الفاظ و تراکیب میں معانی کی روح نہیں تو کس کام کی... کام دل میں ہوتا ہے۔ زبان اور زبان سے نکلنے والے الفاظ اس بات پر دلالت کرتے ہیں۔ لیکن اس کے یہ معنی نہیں کہ عاشقانِ معنی حسنِ الفاظ کو عیب ٹھہرائیں۔ حسنِ الفاظ بھی آخر حسنِ کلام ہی کا ایک جزو ہوتا ہے کہ صحیح کہ تن پروری کے لئے بے اعتنائی کرنا ظلم ہے لیکن روح کو روح مجرد بنانے کی دھن میں جوگیوں کی طرح ہاتھ پاؤں بلکہ تن بدن کو سکھانا دینا بھی کوئی انصاف کی بات نہیں ہے۔ آئیے حقوقِ الفاظ پر ایک نظر ڈالیں۔“

سب جانتے ہیں کہ فصاحت و بلاغت کلام کا وصف ہے۔ اس کی تفصیلی بحث کی یہاں گنجائش نہیں، اجمال سنئے: فصاحت کے معنی ہیں سلامت و ظہور (اصطلاحی معنی سے قطع نظر) اس لئے مانوس الفاظ اور ان کی رواں تراکیب کو فصیح کہا جاتا ہے۔ غیر سلیس الفاظ کو غیر فصیح اور ان کی ناہموار تراکیب کو ثقلات و تنافر سے تعبیر کرتے ہیں۔ سلامت کی ادنیٰ کسوٹی یہ ہے کہ الفاظ بولنے میں زبان اور سننے میں کانوں پر گراں نہ ہوں۔ مانوس الفاظ کی رعایت سے غرض یہ ہے کہ فہم کلام میں کوئی دقت نہ ہو کہ یہ بات وضوحِ معانی کے سنائی ہے۔

میر انشا فرماتے ہیں:

جلاد می لحم کی تصویر کو تا جاذبہ سے ایک پردے میں قوی اخذ کریں اپنا حق (۶)

مرآة الشعر، ۱۹۵۰ء، کتاب خانہ نورس، اردو بازار لاہور۔

یہ اصطلاحاً بہت خلطِ سموت ہوا ہے کہ فصاحت کی تعریف اور اس کی حدود کیا ہیں اور بلاغت کے رموز و اسرار کن

چیزوں سے عبارت ہیں۔ ایضاً صفحہ ۸۱-۸۲ (اقتباسات)

ہیں یہ الصاب و شرایس رباط اس لئے تا روح کی آمد و شد کو نہ رہے رنج و دق ؟  
 و تصویب، اور دق، نہ صرف اردو میں غریب و وحشی ہیں بلکہ عربی میں بھی مانوس مستعمل نہیں۔  
 اس لئے بوجہ سلاست غیر فصیح ہیں۔ اکثر اہل کمال کی رائے ہے کہ کلام نظم ہو یا نثر، بہر حال  
 مانوس و معلوم الفاظ کا استعمال ہونا چاہئے۔ عقنقل، قدموس کو مانا کہ خواص سمجھ لیں لیکن اس  
 قسم کے الفاظ کلام کو درجہ فصاحت سے گر دیتے ہیں۔ بات اگرچہ معقول ہے لیکن نہ ہر وقت  
 اور ہر جگہ :

### ہر سخن جائے و ہر نکتہ مکانے دارد

زبان میں نئے نئے الفاظ کا استعمال ادباء و شعراء کا حصہ بلکہ منصب ہے۔ وہی انھیں عوام  
 تک پہنچاتے ہیں اور نامانوس کو مانوس اور ہموار بنا دیتے ہیں۔ لاریب ادبا و شعرا کا غیر مانوس  
 و غریب الفاظ سے بچ کر مانوس اور متداول الفاظ میں اپنے تمام مطالب کا ادا کر جانا کمال  
 ہے۔ لیکن نہ اتنا کہ جتنا غیر مانوس اور غریب الفاظ کو اس طرح استعمال کرنا کہ وہ مانوس  
 ہو جائیں اور زبان کی توسیع و ترقی کا باعث ہوں۔“

اس مرحلے پر یہ بات واضح کر دینی چاہئے کہ الفاظ اپنی نشست، اپنے محل اور موقع  
 استعمال کے اعتبار سے غیر مانوس اور ادق معلوم ہوتے ہیں، ورنہ انھیں ادق اور نامانوس  
 کلمات کو ہم آنکھوں سے لگاتے ہیں۔ گوٹے کو چھوڑیے کہ اصل کی شان متن میں نہیں آتی۔  
 غالب ہی کو دیکھ لیجئے۔ پھر کچھ فارسی شعر کہ بنارس کی تیر خور دگی کی یاد گاریں ہیں، نقل کرتا ہوں،  
 پھر کچھ اردو شعر نقل کرتا ہوں کہ مجال ہے کہ نامانوسیت اور ادق ہونے کا شعور کبھی پیدا ہو:

رگ سنگم شرارے سے نو لیم	کف خاکم غبارے سے نو لیم
بہ لطف از موج گوہر نرم روتر	بناز از خون عاشق گرم دوتر
ز رنگین جلوہ ہا غارت گر ہوش	بہار بستر و نوروز آغوش
بسامان دو عالم گلستاں رنگ	ز تاب رخ چراغاں لب گنگ
قیامت قامتاں مرگاں درازاں	ز مرگاں بر صفت دل نیزہ بازاں
ہمہ جانہاے بے تن کن تماشا	ندارد آب و خاک اس جلوہ حاشا
بود در عرض بال افشانی ناز	خزانش صندل پیشانی ناز

تبسم بسکہ در لبہا طبعی ست      دہن ہا رشک گلہائے ربعی ست  
 بلند افتادہ نمکین بنارس      بود بر اوج او اندیشہ نارس  
 بکاشی لختی از کاشانہ یاد آر      دریں جنت ازاں ویرانہ یاد آر

بے شک ان الفاظ میں بہت مغلطی الفاظ اور تراکیب ہیں لیکن استعارے کا لطف وہی اٹھائے گا جو اس فن سے آشنا ہوگا۔ اسی طرح ان کی اردو کی ایک غزل ہے:

ممکن نہیں کہ بھول کے بھی آرمیدہ ہوں      میں دشتِ غم میں آہوئے صیادِ دیدہ ہوں  
 ہوں درد مند، خبر ہو یا اختیار ہو      گے نالہ کشیدہ، گے اشک چکیدہ ہوں  
 پیدا نہیں ہے اصلِ تگ و تازِ جستجو      مانند موجِ آبِ زبانِ بریدہ ہوں  
 جاں لبِ پیہ آئی تو بھی نہ شیریں ہوادہن      از بسکہ تلخیِ غمِ ہجر اں چشیدہ ہوں  
 نے سچ سے علاقہ، نہ ساغر سے واسطہ      میں معرضِ مثال میں دستِ بریدہ ہوں  
 ہرگز کسی کے دل میں نہیں ہے مری جگہ      ہوں میں کلامِ لغز و لے ناشنیدہ ہوں  
 ہوں گرمیِ نشاطِ تصور سے نغمہ سنج      میں عندلیبِ گلشنِ نا آفریدہ ہوں

پانی سے سگ گزیدہ ڈرے جس طرح اسد  
 ڈرتا ہوں آئنے سے کہ مردم گزیدہ ہوں

معانی، بیان اور متعلقہ علوم شعریہ پر اگر اتنا بھی عبور نہ ہو کہ اس غزل کے مزاج کی نفاست ذہن نشین ہو جائے تو دوائے بر حال ما۔

مختصر یہ کہ حافظ صاحب آہستہ آہستہ الفاظ کی طرف مائل ہوتے چلے جاتے ہیں اور فرماتے ہیں کہ بلاغت ادا اور جدت اصل کا زنامہ شعر ہے کہ شراب تو کورے برتن میں بھی ڈال کر پی جا سکتی ہے۔ وہ مزہ کہاں کہ جام بلور میں جلوہ انگن ہو۔ ساقی طراز بزم ہو اور ناظم کہتا جائے:

ہے یہ ساقی کی کرامت کہ نہاں جام کے پاؤں

اور پھر سب نے اسے بزم میں چلتے دیکھا

بہر حال صاحب "مرآة الشعر" کے قول کے مطابق "عرب کے نزدیک صناعت

شعری دو قسمیں ہیں: مطبوع، مصنوع، مطبوع وہ کلام کہلاتا ہے جو شاعر نے بے ساختہ اور بربستہ

کہا ہو (اس موضوع پر تفصیل بحث ہو چکی ہے) مصنوع وہ کلام ہے کہ شاعر بغور و فکر کہے۔ ایک ایک لفظ پر نظر ڈالے کہ کہیں کوئی رسم تو نہیں رہ گیا۔ جو کہنا تھا صحیح صحیح ادا ہو گیا یا کوئی کسرہ گئی ہے۔ اگر الفاظ یا ان کی نشست میں فرق پایا جاتا ہے تو اس کو دور کرنے کے لئے الفاظ میں الٹ پھیر یا رد و بدل کرتا رہتا ہے۔ یہاں تک کہ شعر ہر طرح خاطر خواہ ہو جائے۔ یہی وہ عمل ہے جسے ہم آرد کہتے ہیں... قدمائے عرب اس قسم کی رد و بدل کو تنقیح لفظی کہتے تھے۔ مگر غرض توضیح معانی یا کلام کی سلاست و روانی ہوتی تھی۔ حق یہ ہے کہ شاعر جب تک الفاظ میں تہنسیخ اور رد و بدل معنی کی توضیح کے لئے کرتا ہے، یہاں تک کہ الفاظ شعر کے موضع بھی ہو جائیں تب بھی اثر معانی ہی پر پڑتا ہے جو مقصود بالذات ہوتے ہیں۔ برخلاف اس کے جب شاعر الفاظ کی تزئین و تحسین الفاظ کی رعایت سے کرنے لگتا ہے تو معنی اپنے مرتبے سے گر جاتے ہیں اور الفاظ مقصود بالذات ہو جاتے ہیں۔

اگرچہ شاعر یہی دعویٰ کرتا ہے کہ میرا مقصود معانی ہیں نہ کہ الفاظ۔ لاریب ایسے شاعر و انشا پر داز عربی میں ہوئے ہیں جن کو معانی اور توضیح معانی کی نسبت شوکتِ الفاظ کا زیادہ خیال رہا ہے... لیکن عرب کی تمام شاعری کو محض الفاظ کی صناعتی سے تعبیر کرنا ظلم ہے۔ جاہلی، حضرمی، اموی عہد کے شعراء کو لفظی صناعتی سے گویا رابطہ ہی نہ تھا۔ ابتدائی عباسی عہد سے، عباسی عہد کے شعراء کا بھی تقریباً یہی انداز رہا۔ بشار ابن برد، ابن برمہ پہلے شاعر ہیں جو جدت معانی کے ساتھ ساتھ لفظی رعایت کی طرف متوجہ ہوئے یہ

لہ مغرب میں لوکس نے خاص طور پر اس بات پر زور دیا ہے کہ ادائے مطلب کے لئے صحیح الفاظ کا انتخاب بہت ضروری ہے اور بہت جید شاعر بھی اپنی تصنیف لطیف پر نظر ثانی کرتے رہتے ہیں۔ یہاں تک کہ طبیعت کو شرح صدر نصیب ہو اور وہ مطمئن ہو جائے کہ جو کچھ مجھے کہنا تھا وہ بہ احسن وجہ کہہ دیا گیا۔ دیکھئے باب "شخصیت اور اسلوب"۔

کہ نظامی گنجوی، جو دوسروں کے مقابلے میں اپنے کمالِ فن سے بخوبی آگاہ ہے، کہتا ہے:

ببرم ہزار دل را بہ بدیہ و معما      بخرم ہزار جان را بہ غلو طہ نہانی

بہ مسکاتبات لغزم شرف آرد ابن مقلد      زمخاطات لغظم غلط آرد ابن بانی



## الفاظ و معانی

ابن رشیق نے باب اللفظ والمعنی میں لکھا ہے "جو الفاظ کو معانی پر ترجیح دیتے ہیں وہ کئی گروہوں میں منقسم ہیں؛ ایک جماعت عرب جاہلیت کے انداز پر شکوہ الفاظ بلا تکلف کی طرف مائل ہے۔۔۔ پھر کہتا ہے کہ اس قسم کے شکوہ الفاظ کا فخر اور مدح سلاطین میں مضائقہ نہیں۔ اس گروہ کی دوسری جماعت کو وہ اصحاب تعقہ (پھونکنے والا) کہتا ہے اور ان کی شوکتِ الفاظ کو لایعنی قرار دیتا ہے۔ مثال میں ابن بانی کے دو شعر لکھے ہیں جو اندلس کا مشہور طباع شاعر ہے اور متنبی کا ہم پلہ سمجھا جاتا ہے، مگر کبھی کبھی شکوہ الفاظ پر آکر تراش خانی کرنے لگتا ہے۔ چنانچہ کہتا ہے۔ (میں صرف ترجمہ پیش کر رہا ہوں۔) :

"اس نے جو آہٹ سنی کہنے لگی ارے دراز قامت گھوڑوں کی ٹاپوں کی آواز ہے، جو چمک دیکھی تو چلائی ات تلواروں کی چمک (دشمن آن پہنچا) حالانکہ وہ نہیں ڈری تھی لیکن اپنی ہی جھانجن کی جھنکار اور پائل کی چمک دیکھ کر۔"

دوسرا گروہ بقول ابن رشیق کے وہ ہے جو معانی کو الفاظ پر ترجیح دیتا ہے۔ اس زمرے میں متنبی اور ابن الرومی کا نام لیا گیا ہے اور متنبی کی نسبت لکھا ہے کہ وہ زبان پر شاہانہ حکومت رکھتا تھا۔ اس شاہانہ حکومت سے غالباً اس زمانے کی استبدادی حکومت مراد ہوگی۔ الفاظ و تراکیب پر جو تم چاہا ڈھالیا، کسی کی کیا مجال کہ دم مار سکے۔ اگر عاشقان معانی کو یہی بات پسند ہے تو ان کو مبارک ہو۔ ہم اس کے قائل نہیں۔ ہم بقدر اپنے فہم کے متنبی کے اشعار کو وہیں تک پسند کرتے ہیں جہاں تک کہ وہ الفاظ و معانی دونوں کے ساتھ انصاف کرتا ہے۔

لہ میں اپنے نقادوں اور ارباب علم کی فضیلت کا بدرجہ اولیٰ معترف ہوں لیکن اس مرحلے پر یہ بات کہے بنا نہیں رہ سکتا کہ کس نے (اسلوب ص ۶) متنبی کے متعلق یہ مشہور حکایت قلم بند کی ہے کہ وہ ایران سے واپس وطن آ رہا تھا کہ کوفے کے قریب بنو اسد نے اس پر حملہ کیا۔ وہ پست ہمت ہو کر راہ فرار اختیار کرنے کو تھا کہ اس کے غلام نے کہا "کیا یہ کہا جائے گا کہ تم نے جنگ سے منہ موڑا، تم نے کہ اپنے اشعار میں یہ کہ چکے ہو "گھوڑوں کے خیل مجھے جانتے ہیں اور (بقیہ ص ۶ پر)"

ابن رشیق ترجیح الفاظ و معانی کے باب میں مذکورہ بالا اختلاف رائے بیان کرنے کے بعد لکھتا ہے کہ اکثر کی رائے یہ ہے کہ شاعری میں الفاظ و صناعتِ الفاظ کو معانی پر ترجیح ہے۔ دلیل یہ کہ معانی کے لحاظ سے عالم و عامی سب برابر ہیں۔ خیال سب کے پاس موجود ہوتے ہیں۔ جو چیز ان کو شعریت کا جامہ پہناتی ہے، وہ الفاظ کی جودت بیان کی سلاست، متانت ترکیب و تالیف کی خوبی ہے اور یہ تمام باتیں تعلق رکھتی ہیں الفاظ اور صناعتِ لفظی سے، مثلاً ایک آدمی کسی کی مدح کرنا چاہتا ہے تو وہ جانتا ہے کہ مدح و تحسین کو سخاوت میں ابر و زکھر سے تشبیہ دیتے ہیں۔ جرات و جلاوت میں شمشیر و شیر کہتے ہیں۔ عزم و ارادہ کو سیل و قضا ٹھہراتے ہیں۔ حسن و جمال میں ماہ و خورشید سے جا ملاتے ہیں۔ اس لئے وہ ان معانی میں غلطی نہیں کرتا۔ جو لغزش کرتا ہے الفاظ میں کرتا ہے۔ چنانچہ دیکھ لیجئے کہ شعر کی تنقید ہمیشہ الفاظ کے متعلق ہوتی ہے کہ فلاں لفظ بد نما ہے، وہ بے محل استعمال ہوا ہے، یہ غلط بندھا ہے، الفاظ سے معانی ادا نہیں ہوئے، یہ ترکیب سست ہے، وہ چست۔ اگر شاعر معانی کو رقیق و متین، شیریں و آبدار، مانوس و معلوم الفاظ اور ان و خوش نما تراکیب میں ادا نہیں کر سکتا تو معانی کی کوئی قدر و منزلت نہیں ہوتی۔ ابن رشیق کے اس نظریے پر ہمیں جواب قاطع دیا جاسکتا تھا لیکن نامناسب معلوم ہوتا ہے کہ عبد الرحمن صاحب نے اس پر جو تبصرہ کیا ہے اور اس سے جو برگ و بار نکالے ہیں ان کا مطالعہ بھی کر لیا جائے تاکہ جواب من حیث المجموع جامع و مانع ہو۔ خود رحمان صاحب لکھتے ہیں :

”اس دلیل کا ما حاصل یہی ہے کہ شاعری میں معانی پر الفاظ کو ترجیح حاصل ہے۔ میں کہتا ہوں کہ جب معانی عام ہیں یا خیال موجود تو شاعری غیر از صناعتِ لفظی نہیں پیشک یہ مسلم ہے کہ مقصود کلام ہونے کے لحاظ سے معانی مقدم ہوتے ہیں لیکن معانی کو ہر شخص اپنے کلام کے ذریعے سے ادا کرتا ہے، اس میں کسی کی خصوصیت نہیں۔ مگر شاعران کے طریقہ ادا کو کمالِ صناعت کے درجے تک پہنچاتا ہے اور جب یہ صنعت تمام تر لفظی ہے

(بقیہ حاشیہ ص ۸۲) صحرا کی پہنائی اور رات کا وقت مجھے پہچانتے ہیں، قلم اور کاغذ سے میرا تعلق ایسا ہی ہے جیسا شمشیر و سناں سے ہے۔“ یہ سن کر اس نے باگ موڑی اور دادِ شجاعت دے کر مقتول ہوا۔ یوں شخصیت اور اسلوب ہم آہنگ ہوتے ہیں۔

تو شاعری میں الفاظ کو معانی پر ترجیح ہونی چاہئے۔ ذیل کے اشعار میں معانی کی صنائی نہ پاؤ گے مگر دیکھو گے حسن ادا نے اور حسن الفاظ نے ان کو کس قدر دلکش و دل فریب بنا دیا ہے۔ (عربی شعر میں نے حذف کر دیئے ہیں۔) :

دل فدائے اوشد و جاں نیز ہم	وردم از یارست و درماں نیز ہم
یار ما این دارد و آن نیز ہم	آن کہ مے گویند آن بہتر ز حسن
گفتہ خواهد شد بہ داستان نیز ہم	داستان در پردہ مے گوئی و لے
بلکہ از غوغائے سلطان نیز ہم ؟	عاشق از مفتی نترسد مے بیار
عہد را بشکست و پیمان نیز ہم	یار باز کنوں بقصد جان است
برسوں ہوئے ہیں چاک گریباں کئے ہوئے	پھر وضع احتیاط سے رکنے لگا ہے دم
زلف سیاہ رخ پہ پریشاں کئے ہوئے	مانگے ہے پھر کسی کو لب بام پر ہوس
سر زیر بارِ منتِ درباں کئے ہوئے	پھر جی میں ہے کہ در پہ کسی کے پڑے رہیں
بیٹھے رہیں تصورِ جاناں کئے ہوئے	جی چاہتا ہے پر وہی فرصت کے رات دن
بیٹھے ہیں ہم تہیہ طوفاں کئے ہوئے	غالب ہمیں نہ چھیڑ کہ پھر جوشِ اشک سے
جو کچھ ابنِ الرشیق نے لکھا ہے اور جو تبصرہ رحمان صاحب نے اس پر کیا ہے	
اس کا تجزیہ کرنے سے معلوم ہوگا کہ لفظ و معنی کے سلسلے میں لفظ کو جو ترجیح دی گئی ہے تو	
اس کے دلائل اصلاً دو ہیں :	

(۱) خیال عام ہوتے ہیں عامی سے بھی اور عالم سے بھی۔

(۲) شعر کی تنقید ہمیشہ الفاظ سے متعلق ہوتی ہے۔ اور الفاظ بحیثیت الفاظ شریں

شگوار، سبک اور ناخوشگوار بھی ہو سکتے ہیں۔

جہاں تک پہلی دلیل کا تعلق ہے، اول تو یہ بات ہی سرے سے غلط ہے کہ خیال عام

لے پڑماں نے جو دیوان حافظ کا مستند نسخہ ترتیب دیا ہے، اس میں "این" کے بجائے "آن" ہے۔

لے مے گوید (مے گوئی کے بجائے)

لے یاد باد آن کو بقصد خون ما۔ معلوم نہیں مصرع کی یہ صورت فاضل مصنف نے کس مأخذ سے نقل کی ہے، مجھے اور

کہیں نظر نہیں آئی۔

ہے، یعنی عالم و عامی دونوں کسی موضوع پر ایک ہی خیال تک پہنچ سکتے ہیں۔ ظاہر ہے کہ پڑھا لکھا آدمی عامی سے کہیں زیادہ عروج فکر تک پہنچنے پر قادر ہوتا ہے۔ بے علم آدمی کے ذہن پر اس خیال کی پرچھائیں بھی نہیں پڑ سکتی جو پڑھے لکھے آدمی کے ذہن میں آتا ہے۔ کیا واقعی فاضل مولف یہ سمجھتے ہیں کہ جس طرح عالم تابکاری پر یافن تعمیر کی عظمت پر اپنے فکر و خیال کا اظہار کر سکتا ہے، عامی بھی اسی معیار سے سوچتا ہے؛ کیا علم کی موجودگی اور اس کا فقدان ذہن و فکر کی کار فرمائیوں میں قطعاً موثر نہیں ہوتیں۔ ظاہر ہے کہ اس سوال کا جواب نفی میں ہے۔ پیچیدہ دقیق خیالات جو کائنات کے انتشار کو حسن تالیف میں تبدیل کر دیں اور جو دنیا کے بکھرے ہوئے واردات کو ایک تجربے کی لڑی میں پرو دیں، صرف ان شعراء سے مخصوص ہیں جو طبع رسا کے ساتھ علم بھی رکھتے ہیں۔ تنقید کا منصب بیان کرتے ہوئے ملک الشعراء بہار کے خیالات نقل کئے جا چکے ہیں۔

یہ بات کہ الفاظ، الفاظ کی حیثیت سے خوشگوار، خوش نما، سبک، شیریں یا ناخوشگوار اور مکروہ ہوتے ہیں، ایسا دعویٰ ہے جس کی تردید روزانہ ہم اچھی نثر اور شعر پڑھتے ہوئے ذہناً کرتے رہتے ہیں۔ بات یہ ہے کہ جس طرح موسیقی میں شور ہوتا ہے اور شور معین جو سروں میں تبدیل ہو جاتا ہے، اسی طرح ہمارے ذخیرہ لغات میں الفاظ ہوتے ہیں جو بے معنی ہوتے ہیں یا بامعنی، صوت کے اعتبار سے ضروری ہے کہ جب تک وہ ایک خاص ترتیب سے نہ رکھے جائیں، ان میں آہنگ مطلوبہ پیدا نہ ہو۔ بے معنی الفاظ جو بظاہر سبک بھی معلوم ہوں، فصیح کبھی نہیں کہلائیں گے۔ یہ جو رحمان صاحب نے کہا ہے کہ شاعر حسن ادا سے اور صنعت سے الفاظ کو خوش نما بنا دیتا ہے، غلط محض ہے۔ بیچارے الفاظ تو محض اصوات بامعنی ہیں اور بغیر ایک خاص ترکیب کے ان میں کوئی صوتی توافق پیدا نہیں ہوتا۔ پروفیسر شبلی نے بھی یہ دعویٰ کیا تھا کہ بعض لفظ جو دوسرے لفظوں کے ہم معنی ہیں یا ان کی دوسری صورتیں ہیں، زیادہ فصیح ہوتے ہیں۔ مثال کے طور پر انھوں نے فرمایا تھا کہ 'داسن' کا لفظ 'دامان' سے زیادہ فصیح ہے، غالباً ان کی نظر میں میر کا یہ مصرع ہو گا:

داسن کے چاک اور گریباں کے چاک میں

لیکن ذرا دیر لکھنوی کے ہاں بھی 'داسن' دیکھئے :

گوہر اشک سے لبریز ہے سارا دامن آج کل دامن دولت ہے ہمارا دامن  
یہاں دامن دوسرے الفاظ کے ساتھ مل کر اس طرح بیٹھا ہے کہ اس کی صوت درگوش پہ  
دستک دیتی ہے اور کانوں کے ذریعے فوراً دل میں اتر جاتی ہے، لیکن اس کے مقابلے  
میں غالب کا یہ شعر دیکھیے :

پھر بھر رہا ہوں خامہ ترگاں بخون دل ساز چمن طرازی داماں کئے ہوئے  
یہاں چمن طرازی کے لئے وسعت اور پہنائی کی ضرورت تھی اس لئے داماں کا لفظ جس  
میں الف کشیدہ وسعت کا تاثر پیدا کرتا ہے، نہایت ہی موزوں ہے۔ اسی طرح غالب کے  
اس شعر میں :

سنہلنے دے مجھے اے ناامیدی کیا قیامت ہے

کہ داماں خیال یار چھوٹا جائے ہے مجھ سے  
بھی 'داماں' کا لفظ نہایت موزوں واقع ہوا ہے کہ خیال اور یار کے الف ہائے کشیدہ  
کے ساتھ مل کر یہ تاثر پیدا کرتا ہے کہ کوئی چیز ہے جسے شاعر چھپونے کی کوشش کر رہا ہے اور  
وہ دور ہوتی چلی جا رہی ہے۔ یہاں اگر کسی طرح 'داماں' کی جگہ 'دامن' کا لفظ آئے تو  
وہ مطلوبہ تاثر بالکل پیدا نہیں کرے گا۔ 'تراشنا' یا 'تراش کرنا' ایسے الفاظ میں سے نہیں  
جنہیں خاص طور پر صوتی اعتبار سے خوشگوار کہا جائے لیکن فیضی کے ان اشعار میں کلمہ  
'تراش' جس طرح استعمال ہوا ہے، اس کا رنگ دیکھیے :

امروز نہ شاعر حکیم دانندہ حادث و قديم  
بانگ قلمم دریں شب تار بس معنی خفته کردہ بيدار  
آنم کہ ز سحر کاری ژرف از شعلہ تراش کردہ ام حوت

فردوسی 'یل' کا کلمہ کہ بہادر کے معنی میں استعمال ہوتا ہے، اس طرح لفظوں کی ترتیب میں  
بٹھاتا ہے کہ تحقیر کے معنی دینے لگتا ہے :

منم کردہ ام رستم داستاں وگر نہ یلے بود در سیستاں

اس قسم کی بیسیوں مثالیں دی جاسکتی ہیں۔ مراد یہ ہے کہ مقصود اظہار معانی ہے اور الفاظ  
اس کا وسیلہ ہیں۔ دونوں ایک تصویر کے دو رخ ہیں۔ ایک تھیلی کے چٹے بٹے ہیں۔ ایک

## مترادفات اور مرادفات

ایک بات اور یہاں صراحت سے کہہ دینی چاہئے کہ یہ دعویٰ کرنا کہ کسی شاعر نے (اسی زبان میں) ایک لفظ کی جگہ دوسرا ہم معنی لیکن زیادہ موثر لفظ رکھ دیا ہے، غلط مرتکب ہے۔ لغت کا ذخیرہ الفاظ بہت محدود ہے اور ذہن انسانی کی پرواز بے کراں، اس لئے لغت یہ تو کر سکتی ہے اور کرتی ہے کہ ایک کلمے کے کئی سلسلہ معانی متعین کر دے لیکن یہ نہیں کر سکتی کہ ایک ہی معنی کے لئے دو لفظ مہیا کر دے۔ جہاں ایسا اشتباہ ہوگا وہاں الفاظ مترادف ہوں گے، مرادف نہ ہوں گے۔ مرادف ہے کہ معانی میں قریب تر تو ہوں گے لیکن کوئی دلالت ضرور مختلف ہوگی۔ مثال کے طور پر گھوڑے کے لئے اردو، فارسی اور عربی میں بہت لفظ ہیں، لیکن ہر لفظ مختلف معنی دیتا ہے (ایک ہی زبان میں ہم معنی لفظ نہیں گے) مثلاً گھوڑا، پھیرا، چٹکبرہ، رخس، توسن، اسپ، اشقر۔ اسی طرح اونٹ کی قسموں کے اعتبار سے عربی میں بے شمار ذخیرہ الفاظ ہیں۔ مترادف الفاظ پر غور نہ کرنے کا نتیجہ یہ ہوتا ہے کہ اچھے خاصے پڑھے لکھے آدمی بھی صاف شفاف، کہتے ہیں اور ان میں امتیاز نہیں کرتے، درآں حال کہ شفاف میں ضروری ہے کہ چیز کے آریار نظر آئے، صاف میں یہ لازم نہیں۔ اسی طرح تکلف، اور تکلیف، کے نازک فرق پر غور کر لیجئے۔ بہر حال یہ موضوع ہی اور ہے۔ میں کہنے یہ چلا تھا کہ صاحب مرآة الشعر کی دونوں دلیلیں غلط ہیں اور ان کی غلطی خاصی مدت ہوئی واضح ہو چکی ہے، اس کے باوجود نقاد اپنے آپ کو دہراتے رہتے ہیں (تاریخ کی طرح) تو مناسب خیال کیا گیا کہ یہ سلسلہ بھی طے کر دینے کی کوشش کی جائے۔

## جدتِ ادا

صاحب مرآة الشعر نے ایک اور بات کہی ہے؛ جدت ادا کہنے کو ایک بات ہے مگر دیکھئے تو حسن ادا کے بعد شعر و شاعری کی وہی ساری کائنات ہے... نگاہِ فیتیش کہتی ہے کہ جدت ادا کی باہم نیرنگی کی دو صورتیں ہیں: اول، اپنے یا پرانے باندھے ہوئے مضمون کو

نئے انداز سے باندھا، دوسرے ادا کے معنی کہ عام، پامال و فرسودہ راستے کو چھوڑ کر نیا راستہ نکالنا۔ انہوں نے حافظ اور نظیری کے ان دو شعروں کا مقابلہ کیا ہے اور اگرچہ صراحت سے بات نہیں کی لیکن سیاق و سباق سے معلوم ہوتا ہے کہ وہ جدت ادا کے حافظ کے شعر کو بلند پایہ سمجھتے ہیں:

در پس آئینہ طوطی صفتم داشتہ اند

حافظ:

آنچه استاد ازل گفت ہم می گویم

قلم در اختیار دست من چون نقش موہوم

گرم فرزانه می دارد، گرم دیوانہ می سازد

نظیری

ان شعروں میں تو تقابل کا کوئی پہلو ہی نہیں۔ بے شک جبر کا مضمون مشترک ہے لیکن نظیری کا دیدانت کے خیال کو مضمون میں لے لینا کہ میں ایک نقش موہوم ہوں، مضمون کی صورت ہی بدل دیتا ہے۔ پھر فرزانگی اور دیوانگی کی صورتوں میں ایک مشابہت نظر آنے لگتی ہے کہ دونوں امور اختیاری نہیں ہیں۔ دیوانہ معذور ہے اور فرزانہ مجبور۔ اسی طرح حافظ اور غالب کو ٹکرا دیا ہے:

آن شد کہ بار منت ملاح بردے

حافظ:

گوہر چو دست داد بدریا چہ حاجت است

سفینہ جب کہ کنارے پہ آگنا غالب

غالب:

خدا سے کیا ستم و جور نا خدا کئے

دوسرے مصرع میں غالب نے دنیا سے جو سمجھوتہ کرنے کی روش خاص بتائی ہے، وہ اسی کا حصہ ہے اور حافظ کے شعر پر اس کا سایہ بھی نہیں پڑا۔ غالب نے کائنات کے توازن کو ایک اور شعر میں نہایت موثر طریقے پر قلم بند کیا ہے:

سخن کیا کہہ نہیں سکتے کہ جریا ہوں جو اہر کے

جگر کیا ہم نہیں رکھتے کہ کھودیں جا کے معدن کو

اس صورت کو کہ معافی بالکل عام اور پامال ہیں مگر جدت ادا نے نیا لباس پہنا کر نیا بنا دیا ہے، وہ یوں ثابت کرتے ہیں کہ غالب کے ان شعروں کے مضامین کو پامال و فرسودہ اور

عامیاز گردانتے ہیں :

اور بازار سے لے آئے اگر ٹوٹ گیا ساغرجم سے مراجام سفال اچھا ہے

اب جفا سے بھی ہیں محروم ہم اللہ اللہ

اس قدر دشمنِ ارباب وفا ہو جانا

مشکل یہ ہے کہ فاضل مصنف یہ تمام باتیں کہہ کر جدت ادا کی ایک نئی تعریف پیش کرتے

ہیں اور کہتے ہیں کہ اس کے تین اصول ہیں :

۱۔ سادگی میں بانگین نکالنا۔

۲۔ تشبیہ و استعارہ یا استعارہ در استعارہ سے روپ بدلنا۔

۳۔ کسی لفظی و معنوی اور عرفی و اصطلاحی مناسبت سے کوئی نکتہ پیدا کرنا۔۔۔۔۔ جدت

ادا اور معنی آفرینی دونوں ایک ہی چیز ہیں۔۔۔ چنانچہ غالب کہتے ہیں :

آتے ہیں غیب سے یہ مضاہیں خیال میں غالب صریحاً خامہ نوائے سروش ہے

اب بتائیے ان باتوں کا کیا جواب دیا جائے۔ انھوں نے اپنا موقف ہی بدل لیا۔ اور

غالباً غور کرنے سے خود ان پر واضح ہو گیا ہو گا کہ جدت ادا ایک مبہم ترکیب ہے جس کے حسبِ  
منشا معنی بھی نکالے جاسکتے ہیں۔

## حسن ادا

اسی طرح وہ حسن ادا کے متعلق لکھتے ہیں :

”کہنے کو دو لفظ ہیں اور آدھی سی بات مگر حق یہ ہے کہ ادا نہیں تو حسن بھی کچھ نہیں۔

ذصباحت میں صلاوت ہے، نہ ملامت میں نمک۔۔۔ حسن ادا کا کیا کہنا ہے، حسن معنی کے ساتھ  
جمع ہو جائے تو پھر حسن بالائے حسن ہے“

یہ فقرہ فاضل مصنف کے موقف کی تردید خود کرتا ہے کیوں کہ وہ فرماتے ہیں کہ حسن

معنی کے ساتھ جمع ہو تو حسن بالائے حسن ہوتا ہے معلوم ہوا کہ بات وہ ہے کہ امتزاج لفظ

و معنی، مطابقت مغز و پیکر جب تک موجود نہ ہوں، تب تک اسلوب وجود میں نہیں آتا۔ یہی وجہ



ہے کہ معانی و بیان کے ماہروں نے صاف کہہ دیا ہے کہ فصاحت کے وصف کے ساتھ بلاغت جمع ہو تو انشاء پر دازی معراج کمال تک پہنچتی ہے۔

”صرف یہی نہیں مصنف نے خود حسن ادا کا ذکر کرتے ہوئے لکھا ہے کہ لفظ و معنی کا حسن اعتباری ہے... ایک ہی لفظ کو دیکھئے، وہ کہیں خوش بنا ہوتا ہے، کہیں بد بنا، معنی ایک ہوتے ہیں۔“

اس دو سطروں کے جملے میں کتنی غلط فہمیاں اور غلط ادائیاں شامل ہیں۔ اس بات سے مفصل بحث کی جا چکی ہے کہ کسی زبان میں مرادفات کا وجود نہیں ہوتا، مترادفات کا وجود ہوتا ہے۔ اگر مصنف یہ کہنا چاہتے ہیں کہ کسی دوسری زبان کا ہم معنی لفظ استعمال کرنے سے حسن ادا میں اضافہ ہو جاتا ہے تو بھی بالبدلت غلط ہے۔ ایک ہی ہم معنی لفظ (دو زبانوں میں سے) صرف ایک ہی دلالت پیدا کرے گا اور ایک ہی معنی کے ابلاغ پر قادر ہوگا۔ بات یہ ہے کہ الفاظ کو ایک علیحدہ زندگی عطا کرنا (معانی سے قطع نظر اور کسی سلسلہ خیال میں ان کی ترتیب سے بے پروا ہو کر) شدید قسم کی غلط فہمی اور گمراہی ہے۔ اگر ایک ہی زبان میں مترادف الفاظ، جنہیں فاضل مصنف ہم معنی سمجھتے ہیں، برتے جائیں گے تو شعر کا مفہوم دلالت اور معنوی پر چھائیں کی وجہ سے بدل جائے گا کیوں کہ لفظ کے معانی جدا ہوں گے۔ مولانا عبدالرحمن یہ سمجھتے ہیں کہ ایک ہی مضمون وہ ہے جس میں کوئی بنیادی بات مشترک ہو۔ دراصل جس چیز کو وہ حسن ادا کہتے ہیں وہ مصنف یا شاعر یا فن کار کا زاویہ نظر یا اسلوب ہے حقیقت کا ادراک نہایت مشکل ہے کسی ایک جسمانی چیز کو لے لیجئے۔ مثلاً ساغر، سبو، ماہ دیکھنے والا ان کو صرف ایک زاویہ نظر سے دیکھ سکتا ہے۔ ان کی کلی حقیقت اس کی نگاہ سے پوشیدہ رہتی ہے نفسیات کے معمولی طالب علموں سے بھی یہ بات مخفی نہیں کہ زاویہ نظر سے مفہوم بدل جاتا ہے، ساغر کسی شخص کو اپنی کمال صورت میں کبھی نہیں دکھائی دے گا۔ اس کی تمام صفات فن کار پر روشن ہوں گی۔ پھر اس کے مقابلے میں ذہنی واردات اور قلبی تاثرات کا اندازہ کر لیجئے کہ ان کی پیچیدگی اور ان کا پہلو دار ہونا مسلم ہے۔ حقیقت ایک ترشے ہوئے ہیرے کی طرح ہے جس پر روشنی کی چھوٹ دیکھنے والے کے زاویہ نظر کے مطابق اس کی صورت بدل دیتی ہے۔ معانی اسی طرح ترشے

ہوتے ہیرے ہیں۔ ان کو آپ ذرا زاویہ نظر سے بدل کر دیکھیں تو معانی بدل جائیں گے یہی وجہ ہے کہ شعرا نے بظاہر کلمے مضاہین کو قلم بند کیا ہے لیکن دراصل بڑے فن کاروں نے زاویہ نظر...! حصہ ہی سہی بدل کر معنی کی صورت تبدیل کر دی ہے۔ طبیعیات میں آپ بیک وقت کسی چیز کے تینوں ابعاد اور اب تو چوتھا بھی شامل ہو گیا یعنی زمان مکان تسلسل یا تسلسل زمان مکانی (Time place-continous) یہ بدلا ہوا زاویہ نظر دراصل مولانا عبدالرحمن کی نظر میں حسن ادا بن جاتا ہے، یعنی معانی کا اشتراک قائم رہتا ہے لیکن الفاظ کے تبدیل ہونے سے جدت ادا پیدا ہوتی ہے۔ یہ نفسیاتی طور پر ممکن ہی نہیں کہ آپ شعر میں لفظ بدل دیں اور اس کی دلائلوں میں بعض اوقات زمین آسمان کا فرق نہ پڑ جائے خصوصاً جب اعلیٰ درجے کے فن کاران وادعات کی بات کرتے ہوں جو متنوع، پیچیدہ اور دور رس (معانی کے اعتبار سے) ہوتی ہیں۔ اس سے پہلے ایک شعر نقل کیا جا چکا ہے جس میں ایک لفظ کے فرق سے معانی کی دلائلوں نے ایک صورت ہی دوسری اختیار کی ہے۔ ایک صورت تھی :

کسی کو آنی ہنسی جو ہمدم تو منہ پہ ڈالا جیسا سے آ پخل  
عجب طرح کا یہ خواب دیکھا کہ میری نیندیں اچٹ گئی ہیں  
دوسری صورت میں جذبات کی وسعت اور آفاقیت دیکھئے :

کسی کو آنی ہنسی جو ہمدم تو منہ پہ ڈالا الٹ کے آ پخل  
عجب طرح کا یہ خواب دیکھا کہ میری نیندیں اچٹ گئی ہیں

استادانِ فن نے جو اصلاحیں دی ہیں، ان میں بعض اوقات صرف ایک لفظ بدلا ہے اور اسی سے دلائلوں میں تغیر اور معانی میں بین فرق پیدا ہو گیا ہے۔

حالی کا شعر ہے :

عمر شاید نہ کرے آج وفا      سامنا ہے شب تنہائی کا  
غائب نے دوسرے مصرع کو یوں بنا دیا :

کاٹنا ہے شب تنہائی کا

اب عمر کاٹنے، شب تنہائی کاٹنے کی مشابہت اور کاٹنے میں جو پہاڑ کاٹنے کی صورت ہے، اس کا رنگ کس طرح نمایاں ہوا ہے۔

معلوم نہیں کس استاد نے اس شعر کو یوں بدلا ہے :  
 غضب میں تری شوخیاں اے فلک کلیجہ گل نیلوفر ہو گیا  
 دوسری شکل دیکھئے :

غضب بیت تری چٹکیاں اے فلک کلیجہ گل نیلوفر ہو گیا  
 دونوں اشعار کے معانی میں جو تغیر پیدا ہوا ہے ، وہ اربابِ نظر سے مخفی نہ ہو گا۔  
 مولانا عبدالرحمان نے ذوق کے اس شعر سے (شاید اس بنا پر کہ غالب نے بہت سانس

کی تھی) :

اب تو گھبرا کے یہ کہتے ہیں کہ مرجائیں گے

مر کے بھی چین نہ پایا تو کدھر جائیں گے

محض مرنے کے موضوع کو وجہ اشتراک بنا کر غالب کے اشعار کو ہلکے پیمانے کا ٹھہرایا انھوں  
 نے غالب کے کچھ اشعار اچھے کہہ کر بھی نقل کئے ہیں لیکن موت پر غالب کے اشعار بہت معنی خیز ہیں  
 اور اس نے اس کی حقیقت کو مختلف زاویوں سے دیکھ کر بہت دور کی دلائیں نمایاں کی ہیں :

زردادی کا تفرقہ یک بار مٹ گیا تم کیا گئے کہ ہم یہ قیامت گزر گئی

جاتے ہوئے کہتے ہو قیامت کو ملیں گے کیا خوب ، قیامت کا ہے گویا کوئی دن اور

ابر روتا ہے کہ بزمِ طرب آمادہ کرو

برق ہنستی ہے کہ فرصت کوئی دم ہے ہم کو

وہ زندہ ہم ہیں کہ ہیں روشناسِ خلق اے خضر

نہ تم کہ چور بنے عمر جاوداں کے لئے

اپنی گلی میں دفن نہ کر مجھ کو بعدِ قتل

میرے پتے سے خلق کو کیوں تیرا گھر ملے

مرتے ہیں آرزو میں مرنے کی موت آتی ہے پر نہیں آتی

جان دی ، دی ہوئی اسی کی کتھی حق تو یہ ہے کہ حق ادا نہ ہوا

حیات بعد المات :

ناکردہ گناہوں کی بھی حسرت کی ملے داد یارب اگر ان کردہ گناہوں کی سزا ہے

ان تمام اشعار میں بنیادی موضوع موت ہے لیکن زاویہ نظر کے بدلنے نے عجب عجب معانی کی نیرنگی پیدا کی ہے کہ بیان میں نہیں آتی۔ یہ جدتِ ادا نہیں، یہ زاویہ نگاہ کا فرق ہے، یہ شخصیت اور اسلوب کی بہار ہے۔

مجاز، تشبیہ، استعارہ، مبالغہ اور ابداع معانی کے متعلق مولانا کے خیالات نادر اور خیال افروز ہیں، ان کا ذکر اپنے مقام پر آئے گا۔

---

## اسلوب کی صفات

(فکرے)

(۱) سادگی (۲) قطعیت (۳) اختصار

### ۱۔ سادگی

شاعر یا فن کار خصوصاً نثر نگار کے ہاں جو فکری عنصر ہوتا ہے وہ جذبے میں اس شدت سے نہیں سمویا جاتا جس طرح شعر میں ہوتا ہے۔  
لوکس کے الفاظ میں کچھ تصرف کر کے یوں کہا جاسکتا ہے کہ فن کار اپنے قارئین سے خوش اخلاقی سے پیش آتا ہے۔ یہ بات مناسب نہیں کہ اگر بات معمولی اور سیدھی سادھی ہو تو اس کے لئے الفاظ منعلق اور تراکیب پیچیدہ استعمال کی جائیں۔ یوں تحریر میں سادگی پیدا ہوتی ہے۔ یہ سبھی کچھ خلقی ہی کی دلیل ہے کہ فن کار ان کو خواہ مخواہ ایک معمہ بنا پارہ یا غزل یا غزل کا کوئی شعر دے دے اور یوں ان کے وقت کے ضیاع کا باعث ہے۔ یہی وجہ ہے کہ وہ قطعیت کا خیال رکھتا ہے۔ یہ سبھی موزوں نہیں کہ فن کار اپنے قارئین کا وقت یوں ہی ضائع کرے، درآں حال کہ وہ اپنی بات اس طرح کہہ سکتا ہو کہ اختصار ملحوظ رہے۔ یوں صفت اختصار پیدا ہوتی ہے۔

اختصار کا بیان تو مشکل نہیں، سادگی اور قطعیت میں فرق کرنا ضروری ہے۔ بات یہ ہے کہ جہاں بنیادی محرک یا فکر کا وہ پہلو جو بنائے ادب بنتا ہے، سادہ ہوتا ہے اور اس میں

کسی قسم کی پیچیدگی نہیں ہوتی تو سادگی (جسے سلاست اور صفائی بھی کہا جاسکتا ہے) پیدا ہوتی ہے۔ یہاں الفاظ بھی معانی کے لوازم کے پہلو بہ پہلو سادہ ہوتے ہیں اور مطلب بالکل واضح ہوتا ہے۔

اردو شنگاروں میں غالب کے بعض خطوط اور حالی کی نثر کے بعض حصے، سرسید کے مضامین اور مکاتیب (جو فقہی مسائل کے متعلق نہیں) سادگی کی نہایت اچھی مثالیں ہیں۔ شعرا میں ذرا بات الجھ جاتی ہے کہ وہاں فکری عنصر میں جذبے کا پہلو شدید ہوتا ہے شعر کا لہجہ اور کسی خاص لفظ پر زور دینے سے یا کسی جگہ استفہام سے ایسے معانی پیدا ہوتے ہیں جو سادہ الفاظ کے باوجود سادہ نہیں ہوتے۔ تو شعر کے متعلق ہم یہ تو کہہ سکتے ہیں کہ جہاں مضمون سادہ ہوگا، اچھانن کار الفاظ بھی مناسب فکر لائے گا لیکن اس کا الٹ ضروری نہیں یعنی الفاظ سادہ سے معانی سادہ کا پیدا ہونا ضروری نہیں۔ جیسا کہ میں عرض کر چکا ہوں، یہ بات خاص طور پر شاعری میں نظر آتی ہے۔ تیسرا اور غالب اس فن کاری اور کمال صنعت گری کے محرم اسرار اور راز دار ہیں۔ چنانچہ غالب ہی کے کچھ اشعار پر غور فرمائیے۔ یہ غزل مین پین سے ایم۔ اے۔ تک پڑھتا آیا ہوں لیکن افسوس ہے کسی کے ہاں اس کے اسرار رموز کی دنیا مجھ پر منکشف نہ ہوئی۔ ۱۹۲۴ء میں جب جموں میں ایک آل انڈیا قسم کا مشاعرہ قرار پایا تو معلوم ہوا کہ رام رچپال سنگھ شیدا دہلوی صدارت فرمائیں گے۔ بڑا ”صفت اور رزم پیمیا“ قسم کا مشاعرہ تھا۔ یو۔ پی۔ سے سیماب، ساغر اور ان کے کچھ سخن فہم اور کچھ داد دینے والے دوست تشریف فرما تھے۔ پنجاب سے مولانا تاجور، پروفیسر (اس وقت ایم۔ اے۔ کے آخری سال میں تھے غالباً) محمد دین تاثیر، اصغر حسین نظیر، اختر شیرانی، اکبر، ہری چند اختر، حفیظ جالندھری اور الشریار خاں جوگی جو داغ کے ارشد تلامذہ میں سے تھے اور ذرا مجذوبیت کی طرف مایل تھے، موجود تھے۔ محمد عمر نور الہی صاحب کا انتظام تھا۔ سردیوں کے دن تھے۔ رات مشکل سے کٹی لیکن بہر حال کٹ گئی۔ دوسرے دن مشاعرے میں غالباً طرح ایک تو تھی ”فرزانہ چاہئے۔ دیوانہ چاہئے“ اور دوسری ”نیند کیوں رات بھر نہیں آتی“ پہلی طرح میں مجھی حفیظ، تاثیر اور لے میری اطلاع یہی ہے لیکن صاحب نمنانہ جاوید (جلد دوم) ۱۹۱۱ء انہیں آغا شاعر قزلباش لکھنوی کا شاگرد بتاتے ہیں۔ ظاہر ہے ان کی رائے کو میری رائے پر ترجیح حاصل ہے، لیکن لاہور میں داغ سے ان کی شاگردی کے افسانے عام تھے۔

معاصر شعرا نے اچھی غزلیں پڑھیں۔ حفیظ کا یہ شعر (مجھے یوں ہی یاد ہے) وہیں سنا:  
 رند سیاہ مست سیاہ کارہی سہی اے شیخ گفتگو تو شریفانہ چاہے  
 اور تاثیر کا یہ خیال افروز نتیجہ فکر بھی وہیں کان میں پڑا:  
 ان دادی جنوں کے وہ ریچ راتے دیوانگی کو بھی کوئی فرزانہ چاہے  
 سیماب صاحب نے یہ شعر پڑھ کر شمع کی لوکچہ اور تیز کر دی:  
 اے دل یہ کھلی رات یہ تسکین کائنات دیوانگی کو بھی کوئی فرزانہ چاہے  
 دوسری طرح میں اور تو کسی کو حوصلہ نہ ہوا، صرف اللہ یار خاں جوگی (جی) نے غزل پڑھی۔ مقطع  
 تھا:

کیا طبیعت ہے میری جوگی جی بن پئے رنگ پر نہیں آتی  
 بہت داد سمیٹی انھوں نے۔ اور کچھ کہنے کو کہا گیا تو انھوں نے ایک غزل پڑھی جس کے دو شعر  
 ابھی تک یاد ہیں:

ہنسی ہنسی میں نہ بریا فساد ہو کوئی کہو عدد سے زباں کو سنبھال کر بیٹھے  
 گذرتے بچ کے ہیں جوگی سے، ہے خیال انھیں گدائے حسن ہے شاید سوال کر بیٹھے  
 مشاعرے کے اختتام پر شیدا صاحب نے غزل پڑھی جس کا ایک شعر کہ قول بالموجب کی نہایت  
 خوبصورت مثال، لہجے میں دوسرے مصرعے کا ایک ٹکڑا کچکچا کے پڑھا جاتا ہے:

کہا بیمارِ فرقت جاں بلب ہے تم اگر سمجھو  
 کہا سمجھیں گے اور تم دیکھنا کیسا سمجھتے ہیں

یہ تمہید اس لئے باندھی گئی کہ عرض کروں کہ شام کو شیدا صاحب نے یہ دیکھ کر کہ پنجاب  
 سے پڑھے لکھے آدمیوں کا خاصا اچھا گروہ آیا ہے، یہ بات چھٹی دی کہ غالب کے کلام میں جہاں  
 الفاظ سادہ ہیں وہاں معانی اکثر پیچیدہ ہیں۔ یہ کہہ کر انھوں نے غالب کی یہ پوری غزل  
 پڑھی:

کوئی امید بر نہیں آتی کوئی صورت نظر نہیں آتی  
 اور پھر سب سے اس کے اشعار کے معانی دریافت کئے۔ یار لوگوں نے، خاص کرتا شیر نے  
 بہت زور مارا لیکن بات نہ بنی۔ آخر انھی سے کہا گیا کہ آپ ہی کچھ ارشاد فرمائیں۔ انھوں نے

کہا کہ صاحبو! تم نے غالب کو چاروں جہت فلسفی بنا دیا ہے اور یہ بات بالکل بھول گئے ہو کہ وہ اہل زبان میں شامل ہی نہیں بلکہ اس اتلیم زبان میں اس کا سکہ چلتا ہے اور ساتھ ہی زبان دان بھی ہے کہ اس نے اردو قواعد، معانی، بیان، نحو کے ذریعے تحصیل کی ہے۔ آپ غالب کی حیثیت بالکل فراموش کر جاتے ہیں اور اس کے سادہ الفاظ سے یا تو کوئی فلسفیانہ مطلب نکالتے ہیں یا اس کے لہجے پر غور کئے بغیر اور توقیف کئے بغیر (Punctuation) کے سلسلوں پر فکر کئے بغیر آگے نکل جاتے ہیں۔ میرے پاس نظم طباطبائی کی شرح تھی اور ان دنوں اسے حرز جان بنا کر ہمیشہ اپنے ساتھ رکھتا تھا۔ معلوم ہوا کہ وہ بھی ایک دو اشعار کے مطلب سے کلیتاً آگاہ نہیں۔ بہر حال شیدا صاحب نے بات تو پھیلا کر کی لیکن میرا موضوع دوسرا ہے اس لئے بہ غایت اختصار اشارات میں بات کرتا ہوں:

کوئی امید بر نہیں آتی کوئی صورت نظر نہیں آتی

شیدا صاحب کا ارشاد تھا کہ دوسرا مصرع اگر محض پہلے مصرعے کی تکرار ہے تو یہ غالب کے مرتبے سے بہت فروتر ہے۔ ان کا خیال تھا کہ امید بر آنا تو کجا، کہیں کوئی اچھی صورت بھی تو نظر نہیں آتی کہ دل ذرا بہل ہی جائے۔

موت کا ایک دن معین ہے نیند کیوں رات بھر نہیں آتی

یعنی سنا تھا کہ موت ایک روز معین کو آئے گی، خیر یہ ٹھیک ہے، نیند کو کیا ہو گیا، اسے تو ہر رات آنا چاہئے، یہ کوئی موت ہے کہ بس ایک ہی دن آئے گی۔

زخم دل کو نظر نہیں آتا بوجہی اے چارہ گر نہیں آتی

ارشاد فرمایا کہ استعارے میں بات کی ہے کہ اے چارہ گر اگر بظاہر عاشقی کے آثار تجھے نمایاں نہیں معلوم ہوتے تو یہ بھی نہیں ظاہر ہوتا کہ ان کا کسی سے جی لگ گیا ہے۔

کیوں نہ چیخوں کہ یاد کرتے ہیں میری آواز گر نہیں آتی

یعنی میری خاموشی پر جب وہ میرے متعلق پوچھتے ہیں تو میرا جی چاہتا ہے کہ گاہ گاہ چیختا رہا کرے کہ ان کو محفل میں میری موجودگی کی خبر رہے۔

آگے آتی تھی حال دل پہ ہنسی اب کسی بات پر نہیں آتی

یعنی پہلے جنوں کا یہ مقام تھا کہ اپنے حال دل پہ ہنس لیتے تھے، اب یہ حالت ہے کہ ہنسنے کے



لئے کسی بات یا وجہ کی ضرورت نہیں، یوں ہی بیٹھے بیٹھے ہنسنے لگ جاتا ہوں۔  
 جانتا ہوں ثواب طاعت و زہد پر طبیعت ادھر نہیں آتی  
 شعر صاف ہے۔

ہے کچھ ایسی ہی بات جو چپ ہوں ورنہ کیا بات کر نہیں آتی  
 یعنی رسوائی محبوب کا خدشہ ہے۔

ہم وہاں ہیں جہاں سے ہم کو بھی کچھ ہماری خبر نہیں آتی  
 اس شعر پر بہت قیل و قال رہی اور آخر شیدا صاحب نے بعض لوگوں کا یہ موقف تسلیم کیا کہ  
 شاعر کی شخصیت دو لخت ہو گئی ہے اور ایک حصہ کوئے یار میں ہے، ایک مصروف غم روزگار ہے اس  
 لئے ایک کو دوسرے کی خبر نہیں۔ دیوانگی کی ایک قسم ہے

مرتے ہیں آرزو میں مرنے کی موت آتی ہے پر نہیں آتی  
 واضح ہے اور طباطبائی نے بھی صراحت سے مطلب بیان کیا ہے۔

کعبے کس منہ سے جاؤ گے غالب شرم تم کو مگر نہیں آتی  
 یہاں بھی نظم طباطبائی نے دھوکا کھایا؛ رسول پاکؐ نے منافقین کے طریقے کو دیکھ کر ہاتھ کھول  
 کر نماز پڑھوائی تھی کہ آستینوں میں جو بد نہادوں نے بت چھپا کے رکھے تھے وہ گر پڑے۔  
 غالب کو تنبیہ ہے کہ تو جہاں جا رہا ہے وہاں تو آستین میں بت لے جانے کی بھی مناہی تھی۔  
 تو دل کی بساط پر ایک بت کو خدا بنا کر کعبے جا رہا ہے۔ سبحان اللہ!

لو کس تصریح کرتا ہے کہ سادگی (وہ Clarity) کا کلمہ استعمال کرتا ہے لیکن میں نے  
 اس کے لئے قطعیت کا کلمہ تجویز کیا ہے) اس لئے ضروری ہے کہ زبان کا مقصد اصلی و بنیادی  
 ابلاغ ہے کہ آپ اپنے خیالات و افکار و جذبات دوسروں تک منتقل کر سکیں۔ اگر اس میں کامیابی  
 نہ ہوئی تو تخلیق ادب کا منصب ہی فوت ہو گیا۔ بعض شعرا رپبلک کے سامنے بہ آواز بلند شعر  
 پڑھتے ہیں لیکن وہ بھی قارئین کے ایک حلقے تک پہنچنا چاہتے ہیں۔ مبتدی فن کار نثر میں  
 ایک فقرے کا آغاز کرتے ہیں اور پھر اپنے ذہن میں اپنے مفہوم کی تمام دلالوں سے  
 واقف ہونے کے باعث فقرے پر فقرے لکھتے چلے جاتے ہیں کہ ان کی اصل بات محدود  
 ہو جائے اور صفت سے متصف ہو کر اصل کی بنیادی صفت سے معزاً ہو جائے۔ اس کے

خیال میں طویل فقرے تو شاید وقار تحریر سے متصف ہوں لیکن ایک طویل پارہ (para - graph) طبیعت کے لئے بوجھ بن جاتا ہے۔ ظاہر ہے کہ نثر کی سادگی اور شعر کی سادگی جدا نوعیت کی ہوتی ہے۔ البتہ تشبیہ و استعارہ کے استعمال میں فن کار اپنے مطلب کی توضیح بھی کر لیتا ہے اور اسے ایک خاص قسم کی متین خوبصورتی بھی عطا کرتا ہے۔

آزاد نے 'دربار اکبری' کی ابتدا جس طرح کی ہے وہ سادگی کے شائقین کے لئے قابل غور ہے۔ ذرا پارہ بندی اور فقرہ سازی کا جوہر دیکھئے اور شعر کے مقابلے میں تشبیہ و استعارہ کی بہار پر غور کیجئے، تب معلوم ہوگا کہ یہ نثر نگار کس پایے کا آدمی ہے:

"امیر تیمور نے ہندوستان کو زور و شمشیر سے فتح کیا، مگر وہ ایک بادل تھا کہ گر جا برسا اور دیکھتے دیکھتے کھل گیا۔ بابر اس کا پوتا چوتھی پشت میں ہوتا تھا، سو اسو برس کے بعد آیا۔ اس نے سلطنت کی داغ بیل ڈالی تھی کہ اسی رستے ملک عدم کو روانہ ہوا۔ یہاں اس کے بیٹے نے قصر سلطنت کی بنیاد کھودی اور کچھ اینٹیں بھی رکھیں مگر شیر شاہ کے اقبال نے اسے دم نہ لینے دیا۔ آخر عمر میں اس کی طرف پھر ہوئے اقبال کا جھونکا آیا تو عمر نے وفانہ کی۔ یہاں تک کہ ۹۶۳ھ میں یہ با اقبال بیٹا تخت نشین ہوا۔ تیرہ برس کے لڑکے کی کیا بساط۔ مگر خدا کی قدرت دیکھو، اس نے سلطنت کی عمارت کو انتہائے بلندی تک پہنچا دیا اور بنیاد کو ایسا استوار کیا کہ پشتوں تک جنبش نہ ہوئی۔ وہ لکھنا پڑھنا نہ جانتا تھا، پھر بھی اپنی نیک نامی کے کناپے ایسے قلم سے لکھ گیا ہے کہ دن رات کی آمد و رفت اور فلک کی گردشیں انھیں گھس گھس کر مٹاتی رہیں مگر وہ جتنا گھستے ہیں اتنا ہی چمکتے ہیں۔ اگر جانشین بھی اسی راستے پر چلتے تو ہندوستان کے رنگارنگ فرقوں کو دریائے محبت پر ایک گھاٹ پانی پلا دیتے بلکہ اس کے آئین ملک، ملک کے لئے آئینہ ہوتے" لے

## ۲۔ قطعیت

سادگی کے مقابلے میں قطعیت اسلوب کی وہ صفت خاص ہے جس میں فکر کے برشتے پیچیدہ اور جذبے کے پہلو دقیق ہوتے ہیں۔ ان کی آمیزش طبعاً ایسے الفاظ کا تقاضا کرتی

لے دربار اکبری، آزاد، ۱۹۱۰ء

ہے جو چاہے منعلق اور پیچیدہ ہوں، لیکن وضاحتِ مطلب کے اعتبار سے وہ کسی طرح سادگی سے کم نہ ہوں۔ میں قطعیت اسی کو کہتا ہوں اور سادگی سے اسے ممیز کرتا ہوں مثال کے طور پر صاحب "اخلاقِ جلالی" کے ہاں بڑے دقیق اور پیچیدہ مراحل آتے ہیں اور وہ اگرچہ الفاظ و تراکیب بھی پیچیدہ و دقیق استعمال کرتے ہیں لیکن اپنا مطلب قطعیت سے پڑھنے والے تک پہنچا دیتے ہیں۔ یہی انشائے ابو الفضل کا حال ہے۔ فقرے طویل اور تشبیہ و استعارہ کے پردوں میں لپٹے ہوئے قافیوں کے ساتھ کھنکتے برابر چلے آتے ہیں لیکن وضوحِ مطلب میں کوئی دقت نہیں ہوتی اور صاف معلوم ہو جاتا ہے کہ ابو الفضل کیا کہنا چاہتا ہے۔

شعر میں غالب اور بیدل کے ہاں یہ کیفیت اکثر پائی جاتی ہے۔ تشبیہات و استعارات جدید، ابداعِ معانی، اختراعِ مطالب لیکن اس کے باوصف پیچیدہ لفظوں کے استعمال سے جن کا موضوع طبعاً تقاضا کرتا ہے، دونوں اپنا مطلب واضح کر دیتے ہیں، یہی قطعیت ہے۔ اس میں کوئی شک نہیں کہ اس میں پڑھنے والے کو علم کی سرحدوں تک جانے کی ضرورت ہے۔ لیکن پھر یہ ضروری بھی تو نہیں کہ شاعر ہمیشہ ایسی زبان میں بات کرے جو سادہ رواں اور سلیس ہو؟ بیدل کے ان شعروں پر غور کیجئے :

ہمہ عمر با تو قدحِ زردیم و زلفتِ رنجِ خارِ ما      چہ قیامتی کہ نمی رسی ز کنارِ ما بکنارِ ما  
ستم است اگر ہوست کشد کہ بسیرِ سر و سمنِ درآ      تو ز غنچہ کم نہ میدہ ای در دلِ کشا بہ چمنِ درآ

غالب کے ان شعروں پر غور کیجئے جو قطعیت کی بہترین مثالوں میں شامل ہیں :

مقدمِ سیلاب سے دل کیا نشاطِ آہنگ ہے

خانہ عاشق مگر ساز صدائے آب تھا

اس شعر میں گھر کو جل ترنگ قرار دیا ہے۔ جوں جوں پانی چڑھتا چلا آتا ہے، مختلف حجم کے پیمانے پانی سے بھرتے چلے جاتے ہیں۔ نشاطِ آہنگ کی ترکیب موسیقی پر دلالت کرتی ہے۔ ٹکڑیوں کے گرنے سے (پانی سے بھرے ہوئے پیمانوں پر) جو آواز پیدا ہوتی ہے وہ شاعر کو جل ترنگ کی آواز سے مشابہ معلوم ہوتی ہے۔

## اختلالِ حواس

اس سے پہلے شاید اشارتاً ذکر کیا جا چکا ہے کہ شاعر بعض اوقات ایسی وجدانی کیفیت سے متاثر ہوتا ہے جہاں نگاہ کو نغمے سنائے جاتے ہیں اور رنگ میں موسیقی کی لہریں جلوہ انگن نظر آتی ہیں۔ نکہت رنگ سے لبریز نظر آتی ہیں۔ اس چیز کو بعض نقادوں نے اختلالِ حواس کہا ہے اور بخجوری ان سے متفق ہے، لیکن دراصل یہ کیفیت اختلال کی نہیں بلکہ امتزاج کی ہے، جہاں تمام حواس کام تو کرتے ہیں لیکن ایک دوسرے کا کام کرتے ہیں۔ یہ کیفیت بڑی پراسرار اور دل آویز ہوتی ہے اور شاعر پر کبھی کبھی طاری ہوتی ہے۔ غالب نے اس کیفیت سے متاثر ہو کر جو شعر کہے ہیں ان کا جواب نہیں ہے :

نشہ ہا شاداب رنگ و ساز ہا مستِ طرب      شیشہ مے سرو سبز جو بارِ نغمہ ہے

ہم نشیں مست کہہ کہ برہم کرنے بزمِ عیش دوست

واں تو میرے نالے کو کبھی اعتبارِ نغمہ ہے

پہلے مصرعے میں نشے کی کیفیت رنگ میں تبدیل ہوئی اور موسیقی نشاط میں بدلی، نغمے کو جو بار سے استعارہ کیا گیا۔ پھر اس پر سرو سبز بھی چاہئے تھا، وہ شیشہ مے ہے۔ مراد یہ کہ مے کش میں لطفِ نشاط غنا ہے۔ ان اشعار پر بھی غور کر لیجئے :

کیا تعجب ہے کہ نکہت پر ہے دھوکا نور کا

کیا تماشا ہے کہ مے پر اعتبارِ نغمہ ہے

آپ کا زرتار دامن کاروانِ رنگ ہے	لہریا آ پخلِ غبار کہکشانِ رنگ ہے
کیا تماشا ہے کہ نغموں پر ہے دھوکا نور کا	کیا تماشا ہے کہ نکہت پر گمانِ رنگ ہے
داستانِ رنگ ہے صحنِ چمن میں کشتِ گل	بلبلوں کا شور شرحِ داستانِ رنگ ہے
نیلو فرنیلم ہے گویا موتیا الماس ہے	آج ہر جنسِ چمن جنسِ دکانِ رنگ ہے
رنگ و نغمہ کے سوا ہے اور کیا عابد کے پاس	رازدانِ نغمہ ہے، افسانہ خوانِ رنگ ہے

اقبال نے انگریزی میں الہیاتِ اسلامیہ کی تشکیل جدید پر جو خطبات دیئے تھے

وہ نہایت مشکل زبان میں ہیں لیکن جاننے والوں کے لئے ان میں قطعیت کا عنصر بوجہ احسن

موجود ہے۔ خلیفہ عبدالحکیم نے ان خطبات کا خلاصہ کیا ہے۔ صرف اسی کو دیکھ کر اندازہ کر لیجئے کہ فن کار دقیق اور بیچیدہ سے بیچیدہ مضمون کو کس قطعیت یا Clarity کے ساتھ بیان کر دیتا ہے۔ علم اور روحانی حال و وجدان پر جو علامہ کا خطبہ ہے اس میں خلیفہ صاحب کتے ہیں :

”مذہب کے لئے زندگی کی ماہیت سے کنارہ کشی ممکن نہیں۔ احوال حیات کے تضاد اور مخالف نواقوتوں میں ہم آہنگی کی تلاش مذہب کا خاص وظیفہ ہے۔ کثرت میں وحدت اور مخالف میں توافق کو ڈھونڈنا عقلیت کا بھی تقاضا ہے۔ اس لئے جن زمانوں میں مذہب کا غلبہ رہا ہے انھی زمانوں میں انسانوں نے دین کو عقلیت کی بنا پر استوار کرنے کی کوشش کی ہے۔ اسلام در عیسائیت دونوں کی تاریخ میں اکابر فلسفہ صوفیا کے دوش بدوش پائے جاتے ہیں۔ لیکن باوجود اس کے دین فلسفے کی فوقیت کو تسلیم نہیں کرتا۔ فلسفے کو بے شک یہ حق حاصل ہے کہ وہ دین پر ایک تنقیدی نظر ڈالے اور آزادانہ طور پر اس کو پرکھے، لیکن دین محض استدلال کی پیداوار نہیں اور اپنے اور استدلال کی حکومت تسلیم نہیں کر سکتا۔ مذہب کا تعلق زندگی یا نفس کے کسی ایک پہلو سے نہیں۔ دین نہ خالی فکر کا نام ہے اور نہ تاثر یا عمل کا نام ہے۔ وہ انسان کی کلی حقیقت اور پوری شخصیت پر حاوی ہے جس میں فکر و تاثر و عمل بیک وقت موجود ہیں۔ لہذا فلسفے کے لئے لازمی ہے کہ اقدار دینی اور ماہیت عقاید کو جانچتے ہوئے وہ مذہب کی مرکزی حیثیت کو تسلیم کر لے“

بشیر احمد ڈار ”فلسفے کا نیا آہنگ“ میں علامتوں اور اشاروں کی منطق کے متعلق لکھتے ہیں :

”اس بیان سے اشارے اور علامت کا صحیح فرق واضح ہو جاتا ہے۔ اشارہ عمل کا ذریعہ ہے اور علامت تفکر کا۔ دیکھیے ہیلن کیلر الفاظ کے انگشتان سے پہلے اپنے ذہنی عمل کا تعین یوں کرتی ہے۔ کسی ایسے احساس کو جس میں الفاظ مستعمل نہ ہوں، تفکر کہا جاسکتا ہے۔ صحیح فکر صرف صحیح زبان کی موجودگی کے بغیر ممکن نہیں، خواہ وہ کتنی سادہ کتنی ابتدائی

لے فکر اقبال، بزم اقبال لاہور۔

لے فلسفے کا نیا آہنگ، مترجمہ بشیر احمد ڈار، مکتبہ فرینکان، لاہور (نیش محل کتاب گھر)

اور کتنی محدود کیوں نہ ہو۔ سلین کیلر کے معاملے میں اس کا امکان اس انکشاف کے بعد ہوا کہ "پ۔ا۔ن۔ی" صرف اس چیز کا اظہار نہیں کرتی کہ پانی کی ضرورت ہے۔ بلکہ ایک خاص شے کا نام ہے اور یہ وہ لفظ ہے جس کے ذریعے اس شے کا تصور یا اس کا ذکر کیا جاسکتا ہے۔ چونکہ نام جو علامت کی سادہ ترین مثال ہے بلا واسطہ ایک تصور سے وابستہ ہے اور ایک شخص اسے اس لئے استعمال کرتا ہے کہ اس تصور کو بروئے کار لائے۔ اس لئے نام کو ایک تصویری اشارہ سمجھے جانے کا امکان ہے۔ ایک ایسا مصنوعی اشارہ جو کسی تصور کے وجود کی دلالت کرتا ہے۔ ایک حیثیت میں یہ نقطہ نگاہ صحیح معلوم ہوتا ہے لیکن درحقیقت یہ غیر فطری اور مصنوعی تعبیر ہے کیوں کہ اس سے ایک اہم ترین جزو گرفت سے بچ رہتا ہے۔ مثلاً موجودہ مثال میں اگر اس تعبیر کو تسلیم کر لیا جائے تو اس سے تصورات کا مادی دنیا سے صحیح تعلق آنکھوں سے اوجھل ہو جاتا ہے اور یہ تعلق اتنا اہم اور لابدی ہے کہ وہ ناموں کی ماہیت میں شامل ہے۔ سب سے اہم بات یہ ہے کہ نام ایک خاص شے کو ظاہر کرتا اور اس کی تعبیر کرتا ہے۔ "جیمز" ایک تصور کی طرف دلالت کرتا ہے لیکن اس کے ساتھ ہی یہ ایک خاص شخص کا نام بھی ہے۔ اسم معرفہ کی حالت میں علامت اور اس شے کا باہمی تعلق جس کو وہ ظاہر کرتا ہے، اتنا واضح ہے کہ تعبیر اور اشارہ اور اس کے معروض کے بلا واسطہ تعلق میں اکثر مغالطہ ہوتا ہے۔ درحقیقت "جیمز" کسی شخص کی طرف دلالت نہیں کرتا بلکہ اس کو ظاہر کرتا ہے۔ وہ ایک ایسے تصور سے وابستہ ہے جو حقیقی شخص پر منطبق ہوتا ہے۔ علامت اور معروض کا تعلق جس کو عام طور پر "الف۔ب کو ظاہر کرتا ہے" سے ادا کرتے ہیں۔ محض دو لفظی تعلق نہیں جو الف اور ب کے درمیان قائم ہے، یہ ایک کافی پیچیدہ تعلق ہے۔ الف ایک ایسے تصور سے وابستہ ہوتا ہے جو ب پر منطبق ہوتا ہے۔

ایک عام اشاراتی عمل میں تین چیزیں شامل ہوتی ہیں؛ موضوع، نشانی اور معروض۔ عمل تعبیر میں جو سادہ ترین علامتی عمل ہے، چار چیزیں شامل ہوتی ہیں؛ موضوع، علامت، تصور اور معروض، اس لئے اشاراتی مفہوم اور علامتی مفہوم کے بنیادی فرق کو منطقی طور پر ظاہر کیا جاسکتا ہے کیوں کہ اس فرق کا اظہار دونوں کے واقعاتی اختلاف پر مبنی ہے جو ایک بالکل ہی مختلف عمل ہے۔

تعبیر ایک پیچیدہ نسبت ہے جو اہم یعنی نام اور سہمی کے درمیان قائم ہے، لیکن اس کے بلا واسطہ تعلق کو، جو نام یا علامت اور اس سے متعلقہ تصور کے درمیان قائم ہے۔ ہم کس نام سے پکاریں۔ اس کو ہم اس کے روایتی نام تضمین سے ظاہر کریں گے کسی لفظ کی تضمین وہ تصور ہے جو اس لفظ سے ظاہر ہوتا ہے۔ جب کسی علامت کی تعبیر کا معروض موجود نہ ہو اور اس کی تلاش کی جائے تو اس کی تضمین قائم رہتی ہے، اس لئے ہم اس معروض کے متعلق تفکر کر سکتے ہیں، بغیر اس کے کہ ہم سے اس معروض کے جواب میں کوئی صریح رد عمل ظاہر ہو۔

ان دونوں پاروں میں سادگی (یا Clarity) کا کوئی عنصر نہیں لیکن قطعیت (یا Simplicity) بوجہ احسن نظر آتی ہے۔ صرف قاری کا صاحب علم ہونا ضروری ہے۔ ان پاروں میں الفاظ نے اپنے معانی کے بطون سے یا اپنے مغز کے مرکز سے جنم لیا ہے اور جو الفاظ و تراکیب ضروری تھے، وہ استعمال کئے گئے ہیں۔

### ۳۔ اختصار

اس سلسلے میں ہمارے ارباب علم معانی و بیان نے جو کچھ کہا ہے پہلے وہ سن لیجئے پھر انگریزی یا مغرب کے نکتہ پردازوں کی بحث سے تعرض کیا جائے گا۔

### صاحب بحر الفصاحت

اصل مراد کے بیان کرنے میں جو الفاظ استعمال کئے جاتے ہیں یا تو مدعا کے مساوی ہوتے ہیں اور اس کو مساوات کہتے ہیں یا اس سے کم اور ناقص الفاظ میں مدعا ادا کیا جاتا ہے، مگر ان الفاظ سے مدعا نکل آتا ہے، اس کو ایجاز کہتے ہیں۔ یا ادائے مدعا میں کچھ الفاظ بڑھ جاتے ہیں مگر بے فائدہ نہیں ہوتے، تو اس کو اخلاص کہتے ہیں۔

اس مرحلے پر واضح رہے کہ الفاظ کا کم ہونا یا زیادہ ہونا حشو اوسط حشو قبیح اور حشو ملیح میں بھی آتا ہے۔ وہاں بعض الفاظ اس طرح بڑھائے جاتے ہیں کہ اصل مطلب کی وضاحت میں مدد و معاون ہوتے ہیں، بلکہ طالب ہوتے ہیں۔ انوری کے ان دو اشعار پر غور کیجئے:

لہ نغم الغنی: نزل کشور، نسوہ ملوک مجلس ترقی ادب لاہور۔

آسماں در کشتیِ عمر کند دائم دو کار گاہ حسرت باد بانی گاہ شادی بنگری

ار بہ خندم (واں پس از عمرے ست) گوید زہر خند

ور بگریم (واں بہر روزے ست) گوید خوگری

دوسرے شعر میں دیکھ کر طے 'واں پس از عمرے ست' اور 'واں بہر روزے ست' بڑھائیے گئے ہیں لیکن شعر زیادہ لبریز تاثر ہو گیا ہے۔

اس لئے محض الفاظ کے گھٹانے بڑھانے کو پیمانہ اعتبار نہیں بنانا چاہئے، یہ دیکھنا

چاہئے کہ اس سے معانی کی وضاحت اور قاری تک منتقل ہونے میں کیا فرق پڑا۔

صاحب بحر الفصاحت یہ بھی فرماتے ہیں "اگر الفاظ کم ہوں اور ادائے مدعا کو ناکافی

ہوں تو اس کو اخلاص کہتے ہیں جیسے اس مصرع میں ہے :

مانا شراب میں ہے تو طاعت میں ہے ریا

اصل مراد تکلم کی یہ ہے کہ فرض کیا شراب میں شر ہے تو طاعت میں بھی ریا موجود ہے۔ الفاظ اس

کلام کے ایسے ناقص ہیں کہ ان سے وہ مدعا حاصل نہیں ہو سکتا۔" اس کے بعد انہوں نے

غالب کے دو اشعار پر اعتراض کیا ہے لیکن اس مرحلے پر کسی بحث میں داخل ہونا موزوں نہیں

معلوم ہوتا۔

صاحب دبیر عمیم فرماتے ہیں کہ علمائے بلاغت نے ایجاز و اطناب وغیرہم کو امور

اضافیہ قرار دیا ہے اور لکھا ہے کہ ہمارے لئے کلام کی یا الفاظ کی اس مقدار کا متعین کرنا

ممکن نہیں جسے ہم معیار کلی کہہ سکیں۔

حق بات یہی ہے، ہر شعر اپنے مطلب و مفہوم کے مطابق الفاظ کا تقاضا کرتا ہے جو

خود اس کے بطون سے پیدا ہوتے ہیں اور خود گویا مضمون ہی کے اندر اس طرح موجود ہوتے

ہیں جیسے پتھر میں (بقول مرحوم بجنوری) بت۔ شاعر اپنی ہنرمندی اور ذوق سلیم سے

کام لے کر درحقیقت پتھر کے نقاب کو دور کرتے وقت تیشہ ریاض کی ایسی ضربیں لگاتا ہے

کہ آثار اس کے شعر پر ثبت ہوتے ہیں اور وہی اس کا اسلوب کہلاتے ہیں۔ بہر حال رومی

صاحب نے بھی 'اوساط الناس' عوام کو ملحوظ خاطر رکھ کر کہا ہے کہ ایجاز و اطناب و مسالحت

لے اصغر علی رومی۔ اسلامیہ کالج لاہور۔



کا مفہوم اضافی طور پر متعین کیا جاسکتا ہے ( غلط یہ بھی ہے کہ الفاظ کا وہ مجبوراً خاص ہی فن پارے کی تخلیق کرے گا جو اس کے بطون سے یا اس کے مغز سے نسبت رکھتا ہوگا ) بہر حال وہ فرماتے ہیں کہ ایجاز میں فن کار عام لوگوں کی نسبت کم الفاظ استعمال کرتا ہے ، اطناب میں ذرا پھیل جاتا ہے اور کھل کر بات کرتا ہے اور مساوات وہ مقام تخلیق ہے جہاں الفاظ و معانی میں رشتہ ایسا ہوتا ہے کہ نہ اسے مساوات کا کہہ سکتے ہیں نہ ایجاز کا ۔ راقم کے خیال میں شاید مفہوم مغربی مصنفوں کے قریب تر ہوگا ۔

روحی نے مساوات کی مثال میں سعدی کا یہ مصرع نقل کیا ہے کہ ادا کے مطلب میں اور معانی کی صورت گری میں اپنا جواب نہیں رکھتا ۔ اس طرح غلط نہی پیدا ہوتی ہے اور شاگردوں کا ذوق سلیم غلط راہوں پر گامزن ہوتا ہے ۔ سعدی کا مصرع یہ ہے :

دشمن چہ کند جو مہرباں باشد دوست

یہ مصرع ایسا خوبصورت ، اظہارِ کامل کی مثال اور ابلاغ تام کا نمونہ ہے کہ تعریف نہیں ہو سکتی ۔ مجال نہیں کہ ایک حرف ادھر سے ادھر کر سکیں ، لفظ کی تو بڑی بات ہے ۔ ترتیب ایسی ہے کہ بالکل نثر معلوم ہوتی ہے اور مشرقی انتقاد میں ( اور غالباً مغربی نقادوں کے ہاں بھی ) خوبی گنی جاتی ہے ۔

بہر حال ایجاز کی وہ دو قسمیں کرتے ہیں ؛ ایجاز قصر اور ایجاز حذف ۔ ایجاز قصر ( جس میں کسی لفظ یا کلمے کو حذف نہیں کیا جاتا ) کی مثال وہ یہ دیتے ہیں ایک امیر ناگاہ غریب ہو گیا ہے ، اس کا ذکر ہے ) " از بستر زمش برخاکستر گمش نشاندا ( یعنی قدر و قضا ) " ۔

ایجاز قصر کے لئے وہ سعدی ہی کو منتخب کرتے ہیں ۔ پہلے مصرع کی خوبی انھیں یاد نہیں آتی ( جو منقول ہوا ) اور وہ یہ شعر نقل کرتے ہیں :

بشہرے دراز شام غوغا فتاد      گزفتند پیرے مبارک نہاد

( فاعل : اہل شہر مخدوف ہے ) :

بہ آب زمزم و کوثر سفید نتواں کرد      گلیم بخت کسے را بافتند سیاہ

( فاعل : عاملان قضا و قدر )

فردوسی سے حذف مفعول کی مثال دیتے ہیں مشہور شعر ہے :

پئے مشورت مجلس آراستند نشستند و گفتند و برخاستند

حذف کی مثالیں کہ شعرا بجز قصر میں داخل ہو جائے، اردو میں بہت مل جائیں گی :

کہتے ہونہ دیں گے ہم دل اگر پڑا پایا دل کہاں کہ گم کیجے، ہم نے مدعا پایا  
تو اور سوئے غیر نظر ہائے تیز تیز میں اور دکھ تری شرہ ہائے دراز کا

جنما میں جب نہا کر کل اس نے بال باندھے

ہم نے بھی اپنے جی میں کیا کیا خیال باندھے

ایک عجیب و غریب شعر غالب کا ہے کہ حذف بھی ہے اور ذکر بھی ہے :

وعدہ سیر گلستاں ہے خوش طالع شوق شرہ قتل مقدر ہے جو مذکور نہیں

عذو آیا ہے بن کر نامہ بر (لکھا نصیبوں کا)

یہاں اضلے پر غور فرمائیے :

کریں گے لے کے کیا خط مدعی سے مدعا سمجھے

تعجب ہے کہ سجاد مرزا بیگ غالب کے اس شعر کو اطناب میں شمار کرتے ہیں یا اس سے متصف کرتے ہیں :

تاراج کاوشِ غم، بجاں ہوا اسد سینہ کہ تھا دینہ گہرا بے راز کا

روحی نے شنائی کا ایک شعر بہت اچھا نقل کیا ہے :

تا بہ حشر لے دل ارثنا گفتی ہمہ گفتی چو مصطفیٰ گفتی

اور یہ مصرع بھی قابل غور ہے :

بعد از خدا بزرگ توئی قصہ مختصر

اقبال نے نعت میں دو شعر قیامت کے کہے ہیں :

روئے تو ایمان من قرآن من جلوہ داری در ریخ از جان من

از زبان صد شعاع آفتاب کم نئے گردد متاع آفتاب

اور حالی کا نعتیہ قصیدہ جس کا مطلع یہ ہے، خواندنی ہے :

لہ صاحب تسہیل البلاغت، سجاد منزل، دہلی۔

میں بھی ہوں حسنِ طبع پر مغرور مجھ سے اٹھیں گے ان کے نازِ ضرور  
 صاحبِ بحرِ فصاحت نے غالب کے اس شعر کو ناقص گردانا ہے (گویا اخلال ہوا) :  
 نقشِ نازبتِ طنابِ آغوشِ رقیب پائے طاؤس پئے خامہ مانی مانگے  
 اردو مثنویوں میں اختصار کی تصویر دیکھنا ہو تو مثنوی دگلزار نسیم، دیکھیے چھوٹے  
 چھوٹے فقروں میں مطلب اس طرح کا ملا ادا ہوا ہے کہ حیرت ہوتی ہے :

ماں، بیٹی کو غیرت دلاتی ہے :

تھمتا نہیں غصہ تھا منے سے جادور ہو میرے سامنے سے  
 وہ ناچنے کیا کھڑی ہوئی تھی خود راگنی آکھڑی ہوئی تھی  
 جو لوگ اعلیٰ درجے کے فن کار ہیں وہ ایجاز کو ہمیشہ ملحوظ خاطر رکھتے ہیں :  
 مصحفی کہتا ہے :

مطرب رباب لایا، شاہد شراب لایا مجھ پر تو اک قیامت عہدِ شباب لایا  
 اور یہ شعر پھر نقل کئے جاسکتے ہیں :

اس رخ پہ نگاہ ہم نے کر لی حسرت سے اک آہ ہم نے کر لی  
 نخوت سے جو کوئی پیش آیا کج اپنی کلاہ ہم نے کر لی  
 ناظم کے اس شعر میں رد و بدل ناممکن ہے اور یہی معراجِ فن ہے :

ہے یہ ساتی کی کرامت کہ نہیں جام کے پاؤں  
 اور پھر سب نے اسے بزم میں چلتے دیکھا

اب ذرا مغرب کی (بالخصوص F.L. Lucas) کی بذلہ سنجی بھی سن لیجئے : لوکس کہتا  
 ہے (میں تلخیص کر رہا ہوں) : کہا گیا ہے کہ اختصار جانِ کلام ہے (ماقل و دل)۔ غور فرمائیے  
 گا تو معلوم ہوگا کہ یہ صفتِ اسلوب بھی مصنف کی خوش خلقی اور اس کی پاسداری کا پتا دیتی ہے۔  
 وہ نہیں چاہتا کہ قارئین خواہ مخواہ وہ چیزیں پڑھتے جائیں جن کے بغیر گزارا ہو سکتا ہے اور  
 یوں ان کا وقت ضایع ہو کسی خطیب نے اپنے سننے والوں میں سے ایک صاحبِ ذوق سے  
 پوچھا ”میری تقریر کیسی رہی؟“ اس نے کہا ”بہت خوب، لیکن — ذرا طویل تھی“ (مطلب  
 یہ کہ سننے والوں پر بوجہ بن گئی)۔ غور فرمائیے کہ برطانیہ میں بیس ہزار کتابیں ہر سال شائع

ہوتی ہیں۔ اس بات کا خدشہ نظر بہ ظاہر موجود ہے کہ کیا اتنا انبار تلے اچھی کتابیں دب جائیں گی؟ اگر یہ طریقہ جاری رہا تو بتدریج کتابوں کا انبار اتنا زیادہ ہو جائے گا کہ برطانیہ کے ساکن کتابوں کے لئے جگہ چھوڑ کر خود مندر کی راہ لیں گے۔ جو کتابیں شایع ہوتی ہیں ان میں سے کچھ تو یقیناً مختصر ہونی چاہئیں اور اختصار سے ان میں حسن اور متانت کا اضافہ ہو جائے گا۔ صورت اس کی یہ ہے کہ ابواب میں سے غیر ضروری پارے اور پاروں میں سے غیر ضروری الفاظ خارج کر دیئے جائیں۔ چیخاٹ نے کہا تھا: جوں جوں میری عمر بڑھتی جاتی ہے، میں اختصار نگاری کی طرف مائل ہوتا جاتا ہوں۔ ہر کتاب مجھے ضرورت سے زیادہ طویل معلوم ہوتی ہے۔ لکھنے پڑھنے والے لوگوں سے یہ بات محفی نہ ہوگی کہ کسی کتاب یا مضمون کا اختصار اتنی ذہنی ریاضت اور محنت کا طالب ہوتا ہے کہ مصنف اصلی شکل ہی کو جو غیر ضروری طور پر طویل ہوتی ہے باقی رکھتا ہے۔ ایسے پارے کے پارے نقل کئے جاسکتے ہیں جن میں طوالت نے کتاب کی متانت، زینت، خوبی و محبوبی اور سلیقے میں کمی پیدا کر دی ہے۔ سرسید کے مضامین میں کہیں کہیں تکرار مضامین کا شعور ہوتا ہے۔ اسی طرح شبلی کی تحریروں میں بھی اختصار کی کمی کئی جگہ نظر آتی ہے۔ میں خود اس معاملے میں گناہ گار ہوں اور محسوس کرتا ہوں کہ مجھے بہ اختصار لکھنا چاہئے۔

میں ایک نہایت مشہور تاریخ سے جو اپنے استناد کے اعتبار سے شہرہ آفاق ہے، ایک حصہ نقل کرتا ہوں۔ آپ غور فرمائیں کہ کہاں کہاں پارے اور لفظ محذوف کر دینے چاہئیں تھے۔

### ”فیروز شاہ کی تعمیر کردہ عمارات“

سلطان فیروز شاہ نے عمارات کی تعمیر میں خاص طور پر توجہ کی۔ دہلی کے کسی سلاطین (کذا) و بادشاہ نے اس درجہ عمارات کی تعمیر میں اس قدر جدوجہد نہ کی ہوگی (جو فیروز شاہ سے ظاہر ہوئی)۔ (فیروز شاہ) (اس کو — یہ مؤلف نے فیروز شاہ کی جگہ لکھا ہے) تعمیر سے اس قدر انہماک تھا کہ اس نے شہر و حصار و کوشک و بند و مندر و مسجد و مقبرہ غرض کہ ہر قسم کی بے شمار عمارات تعمیر کرائیں۔ (چنانچہ شہر حصار فیروزہ و فتح آباد کے حالات سے مورخ ناظرین کو مطلع کر چکا ہے)۔ اسی طرح بادشاہ نے شہر فیروزہ، فیروزہ آباد، ہارلی کھیڑہ و تغلق پور کا سنہ ملک حکومت و شہر جنپور (وغیرہ) آباد و

معمور کئے۔ بادشاہ نے ہر مقام و ہر شہر میں آرام و آسائش کے لئے  
مستحکم و مضبوط حصار و قلعہ جات تعمیر کئے۔“

اس مختصر سے پارے میں جو کئی پاروں کا مجموعہ ہے تو سین کی عبارات تو بالکل بے کار  
ہیں۔ یہی مضمون یوں بھی ادا کیا جاسکتا تھا: سلطان فیروز شاہ کو تعمیر عمارات کا بہت شوق تھا۔  
اس نے شہر و حصار و کوشک و بند و بندر و مسجد و مقبرہ ہر قسم کی عمارات تعمیر کروائیں۔ ان  
میں شہر فیروزہ، فیروزہ آباد، ہارلی کھڑا، تغلق پور کا سنہ ملک و حکومت و شہر جونپور شامل ہیں۔  
ہر شہر و مقام پر آسائش کے لئے مستحکم حصار تعمیر کروائے۔

اختصار سے بات میں کس طرح جان پیدا ہو جاتی ہے، اس کے دو نمونے دیکھئے:

پطرس کے مضامین کا دیباچہ ملاحظہ ہو:

”اگر یہ کتاب آپ کو کسی نے مفت بھیجی ہے تو مجھ پر احسان کیا ہے۔ اگر آپ نے کہیں سے  
چرائی ہے تو میں آپ کے ذوق کی داد دیتا ہوں۔ اپنے پیسوں سے خریدی ہے تو مجھے آپ سے  
ہمدردی ہے۔ اب بہتر یہی ہے کہ آپ اس کتاب کو اچھا سمجھ کر اپنی حماقت کو حق بجانب  
ثابت کریں۔ ان مضامین کے افراد سب خیالی ہیں۔ حتیٰ کہ جن کے لئے وقتاً فوقتاً صیغہ واحد  
متکلم استعمال کیا گیا ہے، وہ بھی ”ہر چند کہیں کہ ہیں نہیں ہیں“ آپ تو اس نکتے کو اچھی طرح  
سمجھتے ہیں۔ لیکن کئی پڑھنے والے ایسے بھی ہیں جنہوں نے اس سے پہلے بھی کوئی کتاب نہیں  
پڑھی۔ ان کی غلط فہمی اگر دور ہو جائے تو کیا ہرج ہے۔“

جو صاحب اس کتاب کو کسی غیر ملکی زبان میں ترجمہ کرنا چاہیں وہ پہلے اس ملک کے لوگوں

سے اجازت حاصل کر لیں۔ پطرس۔“

”ہاسٹل میں پڑنا،“ کتاب میں ان کا پہلا مضمون ہے۔ میں سمجھتا ہوں کہ اسلوب پر  
جو کتاب شائع ہوگی وہ کم و بیش ان لوگوں کے ہاتھوں میں جائے گی جو کالج کی فضا سے آشنا  
ہیں۔ اس لئے اور اس لئے بھی کہ مجھے شخصاً یہ مضمون بہت پسند ہے کہ اختصار میں اپنی نظیر آپ  
ہے، (حالانکہ طوالت کلام کا شبہ ہوتا ہے لیکن یہ ذوق کی بات ہے، غور کرنے سے اس مضمون کے  
رموز کھلتے ہیں)۔

اس میں سے کچھ اقتباسات ملاحظہ فرمائیے:

”ہم نے کالج میں تعلیم تو ضرور پائی اور رفتہ رفتہ بی۔ اے پاس بھی کر لیا لیکن اس نصف صدی کے دوران میں، جو کالج میں گزارنی پڑی، ہاسٹل میں داخل ہونے کی اجازت ہمیں صرف ایک ہی دفعہ ملی۔ خدا کا یہ فضل ہم پر کب اور کس طرح ہوا، یہ سوال ایک داستان کا محتاج ہے۔

جب ہم نے انٹرنس پاس کیا تو مقامی اسکول کے ہیڈ ماسٹر صاحب خاص طور پر مبارکباد دینے کے لئے آئے، قریبی رشتہ داروں نے دعوتیں دیں، محلے والوں میں سٹھانی بانٹی گئی اور ہمارے گھر والوں پر یک لخت اس بات کا انکشاف ہوا کہ وہ لڑکا جسے آج تک اپنی کوتاہ بینی سے ایک بے کار اور نالائق فرزند سمجھتے رہے، دراصل لامحدود قابلیتوں کا مالک ہے، جس کی نشوونما پر بے شمار آنے والی نسلوں کی بہبودی کا انحصار ہے۔ چنانچہ ہماری آئندہ زندگی کے متعلق طرح طرح کی تجویزوں پر غور کیا جانے لگا۔

تھرڈ ڈویژن میں پاس ہونے کی وجہ سے یونیورسٹی نے ہم کو وظیفہ دینا مناسب نہ سمجھا۔ چونکہ ہمارے خاندان نے خدا کے فضل سے آج تک کبھی کسی کے سامنے ہاتھ نہیں پھیلائے اس لئے وظیفے کا نہ ملنا بھی خصوصاً ان رشتے داروں کے لئے جو رشتے کے لحاظ سے خاندان کے مضافات میں بستے تھے، فخر و مباہات کا باعث بن گیا اور مرکزی رشتہ داروں نے تو اس کو پاس وضع اور حفظ مراتب سمجھ کر ممتحنوں کی شرافت و نجابت کو بے انتہا سراہا۔ بہر حال ہمارے خاندان میں فالتو روپے کی بہتات تھی اس لئے بلا تکلف یہ فیصلہ کر لیا گیا کہ نہ صرف ہماری بلکہ ملک و قوم اور شاید بنی نوع انسان کی بہتری کے لئے یہ ضروری ہے کہ ایسے ہونہار طالب علم کی تعلیم جاری رکھی جائے۔ اس بارے میں ہم سے مشورہ بھی لیا گیا۔ عمر بھر اس سے پہلے ہمارے کسی معاملے میں ہم سے رائے طلب نہ کی گئی تھی۔ لیکن اب تو حالات مختلف تھے، اب تو ایک غیر جانب دار اور ایماندار منصف یونیورسٹی ہماری بیدار مغزی کی تصدیق کر چکی تھی۔ اب بھلا ہمیں کیوں کر نظر انداز کیا جاسکتا تھا۔ ہمارا مشورہ یہ تھا کہ ہمیں فوراً ولایت بھیج دیا جائے۔ ہم نے مختلف لیڈروں کی تقریروں کے حوالے سے یہ ثابت کیا کہ ہندوستان کا طریقہ تعلیم بہت ناقص ہے۔ اخبارات میں سے اشتہارات دکھا دکھا کر یہ واضح کیا کہ ولایت میں کالج کی تعلیم کے ساتھ فرصت کے اوقات میں تھوڑی

تھوڑی فیس دے کر بیک وقت جرنلزم، فوٹو گرافی، تصنیف و تالیف، دندان سازی، ایجنٹوں کا کام، غرض یہ کہ بے شمار مفید اور کم خرچ بالانشین پیشے سیکھے جاسکتے ہیں اور تھوڑے عرصے کے اندر انسان ہر فن مولانا سکتا ہے۔

لیکن ہماری تجویز کو فوراً رد کر دیا گیا کیوں کہ ولایت بھینجے کے لئے ہمارے شہر میں کوئی روایت موجود نہ تھی۔ ہمارے گرد و نواح میں سے کسی کا لڑکا ابھی تک ولایت نہ گیا تھا اس لئے ہمارے شہر کی پبلک وہاں کے حالات سے قطعاً ناواقف تھی۔

اس کے بعد پھر ہم سے رائے طلب نہ کی گئی اور ہمارے والد صاحب، ہیڈ ماسٹر صاحب اور تحصیل دار صاحب، ان تینوں نے مل کر یہ فیصلہ کیا کہ ہمیں لاہور بھیج دیا جائے۔ جب ہم نے یہ خبر سنی تو شروع شروع میں سخت مایوسی ہوئی لیکن جب ادھر ادھر کے لوگوں سے لاہور کے حالات سننے تو معلوم ہوا کہ لندن اور لاہور کے حالات میں چنداں فرق نہیں۔ بعض واقف کار دوستوں نے سینما کے حالات پر روشنی ڈالی، بعض نے تصنیف کے مقاصد سے آگاہ کیا، بعض نے ٹھنڈی سڑک وغیرہ کے مشاغل کو سلجھا کر سمجھایا۔ بعض نے شاہد رے اور شالامار کی رومان انگریز فضا کا نقشہ کھینچا۔ چنانچہ جب لاہور کا جغرافیہ پوری طرح ہمارے ذہن نشین ہو گیا تو ثابت یہ ہوا کہ خوشگوار مقام ہے اور اعلیٰ درجے کی تعلیم حاصل کرنے کے لئے سجد موزوں۔ اس پر ہم نے اپنی زندگی کا پروگرام وضع کرنا شروع کیا جس میں لکھنے پڑھنے کو جگہ تو ضرور دی گئی لیکن ایک مناسب حد تک تاکہ طبیعت پر کوئی ناجائز بوجھ نہ پڑے اور فطرت اپنا کام حسن و خوبی کے ساتھ کر سکے۔

(ان تینوں بزرگوں نے برخوردار کو ہوسٹل میں پڑنے کی اجازت نہ دی حالانکہ ان کو ہوسٹل میں پڑنے کا بہت شوق تھا اور لاہور میں ان کے ایک ماموں 'دریافت' کرنے کے بعد ان کے گھر ان کو داخل کر دیا گیا۔)

اتفاق یہ ہوا کہ میں نے جب پہلی مرتبہ بی۔ اے کا امتحان دیا تو فیل ہو گیا، اگلے سال ایک مرتبہ پھر وہی واقعہ پیش آیا۔ اس کے بعد کبھی جب تین چار دفعہ یہی قصہ ہوا تو گھر والوں نے میری اسنگوں میں دلچسپی لینی چھوڑ دی۔ بی۔ اے۔ میں پے درپے فیل ہو جانے

لے یہ فقرہ داد سے مستغنی ہے۔

کی وجہ سے میری گفتگو میں ایک سوز تو ضرور آگیا تھا لیکن کلام میں وہ پہلی جیسی شوکت اور میری رائے کی وہ پہلی جیسی وقعت نہ رہی تھی۔

جب برخوردار مسلسل بی۔ اے۔ میں فیل ہوتے رہے تو (خیال آیا کہ وہ ہاسٹل کا قصہ پھر سے شروع کرنا چاہئے۔ اب تو کالج میں صرف ایک ہی سال رہ گیا ہے۔ اب بھی ہاسٹل میں رہنا نصیب نہ ہوا تو عمر بھر گویا آزادی سے محروم رہے۔ گھر سے نکلے تو ماموں کے ڈر بے میں اور جب ماموں کے ڈر بے سے نکلے تو شاید اپنا ایک ڈر باننا پڑے گا۔ آزادی ایک سال اور صرف ایک سال اور یہ آخری موقع ہے۔ آخری درخواست کرنے سے پہلے میں نے تمام ضروری مصالحہ بڑی احتیاط سے جمع کیا۔ جن پروفیسروں سے مجھے اب ہم عمری کا فخر حاصل تھا، ان کے سامنے نہایت بے تکلفی سے اپنی آرزوؤں کا اظہار کیا اور ان سے والد کو خطوط لکھوائے کہ اگلے سال لڑکے کو ضرور آپ ہاسٹل میں بھیج دیں۔ بعض کامیاب طلباء کے والدین سے بھی اس مضمون کی عرض داشتیں بھجوائیں۔ خود اعداد و شمار سے ثابت کیا کہ یونیورسٹی سے جتنے لڑکے پاس ہوتے ہیں ان میں سے اکثر ہاسٹل میں رہتے ہیں اور یونیورسٹی کا کوئی وظیفہ یا تمغہ یا انعام ہاسٹل سے باہر گیا ہی نہیں۔ میں حیران ہوں کہ یہ دلیل مجھے اس سے پیشتر کیوں نہ سوچھی تھی کیوں کہ یہ بہت ہی کارگر ثابت ہوئی۔ والد کا انکار ہوتے ہوتے غور و خوض میں تبدیل ہو گیا۔ لیکن پھر بھی ان کے دل سے شک رفع نہ ہوا۔ کہنے لگے کہ سمجھ میں نہیں آتا کہ جس لڑکے کو پڑھنے کا شوق ہو وہ ہاسٹل کی بجائے گھر پر کیوں نہیں پڑھ سکتا۔

میں نے جواب دیا کہ ہاسٹل میں ایک علمی فضا ہوتی ہے جو ارسطو اور افلاطون کے گھر کے سوا اور کسی کے گھر میں دستیاب نہیں ہو سکتی۔ ہاسٹل میں جسے دیکھو بحر علوم میں غوطہ زن نظر آتا ہے۔ باوجود اس کے کہ ہاسٹل میں دو دو سو تین تین سو لڑکے رہتے ہیں، پھر بھی وہ خاموشی طاری رہتی ہے کہ قبرستان معلوم ہوتا ہے۔ وجہ یہ ہے کہ ہر ایک اپنے کام میں لگا رہتا ہے۔ شام کے وقت ہاسٹل کے صحن میں جا بجا طلباء علمی مباحثوں میں مشغول نظر آتے ہیں۔ علی الصبح ہر طالب علم کتاب ہاتھ میں لئے ہاسٹل کے چمن میں ٹہلتا نظر آتا ہے۔ کھانے کے کمرے میں، کاسن روم میں، غسل خانوں میں، برآمدوں میں، ہر جگہ پر لوگ فلسفے اور ریاضی اور تاریخ کی باتیں کرتے ہیں۔ والد نے اجازت دے دی ہے۔

لے حاشیہ ص ۱۱۱ پر۔



اب ہمیں انتظار کہ کب ہم فیل ہوں اور اگلے سال کے لئے عرضی بھیجیں۔ اس دوران میں ہم نے ان تمام دوستوں سے خط و کتابت کی جن کے متعلق یقین تھا کہ اگلے سال پھر ان کی رفاقت نصیب ہوگی اور انہیں یہ مشورہ سنایا کہ آئندہ سال ہمیشہ کالج کی تاریخ میں یادگار رہے گا کیوں کہ ہم تعلیمی زندگی کا ایک وسیع تجربہ اپنے ساتھ لے کر ہاسٹل میں آرہے ہیں اور یہ سب کچھ کر چکنے کے بعد ہماری نفسی دیکھئے کہ جب نتیجہ نکلا تو ہم پاس ہو گئے۔“

اس اقتباس میں دو باتیں قابلِ غور ہیں :

- (۱) طالب علم کی بظاہر لچھے دار لیکن درحقیقت معنی خیز باتوں کو والد صاحب کی 'ہاں' اور 'نہیں' کے ایجاز کے پس منظر میں رکھا گیا ہے۔
- (۲) فالتو الفاظ و تراکیب سے قطعاً پرہیز کیا گیا ہے۔
- (۳) اصل مقصد کا حصول کسی وقت آنکھ سے اوجھل نہیں ہوتا اس لئے قاری کی دلچسپی برابر قائم رہتی ہے۔

(۴) مزاح بہت ہلکا پھلکا اور مشاہدے کی چیز ہے۔

(۵) ڈرامائی صورتیں طبعاً پیدا ہو گئی ہیں۔

(۶) آخری فقرے میں ممکن تھا کہ بخاری لکھتا کہ ہماری بد قسمتی اور در ماندگی دیکھئے کہ ہم پاس ہی ہو گئے۔ لیکن اس نے آخری فقرے کو تمام لوازم بے کار سے خالی رکھا۔ یہاں تک کہ صرف یہ لکھا کہ 'ہم پاس ہو گئے' ہی، کا کلمہ جو یہاں عموماً مستعمل ہوتا اس سے بھی گریز کیا ہے کہ پاس ہو جانے کے ساتھ اور کوئی عنصر شامل نہ ہو۔ اختصار کی یہ مثال پطرس کے مضامین میں اکثر ملے گی۔ مزاح، طنز اپنی جگہ، لیکن الفاظ کے انتخاب میں احتیاط اور کم سے کم الفاظ کا استعمال ایسا استادانہ ہے کہ صرف بخاری ہی سے خاص ہے۔

شعر میں اختصار کی نمود کی دو مشہور صورتیں ہیں؛ ایک تراکیب تازہ کا اختراع کہ ان میں ایک جہان معنی پوشیدہ ہوتا ہے اور مطلب کا ایک انبار ایک ترکیب میں سما جاتا ہے۔ دوسرے استعارہ کہ شاعری کی جان ہے اور ایمانی و علامتی رموز سے کام لے کر مطلب کو ذہن نشین کر دیتا ہے۔ بجنوری نے غالب کے ہاں تراکیب تازہ کی کثرت کا ذکر کیا ہے اور

(مدحہ کا حاشیہ) ذرا فقرے کا ایجاز پہلی تقریر کی لچھے دار باتوں کے مقابلے میں رکھ کر دیکھئے۔

ایک نہرست بھی مرتب کی ہے۔ یہاں صرف چند شعراء کی تراکیب تازہ سے ورق کو روشن کیا جاتا ہے۔ آزاد نے مصحفی کا یہ مصرع بہت نقل کیا ہے :

نکل گیا ہے وہ کوسوں دیارِ حرماں سے

لیکن مجھے انشاء و مصحفی کے وہ اشعار نہیں بھولتے جہاں حواس میں التباس واقع ہوتا ہے اور پوری شعری بصیرت کام کرتی ہے۔

انشاء: بسبک ایک نعرہ نوزانی کھینچ کر

بخشا ہے ہم نے جامہ احرام کو فروغ

میں کل نالہ ایسا کیا اک چین میں

کہ شعلہ سا برگِ درختاں سے گزرا

مصحفی:

چلی بھی جا برسِ غنچہ کی صدا پے نسیم کہیں تو قافلہ نو بہار کٹھرے گا

یہ کون پھوٹ کے رویا کہ درد کی آواز

رچی ہوئی جو پہاڑوں کے آبشار میں ہے

انشاء:

کوئی جو پوچھے تری جان ہے کہاں تو کہیں ہماری جان ترے موتیے کے ہار میں ہے

وہ جلد آئیں گے یادیر میں خدا جانے

میں گل پکھاؤں کہ کلیاں پکھاؤں بستر پر

وزیر:

یار پیشانی و ابرو پہ ملے گا افشاں آج محرابِ عبادت میں چراغاں ہوگا

کیا خیر تھی انقلابِ آسماں ہو جائے گا

یار کا ملنا نصیبِ دشمنان ہو جائے گا

مجھے اب دیکھ کر ابر شفق آلودہ یاد آیا

کہ فرقت میں تری آتش برستی تھی گلستاں پر

غالب:

تیرے جلوے کا وہ عالم ہے کہ گر کیجے خیال دیدہ دل کو زیارت گاہِ حیرانی کرے

میں چین میں کیا گیا گویا دبستاں کھل گیا

بلبلیں سن کر مرے نالے غزل خواں ہو گئیں

تماشاے گلشنِ تمنا کے چیدن بہار آفرینا گنہ گار ہیں ہم

اسد شکوہ کفر و دمانا سپاسی ہجوم تمنا سے ناچار ہیں ہم

کمال بندگی گل ہے رہن آزادی

زدست مشتِ خس و خوارِ اشیاں فریاد

جواب سنگِ دلی ہائے دشمنان ہمت

زدست شیشہِ دلہائے دوستان فریاد

قربانِ اوجِ ریزی چشمِ حیا پرست یک آسماں ہے مرتبہ پشتِ پابند

ہم غلط سمجھے تھے لیکن زخمِ دل پر رحم کر

آخر اس پردے میں تو سنستی تھی اے صبحِ وصال

استعارے کی بحث اپنے مقام پر آئے گی۔

-----

## اسلوب کی صفاتِ جذباتی

(۱) زور بیان (۲) گداز (۳) بذلہ سنجی

اسلوب کی صفاتِ جذباتی کا جائزہ لینے سے پہلے اس بات پر غور کر لینا چاہئے کہ تخلیقی اصنافِ ادب کے طور پر کیا نثر اور نظم میں یا شعر میں کوئی بنیادی فرق موجود ہے جو اسلوب کو متاثر کرتا ہے۔ جو کچھ اب تک کہا گیا ہے اس کے سرسری مطالعے سے بھی اب یہ بات روشن ہو جائے گی کہ نظم و نثر میں کوئی بنیادی فرق نہیں۔ فن کار اپنی واردات اور جذبات کو جن حالات اور کوائف میں قاری تک منتقل کرتا ہے وہ محض اتفاقی ہوتے ہیں اور اس لئے ان کا نظم و نثر کے قالب میں ڈھالنا بھی ایک طرح کا اتفاق ہوتا ہے۔ مختلف عہدوں میں مختلف اصنافِ ادب مقبول رہی ہیں۔ مثال کے طور پر غالب اور مومن کا زمانہ غزل کی مقبولیت کا زمانہ تھا۔ انیسویں صدی کے اواخر میں مکاتیبِ غالب کی اشاعت سے بالخصوص نثر نے اپنا مقام پایا۔ بیسویں صدی میں مغربی ادب ذہنوں پر اتنا چھا گیا تھا کہ ہمارا ناول اور مختصر افسانے سے متاثر ہونا ناگزیر تھا۔ تاہم یہ بات یاد رہے کہ افسانے اور داستان کا گھر مشرق ہی رہا ہے۔ کتابِ الاغانی سے لے کر الف لیلہ تک اور فارسی میں 'ہزار داستان' سے لے کر نظامی کی منظوم داستانوں تک خیبر کے اس پار داستان اور افسانے کا ایک تاننا بندھا ہوا دکھائی دیتا ہے۔ سندھ سے اس طرف آئیے تو گنگا اور جمنہ کی زر خیر و ادیوں میں جہاں کاشت کاری کی سہولت اور ذرائع معاش کی آسانی نے لوگوں کو فکر، فلسفے، ہیئت اور ریاضیات کی طرف مائل کیا وہاں فرصت کے لمحات میں داستان سرائی کو بھی فروغ بخشا۔ ان داستانوں میں جو بیچ تنتر یا کلیلہ دمنہ

سے لے کر کتھا سرت سا گر تک پھیلی ہوئی ہیں، اخلاقی اور عرفانی اقدار بھی ہیں، زندگی کی نباضی بھی ہے اور دلچسپی بھی۔ داستانوں کے جو دفتر اردو میں منتقل ہوئے یا تالیف ہوئے ان میں طلسم ہوش ربا واقعی بہتر معنی میں ہوش ربا ہے۔ دفتر پنجم سے لے کر سہتم تک جملہ ہائے ہفت بلا کے کہ شمس، لوح طلسمی کی جستجو میں عمر کی سرگردگی میں عیاروں کی جانفشانیوں ہر قسم کی معاشرت کی تصویریں کہ اصلاً لکھنوی ہیں، غزلوں کا انتخاب، ساقی نامے خاص طور پر دل پذیر اور دلچسپ ہیں۔ روزمرے اور محاورے کی کیفیت کا یہ عالم ہے کہ راقم کے خیال میں جو شخص طلسم ہوش ربا کو دوبارہ نظر غائر پڑھ لے، اس پر اردو زبان کے اسرار و رموز کھل جائیں گے۔ راقم السطور تو شخصاً اعتراف کرتا ہے کہ اس کی زبان دانی کی بنیاد طلسم ہوش ربا ہی کے مطالعے پر رکھی گئی ہے اور اس کے بعد مولانا محمد حسین آزاد کی تصنیفات سے شیفتگی پر۔ بہر حال یہ ذاتی ذوق کی بات ہے، برسبیل تذکرہ کہہ گیا ہوں۔ تو میں کہہ رہا تھا کہ مختلف عہدوں میں مختلف اصناف سخن مقبول ہوتی رہتی ہیں۔ کبھی کبھی خیال آتا ہے (پروفیسر مرے کے تتبع میں) کہ اگر غالب آج زندہ ہوتا تو غزل کہتا، جدید نظم کا پرستار ہوتا یا درجہ اول کا ناول نویس یا افسانہ نگار ہوتا؟ پروفیسر مرے کے خیال میں عصر حاضر میں ناول کا ذوق اچھے شعر کے ذوق سے کہیں بلند تر ہے۔ اس میں کوئی شک نہیں کہ گھٹیا قسم کے ناول بھی خوب چلتے ہیں اور ہمارے ہاں بھی یہی حالت ہے لیکن اعلیٰ درجے کے ناول کو یا افسانے کو آپ دبا نہیں سکتے۔ اس کی آواز کسی نہ کسی وقت فضا میں گونج پیدا کرے گی۔ پروفیسر مرے کا خیال ہے کہ جو لوگ ادب میں جوہر قابل رکھتے ہیں، وہ اپنے عہد کی مقبول ترین صنف کی طرف کچھ طبعاً ہی راغب ہوتے ہیں۔ پھر ناول کی صورت بھی یہ ہے کہ متنوع تجربات اور واردات اس کے پلاٹ کی بنت میں آکر ایک ایسی اکائی بن جاتے ہیں، جو کم از کم کائنات کے بعض منتشر جذبات کو منظم کر دیتی ہے۔

نثر اور نظم یا شعر میں فرق ہے تو یہ ہے کہ جہاں محرکات ایسے جذبے ہوتے ہیں جو شدید ہوں اور جو نثر کی زبان میں اچھی طرح ادا نہ کئے جا سکیں، ان کے لئے شعر کا قالب اختیار کیا جاتا ہے۔

رسوانے 'مرقع لیلیٰ مجنوں' نظم میں لکھا اور اگرچہ رسوا کی تصنیف ہونے کے اعتبار

سے یہ ہمارے احترام کا مستحق ہے لیکن یہ اس کے سوا اور کچھ نہیں ہے۔ 'امراؤ جان ادا' کا مصنف اگر لیلیٰ مجنوں کی داستان کو نثر میں لکھتا تو شعر منہ دیکھتا رہ جاتا۔ بات وہی ہے کہ مرقع لیلیٰ مجنوں میں رسوا پر کوئی ایسا جذبہ مسلط نہیں تھا جو تصنیف کو شعر کی خوبی اور دل پذیری عطا کرتا۔ اور یہ لازم ہے کہ جب تک جذبہ اتنا شدید نہ ہو کہ نظم اس کی متحمل نہ ہو سکے وہ شعر کے قالب میں نہیں ڈھلے گا۔ کہا گیا ہے کہ اگر کوئی شخص یہ سمجھتا ہے کہ کوئی صنف ادب نظم کا تقاضا کرتی ہے اور کوئی نثر کا تو وہ اصناف کے معنی سے نا آشنا ہے۔ اسی طرح اردو میں یہ دعویٰ بھی کیا گیا ہے کہ بعض اصناف ادب کے لئے اوزان بھی مخصوص ہوتے ہیں۔ یہ فہم شبلی نے فردوسی پر اتقاد کرتے ہوئے یہ لکھا کہ زرمیہ ثمنوی کے لئے یہی وزن یعنی فاعولن فاعولن فاعولن فعل یا فاعول اور یہ بھول گئے کہ اسی وزن میں اردو کی بہترین زرمیہ ثمنوی تصنیف کی گئی ہے یعنی میر حسن کی ثمنوی جس کا بعینہ یہی وزن ہے اور جس کی خوبی و محبوبی سے آج تک مشامِ دل و جان معطر ہے۔

مناسب معلوم ہوتا ہے کہ ان ابتدائی باتوں کے باوصف نثر، نظم یا شعر میں کچھ امتیازات قائم کر لئے جائیں۔

(الف) پہلی بات تو یہ ہے کہ انسان کی تاریخ میں نثر سے پہلے نظم یا شعر عالم وجود میں آیا۔ یقیناً انسان عالم نشاط و انبساط میں گنگنا تا اور گاتا ہوگا۔ انھی لوگ گیتوں نے آخر کار اس مہذب اور متین شعر کی صورت اختیار کی جسے عروسِ جمیل و لباسِ حریر کہہ کر پکارا گیا ہے۔ طبعاً یہ سوال پیدا ہوتا ہے کہ نثر کا ارتقاء کن حالات میں ہوا؟ اور اس کا جواب بھی بہ سہولت لہ زرمیہ کے متعلق بھی پروفیسر شبلی کو دھوکا ہوا۔ وہ سمجھتے ہیں کہ یہ وہ ثمنوی ہے جس میں جنگ و پیکار کا بیان بہت زیادہ ہوتا ہے۔ حالانکہ فردوسی کی ثمنوی پڑھنے سے اندازہ ہوتا ہے کہ جنگ و پیکار کے مناظر موجود تو ہیں لیکن آٹے میں نمک کی طرح۔ ایرانیوں نے فردوسی کی ثمنوی کو حماسہ ملی قرار دیا یعنی The National Epic۔ حماسہ ملی کی خصوصیت یہ ہوتی ہے کہ وہ ایک قوم یا نسل یا ملک کی تاریخ بالخصوص اس کی عظمت اور سربلندی کے افسانے سناتا ہے۔ فردوسی کی ثمنوی اس کسوٹی پر سو فیصدی پوری اترتی ہے اور خود فردوسی اس بات کا مدعی ہے کہ اس نے ایرانِ قدیم کو اپنے شعر کے جادو سے جگا دیا ہے :

بے رنج بردم دریں سال سی      عجم زندہ کردم بدیں پارسی

دیا جاسکتا ہے کہ نظم یا شعر نے اپنے اظہار کے لئے جو عرضی پیمانے وضع کر لئے تھے، نثر کی بعض اصناف کو خواہ مخواہ ان پیمانوں کے ذریعے قاری تک منتقل کرنا تکلف محض معلوم ہوتا ہے۔

(ب) یہ بات بھی واضح کر دینی چاہئے کہ نثر نے بڑی جلدی مراحل ارتقا طے کئے۔ علوم و فنون، فکر و فلسفہ اور قانون کے کوائف نثر ہی کے ذریعے ظاہر کیے گئے، لیکن تخلیقی نثر بہت دیر کے بعد وجود میں آئی۔ انگریزی ادب میں اگر شیکسپیر نظم کی بجائے نثر کو اظہار فکر کا ذریعہ بناتا اور اردو میں غالب اپنے سرمایہ تخلیق کو نثر میں ادا کرتا تو شاید صورت حال دگرگوں ہوتی۔ اس کے باوجود غالب کے مکاتیب نے اردو میں وہ مقام حاصل کر لیا ہے کہ اس کا کوئی حریف نہیں۔ انگریزی میں صحائف مذہبی کی نثر بالخصوص مہم نامہ کہن، کی نثر ایسی شاندار اور باوقار ہے کہ کیا کہئے، لیکن یہ نثر انداز شعری رکھتی ہے۔ قرآن شریف بھی اس بات سے انکار کرتا ہے کہ وہ شعری مجموعہ ہے لیکن غور کر لیجئے تو قافیوں کے کھٹکے برابر آپ کے کانوں پر دستک دیتے رہیں گے۔ بالخصوص تیسویں پارے میں ایسی صورتیں بکثرت موجود ہیں جن میں شعری آہنگ کا شعور ہے اور وہی صورت پیدا ہوتی ہے کہ اقبال لاکھ کہا کرے :

نہ بینی خیر ازاں مرے فرود دست کہ بر من تہمت شعر و سخن بست  
 لیکن لوگ تہمتیں باندھنے سے باز نہیں آتے۔ خدا نخواستہ یہ کہنا منظور نہیں کہ قرآن کی صورت شعری ہے۔ صرف یہ کہنا مطلوب ہے کہ آہنگ کا احساس ہوتا ہے اور یوں بھی فقہا قرآن مجید کی تلاوت میں اور اذان میں ترتیل کا لحاظ رکھتے ہیں۔ قرأت کی مختلف صورتوں میں موسیقی کی جھلک سی دکھائی دیتی ہے لیکن سروں کی بے ترتیبی اور تال کا موجود نہ ہونا قرآن مجید کو شعراور موسیقی دونوں علوم کے دائرے سے خارج کر دیتا ہے۔

(ج) جیسا کہ عرض کیا گیا ہے بتدریج نثر اپنی ممکنات سے آگاہ ہو کر تخلیقی بنتی چلی گئی اور اس کا جمالیاتی عنصر کھل کر سامنے آنے لگا۔ اس کے باوجود اس سوال کا جواب باقی ہے کہ کیا کوئی صنف ایسی ہے جو صرف نثر ہی میں فروغ پاسکتی ہے؟ نظم یا شعر کے متعلق تو کہہ دیا گیا تھا کہ جہاں جذبات شدید ہوں گے نثر ان کی متحمل نہ ہوگی اور فن کار طبعاً شعر کا سہارا لے گا۔

نثر کے متعلق یوں کہا جاسکتا ہے کہ کسی فکر یا خیال یا اس کے سلسلے کو صحت تام میں ادا کرنے کے لئے نثر کا دامن تھا مناصروری ہے؛ مثلاً قانون، منطق، سائنس۔ پروفیسر مرے کے خیال میں اقلیدسی بیانات نثر کے اچھے اسلوب کا نمونہ ہیں، اگرچہ وہ تخلیقی نثر نہیں ہیں۔

(د) اب سوال یہ رہ گیا کہ نثر تخلیقی کیوں کہ ہوئی اور کن اصناف سے منسوب ہو کر تخلیقی کہلائی؟ اس کا جواب یہ ہے کہ جس چیز کو وصف یا بیان کہتے ہیں، وہ نثر کی نمایاں ترین خصوصیت ہے۔ پھر اس سے آگے جب نثر بڑھتی ہے تو زندگی کے متنوع تجربات کے بیان کے لئے ناول اور افسانے کا سہارا لیتی ہے۔ یہی وہ اصناف ہیں جن میں شخصی پہلو کم موجود ہوتا ہے اور جذبہ اتنا شدید نہیں ہوتا کہ نظم یا شعر کا سہارا لینا پڑے۔ ڈرامے میں جس چیز کو معاشری طرہ یا Social comedy کہتے ہیں؛ نثر ہی کام آتی ہے۔ انسانوں کی کمزوریاں دکھاتے وقت مصنف کی تخلیقی نثر ہمارے فیصلوں اور تحکیم کے شعور کو بھی اکساتی ہے اور ہمیں ترغیب دلاتی ہے کہ ہم انسانی کمزوریوں کو برا سمجھیں، ان پر ہنسیں، ان کا مذاق اڑائیں اور یوں رفتہ رفتہ انھیں معاشرے سے گم کر دینے میں معاون ہوں۔ مختصراً کہا جاسکتا ہے کہ جہاں جذبہ خالص اعتباراً سے ذاتی نہیں ہوتا، وہاں نثر ہی کام آتی ہے۔ مثال کے طور پر طنز میں یہ نثر ہی کا کام ہے کہ نثر کی نوکیں چھو چھو کر معاشرے کے ناسور دکھائے اور پھر ان کا مداوا بھی کرے۔ جو طنز سے ایک مختلف چیز ہے۔ وہ نظم کے قالب میں بھی ڈھل سکتی ہے کیوں کہ اس میں شخصی ہجو بھی شامل ہے اور شخصی واردات کی شدت کا عنصر بھی، لیکن خالص طنز جو ایک معیار کو سامنے رکھ کر معاشرے کی کمزوریوں پر انگلی اٹھاتی ہے اور ایسے کردار تخلیق کرتی ہے جو اس کا منصب پورا کریں، جو جو سے بالکل ایک علیحدہ چیز ہے۔

(د) نثر کی ایک اور صفت متعین کی گئی ہے کہ وہ انسان کے اعمال کے متعلق فیصلے صادر کرتی ہے، حکم کا کام دیتی ہے۔ اس کی زبان انصاف کی زبان کی طرح صحیح، باوقار اور متین ہوتی ہے۔ اسی طرح جب نثر کسی شاعر یا کسی نثر کی ترجمانی کرتی ہے تو وہ فیصلہ بھی صادر کرتی ہے لیکن اپنے عمل میں تخلیقی بھی ہوتی ہے۔ نثر بھی جذبات کو اکساتی ہے اور یہی اس کے تخلیقی ہونے کی کسوٹی ہے۔

آگڈن کی نظر میں زبان کے استعمال کے دو طریقے ہیں؛ ایک تحویل (Referential)



اور دوسرے جذباتی (Emotional) تحویلی طریقہ، انکار اور اشیاء کا حوالہ دینے کے لئے استعمال کیا جاتا ہے اور جذباتی طریقہ اس غرض سے اختیار کیا جاتا ہے کہ ان انکار یا اشیاء سے جو جذبات یا امیال پیدا ہوتے ہیں ان کو بروئے کار لایا جائے۔ سائنس اور بشر کی زبان تحویلی ہوتی ہے اور شاعری کی زبان جذباتی ہے۔

شیلے کے خیالات پر تبصرہ کرتے ہوئے محمد ہادی حسین لکھتے ہیں :

” ایک نظم زندگی کی ابدی صداقت کو مجسم کرنے والی ایک تمثال ہوتی ہے۔ ایک افسانے اور ایک نظم میں فرق یہ ہوتا ہے کہ افسانہ ایسے غیر متعلق واقعات و امور کی ایک فہرست ہوتا ہے جن کے درمیان مکان، زمان، حالات اور علت و معلول کے رشتے کے سوا کوئی ربط نہیں ہوتا اور نظم انسانی فطرت کی ان غیر متغیر صورتوں کے مطابق، جو خالقِ کل کے ذہن میں (جسے تمام دوسرے ذہنوں کی اصلی تمثال کہنا چاہئے) موجود ہیں، انسانی افعال کی نئے سرے سے تخلیق ہوتی ہے۔ افسانہ یک رخا ہوتا ہے اور ایک خاص عہد زمانی سے اور ایک خاص مجموعہ واقعات سے، جو دوبارہ کبھی ظہور میں نہیں آسکتا، تعلق رکھتا ہے۔ نظم ہمہ گیر اور آفاقی ہوتی ہے اور انسانی فطرت کے لاتعداد تنوعات میں جو محرکات اور افعال رونما ہو سکتے ہیں، ان کے ساتھ ارتباط کے امکانات رکھتی ہے۔ مخصوص واقعات جب مرور زمانہ کے زیر اثر اپنی اصلی شعریت سے عاری ہو جاتے ہیں تو ان کے حسن کی افادیت میں بہت کمی آجاتی ہے لیکن مرور زمانہ شاعر کے حسن اور اس کی افادیت کو اور کبھی بڑھا دیتا ہے اور اس کے اندر جو ابدی صداقتیں پنہاں ہوتی ہیں ان کے لئے نئے نئے اطلاق مہیا کرتا ہے۔ چنانچہ کہا گیا ہے کہ بڑی بڑی جلدیں وہ کیڑے ہوتی ہیں جو تاریخ کو کھا جاتی ہیں، یعنی اس کی شعریت کو چاٹ کر ختم کر دیتی ہیں۔ خاص خاص واقعات کی سرگذشت ایک ایسا آئینہ ہوتا ہے جو ایسی چیزوں کا جنہیں حسین ہونا چاہئے تھا، حلیہ مسخ کر دیتا ہے۔ اس کے برخلاف شاعری ایک ایسا آئینہ ہے جو مسخ شدہ چیزوں میں نئے سرے سے حسن پیدا کرتا ہے۔“

لے "Meaning of Meaning" بہ استناد مغربی شعریات، مجلس ترقی ادب لاہور، صفحہ ۳۳۔

لے ایضاً صفحہ ۷۰۔

ان تمام باتوں کے عرض کرنے سے مقصود یہ تھا کہ آپ شعری تجربے کو نشری تجربے سے بنیادی طور پر مختلف سمجھیں۔ فرق بین یہ ہے کہ نظم یا شعر میں جذبات شخصی و واردات قلبی (مختصراً جہاں جذبہ قوی تر محرک ہوتا ہے) میں شاعر کو مجبوراً اس آہنگ قدسی کا سہارا لینا پڑتا ہے جسے شعر کہتے ہیں۔ لیکن جہاں منطق سے لے کر جمالیاتی انتقاد اور ناول نویسی یا مختصر افسانہ نگاری کی تخلیقی نثر تک فن کار کو اپنے متنوع اور بعض اوقات غیر شخصی جذبات کو زبان عطا کرنا ہوتی ہے وہ وہاں نثر کا دامن تھامتا ہے۔ یہی وجہ ہے کہ بعض صفات جذباتی اعتبار سے خاص طور پر شعر سے منسوب ہیں یعنی :

(۱) زورِ کلام (زورِ بیان)۔

(۲) گداز۔

(۳) مزاجِ نظم و نثر دونوں میں یکساں مقدار میں پایا جاتا ہے۔

زورِ کلام اور گداز کا نثر میں سے کم ہو جانا ضروری نہیں۔ صرف یہ دیکھنا ہے کہ فن کار کس حد تک جذبے کے عوامل شدید و محرکات قوی سے متاثر ہوا ہے۔

## زورِ بیان

شیلی نے Force or Vigour of Style کا ترجمہ زورِ کلام یا زورِ بیان کیا ہے

اور حق یہ ہے کہ بہت اچھا ترجمہ کیا ہے۔ زور، اشتدادِ جذبات کا حامل ہے۔ میں پہلے آپ کی خدمت میں نظم یا شعر سے مثالیں پیش کرتا ہوں جہاں جذبے کی کیفیت ایسی قوی اور محرک تخلیق عوامل ایسے احساسات میں سوئے ہوئے ہیں کہ شعر گو یا تیر ترازو ہو جاتا ہے۔ میر کی بڑھتی، سپردگی اور درویشی و قلندری کے سبب مداح ہیں لیکن اس کے زورِ کلام اور جوشِ بیان پر کبھی ڈھنگ سے غور نہیں کیا گیا۔ وہ دھیمے سروں کا نہیں اونچے سروں کا بھی شاعر ہے اور بعض اوقات پنجم یا نکھاد کو اپنا کھرج تصور کرتا ہے۔ یہ بہت مشکل بات ہے اور غزل میں ایسے جذبے یا جذبات کے سلسلے کی شدت کو قائم رکھنا بہت بڑے فن کار کا کام ہے پہلے میر ہی کو دیکھیے کہ اس کے کلام سے مثالیں دیئے بغیر گویا بات ادھوری رہتی

۔

میں نے ایک بار معلوم نہیں کس کیفیت خاص میں کہہ دیا تھا کہ اردو میں یا تو وہی کلاسیک تھا جس نے شاعرانہ مزاج کی تمام ممکنات کو ٹٹولایا پھر اس کے بعد کسی حد تک غالب ہے۔ دراصل وہی کے ساتھ اردو کی جو ممکنات تھیں وہ تمام مرتفع ہو گئیں۔ تو تیرے پہلے وہی ہی کو سُن لیجئے:

تیرے آنے سے اے راحتِ جاں      شہر کی جان گئی، پھر آئی  
پھر کے آنا ہے ترا باعثِ شوق      جس طرح تان گئی، پھر آئی  
تان کے پلٹنے کی کیا خوبصورت تشبیہ ہے۔ پھر یہ شعر دیکھئے:

وہی اس گوہرِ کانِ حیا کی کیا کہوں خوبی  
مرے پہلو میں یوں آئے ہے جوں سینے میں راز آئے

سجمن تم مکھ سے الٹو لُقباب آہستہ آہستہ      کہ جوں گل سے نکلتا ہے گلاب آہستہ آہستہ  
عجب کچھ لطف رکھتا ہے شبِ خلوت میں لبر سے      سوال آہستہ آہستہ، جواب آہستہ آہستہ  
ان اشعار کے مطالعے سے معلوم ہو گا کہ ایٹ کے قول کے مطابق اب جب تک  
زبان اپنے مزاج کو بالکل بدل نہ دے گی، نابینہ یا جوہرِ قابلِ پیدائش ہو گا کیوں کہ غزل کے سلسلے  
میں وہی نے تمام امکانات ٹٹول کے ابلاغ کی حد تک پہنچا دیئے ہیں۔ بہر حال وہ ایک کیفیت  
تھی۔

جذبات کی شدت یا زورِ بیان کا اندازہ ان اشعار سے بھی لگائیے۔ شوخی، کلام  
اور ندرت مضمونِ حسرت جس چیز کو کہتا ہے، وہ بھی زورِ بیان یا جوشِ کلام ہی کا کرشمہ ہے کہ  
جذبے کی شدت کی آنچ نے الفاظ کو کندن کی طرح بنا دیا ہے۔ شاعرانہ تعلی میں مفصی کے یہ  
اشعار مقامِ استاد سے لکھے گئے ہیں:

امروز نہ شاعرِ مہکیم      دانندہٴ حادث و قدیم  
بانگِ قلمم دریں شبِ تار      بس معنیِ خفتہ کردہ بیدار  
آنم کہ ز سحرِ کاری ژرف      از شعلہ تراش کردہ ام حرف

یہاں جوشِ بیان نے آگ کے استعارے کو اپنایا ہے اور ہر لفظ کو گر مایا ہے۔ دوسرے  
لے مرے گھر اس طرح آئے ہے جوں سینے میں راز آئے۔

شعر میں ذرا پرانے ہندوستانی رسم و رواج پر غور کیجئے۔ جب حرماں نصیب نازک نازک  
سندریاں جادو جگانے، ہاتھ میں چراغ لئے، ہوا سے بچانے، اندھیری رات میں کسی سنسان  
جگہ پر جایا کرتی تھیں۔ جیسا جادو انھیں تمنا تھی کہ جاگ جائے، فیضی نے ایک شعر میں اس کی  
پوری تصویر دکھادی ہے اور پھر استعارے کو آگے لے گیا ہے کہ سحر کاری کہہ کر اور جادو  
جگانے کا عنصر ظاہر کر کے، اپنے حروف کو تراشیدہ شعلوں بلند تصور کرتا ہے۔ غالب  
کے ہاں دو شعر اس قسم کے جادو جگانے کے ملتے ہیں؛ ایک میں آگ کا استعارہ قائم ہے،  
دوسرے میں اس کے بغیر بھی جادو جگادیا گیا ہے کہ درختوں کے چھدرے چھدرے پتوں  
میں سے جو چاندنی کی کرنیں پڑتی ہیں، ان میں شاعر کو شاخ گل کا سایہ ہلتا ہوا یوں معلوم ہوتا  
ہے جیسے پھینر ناگ اپنا پھن ادھر سے ادھر لہرا رہا ہو۔ ایک اور شعر بھی ہے اور گری اس  
میں بھی شدید ہے، لیکن آگ کی مثال ہے خود آگ نہیں، ذرا سنئے گا :

باغ پاکر خفقانی یہ ڈراتا ہے مجھے      سایہ شاخ گل افعی نظر آتا ہے مجھے  
موج سرابِ دشتِ وفا کا نہ پوچھ حال      ہرزہ مثل جوہر تیغِ آبِ دار تھا  
ڈھونڈے ہے اس مغنی آتشِ نفسِ کوچی      جس کی صدا ہو جلوہ برقِ فنا مجھے  
غالب کے ہاں جذبے کا اشتداد انبساط و نشاط کے پہلوؤں میں اور غمِ عالم کے  
بین میں بھی ظاہر ہوتا ہے مثلاً :

مجھے اب دیکھ کر ابرِ شفق آلودہ یاد آیا      کہ فرقت میں تری آتش برستی تھی گلستاں پر  
ہم نشیں مت کہہ کہ برہم کر نہ بزمِ عیشِ دوست      واں تو میرے نالے کو بھی اعتبارِ نعمہ ہے  
نشہ ہا شادابِ رنگ و ساز ہا مستِ طرب      شیشہ مے سرو سبز جو بارِ نعمہ ہے  
تم اپنے شکوے کی باتیں نہ کھو دکھو کے پوچھو      حذر کرو مرے دل سے کہ اس میں آگِ دہنی ہے  
دلایہ دردِ عالم بھی تو مغنتم ہے کہ اختر      نہ گریہ سحری ہے نہ آہِ نیم شبی ہے  
آگ اور تپش کا اشتداد کسی نہ کسی رنگ میں ظاہر ہو رہا ہے۔ فارسی میں کہتے ہیں :

عمر با چرخ بگرد کہ جگر سوختہ      چوں من از دودہ آذر نفساں برخیزد  
فارسی میں غالب کی نزاکتِ خیال کے ساتھ شدتِ جذبات کا تال میل ایک عالم رکھتا ہے۔  
ذرا سنئے گا :

مالاغریم گر کمر یار نازک است      فرقیست در میانہ کہ بسیار نازک است  
 دارم دلے ز آبلہ نازک نہادتر      آہستہ پانہم کہ سرخار نازک است  
 دو تین قصیدے کے مطلعے سنئے :

سخن ز روضہ رضواں بکویے یار کشد  
 چو جادوہ کہ ز صحرا بہ لالہ زار کشد  
 مراد لیست بہ پس کوچہ گرفتاری      کشادہ روئے تر از شاہدانِ بازاری  
 ہاں مہ نویسین ہم اس کا نام  
 جس کو توجھک کے کر رہا ہے سلام

قصیدے کے متن کے کچھ اشعار سنئے :

وہ بھی تھی اک سیمیا کی سی نمود  
 صحنِ گردوں پر پڑا تھارات کو  
 صبح آیا جانبِ مشرق نظر  
 ہیں کو اکب کچھ نظر آتے ہیں کچھ  
 صبح کو رازِ مہ و اختہ کھلا  
 موتیوں کا ہر طرف زلیور کھلا  
 اک نگارِ آتشیں رخ سر کھلا  
 دیتے ہیں دھوکا یہ بازی گر کھلا

ایک منقبت کے اشعار ہیں :

کوہ کن گر سنہ مزدورِ طب گاہِ رقیب  
 کس نے دیکھا نفسِ اہل و فاء آتش خیز  
 نقشِ لاحول لکھ اے خاتمہ ہدایاں تحریر  
 جنسِ بازارِ معاصی اسد اللہ اسد  
 بے ستوں آئینہ خوابِ گران شیریں  
 کس نے دیکھا اثرِ نالہ دلہائے حزیں  
 یا علی عرض کر اے خاطرِ سواس قرین  
 کہ سوا تیرے کوئی جس کا خریدار نہیں  
 آپ ملاحظہ فرمائیں گے کہ پیشِ دتاب و شعلہ آتش کا ایک رنگ اشعار میں جھلکتا

نظر آتا ہے۔

اب ذرا اس مضمون کی طرف غور کیجئے جو غالب سے خاص ہے۔ اس کے دو پہلو ہیں:  
 ۱۔ محبوب کو اسی طرح کسی اور پر مرنے کا حق حاصل ہے جس طرح ہمیں اس پر۔ نہیں  
 کہ اس کو چاہا تو اب وہ قبالہ ہی لکھ دے کہ میں بھی تمہیں چاہوں گا۔ اس نقطہ نظر نے جدید شعراء  
 کو بہت متاثر کیا ہے۔

۲۔ عشق میں مرجانا بزدلی کی موت ہے۔ مصائب ہجر اٹھانا اور زندہ رہنا کمال عشق ہے۔ اس مضمون نے بھی ایک نسل کو متاثر کیا ہے۔

غالب کہتا ہے :

نہ ہو بہار کو فرصت نہ ہو بہار تو ہے  
نہ ہونگار کو الفت نہ ہونگار تو ہے  
یہ کہتا ہے :

بہم از نام تو آں مایہ پرستی کہ اگر  
صدقیامت بگدازند و بہم آمیزند  
تاب ہنگامہ درد آرم و گویم ہیہات  
اس کے اثرات دیکھئے۔ تاثیر کہتا ہے :

وہ ملے تو بے تکلف نہ ملے تو بے ارادہ  
یہ دلیل خوشدلی ہے مرے واسطے نہیں ہے  
حفیظ جالندھری کی مشہور غزل ہے :

عشق پابندِ رضا ہو مجھے منظور نہیں  
فانی کا شعر ہے :

نہیں ضرور کہ مرجائیں جاں نثار تم سے  
راقم السطور کے اشعار ہیں :

اے غم یار تری راہوں سے  
وہ جو پردانے جلے رات کی رات

آیا ہمارے جینے کا انداز سب کو یاد

جب ذکرِ جاں نثاری پروانہ ہو چکا

کچھ تسلی بہرِ دل ہائے ایسراں ہو تو ہو  
صورتِ کحلِ جو اہرِ خاک مکتبی ہے وہاں  
عاشقی کی رمز کیا سمجھیں گے اب یارانِ بزم  
چشمِ حسرتِ روزِ دیوارِ زنداں ہو تو ہو  
ہاں ہمارا خونِ ترے کوچے میں ازاں ہو تو ہو  
سفلہ پن کا تر جہاں چاک گریباں ہو تو ہو

عرفی کے یہ شعر ایک کارنامہ ہیں کہ جذبے کی آبیج بظاہر دھیمی ہے لیکن درحقیقت شاعر کو اس نے سوخت کر دیا ہے :

عشق کو تا خرد بر اندازد  
عود شوقیہ مجھرا اندازد  
مرغ جاں را ببرد باغ گلے  
کہ اگر پرزند پر اندازد  
صید دل را کشد بہ بند کسے  
کہ اگر سر کشد سر اندازد  
کو مغنی کہ اضطراب دلم  
ہمہ در نبض مزمر اندازد  
زخمہ از باد گوشہ دامن  
موج در نغمہ تر اندازد

فارسی کا ذوق کم ہوتا جاتا ہے اس لئے فارسی کی زیادہ مثالوں سے پرہیز کرتا ہوں۔ ان اشعار پر غور فرمائیے کہ جذبہ، جو محرک تخلیق ہے، کیسا شدید ہے کہ شاعر کی کلاسیکی نحوئے اعتدال کے باوصف گویا ابلا پڑتا ہے۔

شاد : کہاں گلوں کے وہ تختے وہ لالہ زار کہاں  
بہار کو تو نظر لگ گئی بہار کہاں

غالب :

ضعف میں طعنہ اغیار کا شکوہ کیا ہے  
بات کچھ سرتو نہیں ہے کہ اٹھا بھی نہ سکوں  
مہرباں ہو کے بلا لو مجھے چاہو جس وقت  
میں گیا وقت نہیں ہوں کہ پھر آ بھی نہ سکوں

میر :

کہتے ہو اتحاد ہے ہم کو  
ہاں کہو اعتماد ہے ہم کو  
نامرادانہ زلیست کرتا تھا  
میر کی وضع یاد ہے ہم کو

شیفٹہ :

نجل ہوں آپ میں بے وقت اپنے آنے سے  
تم اور کرتے ہو ہنس ہنس کے شرمسار مجھے  
جفا کو ترک کرو تم وفا کو میں چھوڑوں  
کچھ اشتہار تمہیں ہو کچھ اشتہار مجھے

نہ قدسیوں سے محبت نہ خاکیوں سے ربط  
نہ ہم زمیں کے لئے ہیں نہ آسماں کے لئے  
فسانے اپنی محبت کے بیج ہیں، پر کچھ کچھ  
بڑھا بھی دیتے ہیں ہم زیب داستان کے لئے

گلبرگ کو جو غنچہ سوسن بنا دیا  
اس نے ہی کیا نگہ کو کبھی پرفن بنا دیا  
شب موم کر دیا، سحر آہن بنا دیا

مشاط نے بھی کیا عملِ کیمیا کیا  
مشاط کا قصور نہیں سب ؟ ...  
تم لوگ بھی غضب ہو کہ دل پر یہ اختیار

اقبال :

مجھے فکرِ جہاں کیوں ہو جہاں تیرا ہے یا میرا  
زوالِ آدمِ خاکی زیاں تیرا ہے یا میرا

اگر کج رو ہیں انجمِ آسماں تیرا ہے یا میرا  
اسی کو کب کی تابانی سے ہے تیرا جہاں روشن

تمہارا فقر ہے بے دولتی و رنجوری  
وہ قوم جس نے گنوا یا متاعِ تیموری

میں ایسے فقر سے اے اہلِ حلقہ باز آیا  
نہ فقر کے لئے سوزوں نہ سلطنت کے لئے

جہاں ہے تیرے لئے تو نہیں جہاں کے لئے

نہ تو زمین کے لئے ہے، نہ آسماں کے لئے

جس طرح انگر قبلا پوش اپنی خاکستر سے ہے

اختلاطِ لفظ و معنی ارتباطِ جان و تن

مخو حیرت ہوں کہ دنیا کیا سے کیا ہو جائے گی

آنکھ جو کچھ دکھیتی ہے لب پہ آسکتا تھا  
ذوق :

ابھی چھاتی مری تیروں سے چھینی خوب نہیں  
اک مگر ناز سے یہ کم سخنِ خوب نہیں

ہاں تاملِ دمِ ناوکِ فگنی خوب نہیں  
خوبیاں یوں تو ہیں اس عالمِ تصویر میں سب

گویا کہ اک ستارہ ہے صبح بہار کا  
پست ہمت یہ نہ ہو اور پست قامت ہو تو ہو  
ذوق وہ تیری ہی دستارِ فضیلت ہو تو ہو  
گیا اک مغبچہ اتار کے عمامہ لے گیا

یہ روئے تابناک پہ ہر قطرہ عرق  
آدمیت سے ہے بالا آدمی کا مرتبہ  
میکدے میں کل ہوئی تھی ایک پگڑی رہنے  
لے میر صاحب زیادہ بے تکلف ہیں : کیا آبرو کے حضرت علامہ لے گیا

یہ مے فروش تو پگڑی اتار لیتے ہیں

ریاض : یہ کون لوگ ہیں جو مے ادھار لیتے ہیں



آتش:

سفر ہے شرط مسافر نواز بہتر ہے  
ہزار ہا شجر سایہ دار راہ میں ہے

حالی:

رات ان کو بات بات پہ سو سو دیئے جواب  
مٹتے ہی ان کے بھول گئیں کلفتیں تمام  
مجھ کو خود اپنی ذات پر ایسا گماں نہ تھا  
گویا ہمارے سر پہ کبھی آسماں نہ تھا

تم کو ہزار شرم سہی، مجھ کو لاکھ ضبط  
ساقی سے جام بھر کے پلایا نہ جائے گا  
مفت وہ راز ہے کہ چھپایا نہ جائے گا

## گداز

اب گداز کی طرف متوجہ ہو جائے؛ عام طور پر سوز و گداز لکھتے ہیں لیکن میں نے قصداً پرہیز کیا ہے کہ مرنے، کفن پوشی، قبرستان، تدفین اور وقت آخر کے لمحات کہیں سوز میں نہ آجائیں۔

'Pathos' جس کا ترجمہ میں نے گداز کیا ہے، اس کے متعلق وائیلڈ انگریزی لغت جارج ایلچ - ۱۹۳۲ء میں نظر ثانی کی گئی ہے (لکھتا ہے کہ یہ اصلاً یونانی لفظ ہے اور اس کے لغوی معنی ہیں تجربہ، دکھ، جذبہ (اسی سے Pathological ہے کہ دردمنوماً موجود ہوتا ہے) غم، اندوہ، مصیبت۔ پھر اس کے اصطلاحی معانی کی یوں تعریف کرتا ہے:

"انسانی زندگی یا تجربات کی وہ صفت جو رحم اور ہمدردی کے جذبات پیدا کرے یا خارجی حالات میں کوئی ایسا تغیر جس سے یہی ذہنی کیفیت پیدا ہو"۔ چیمبرز کی بیسویں صدی کی لغت کہتی ہے۔ وہ صفت جو رحم کے جذبات اکسائے۔ جذبات و احساسات کے متعلق کوائف (Pathetic) وہ اسلوب جو انداز تحریر میں رحم کے جذبات اکسائے۔ یہ تمام لغات کی نکتہ طرازیوں میں۔ دراصل Pathos روح انسانی کی لطیف ترین کیفیات کو کہتے ہیں۔ اور دکھ یا درد، جذبات و تاثرات لطیف میں شامل ہے اس لئے غلطی سے یہ سمجھ لیا گیا کہ جب دکھ کا بیان نہ کیا جائے گا، گداز کی صفت پیدا نہ ہوگی۔ درحقیقت روح انسانی کی دھوپ

چھاؤں میں ایسے مقام بھی آتے ہیں کہ دکھ سے کبھی اپنا رشتہ جوڑتے ہیں لیکن لطافت خیال سے کبھی نہیں کٹتے۔ یہی Pathetic جذبات ہیں۔ ماتم اور نزع کی منظر کشی اور شاعر کی دردناک موت (بلکہ عبرت ناک موت) کھینچ تان کر اس اصطلاح میں داخل تو ہو جائیں گے لیکن درحقیقت Pathos وہی صفت کلام ہے جس سے دوسرے ہمدردانہ طور پر متاثر ہوں۔ ان کے رحم کے جذبات کو مہینر ہو۔ بعض لوگ رحم کے طالب نہیں ہوتے اس لئے ان کے ہاں یہ صفت صرف اس شکل میں پائی جاتی ہے کہ جس طرح دکھ انسان کے لطیف ترین جذبات سے ہے وہ کبھی صرف اپنے لطیف ترین جذبات کا اظہار کرتے ہیں۔ کسی کے رحم کے جو یا ہوتے ہیں نہ ہمدردی کے طالب۔ یہ ذہناً بہت اونچا مقام ہے اور شاید معمولی اور طبعی ذہن کے مالک کو نصیب ہی نہیں ہوتا۔

غالب پر جو کچھ بتی ہے وہ ہم پر روشن ہے۔ اس نے اشعار کبھی اس سلسلے میں بہت جاندار اور شاندار کہے ہیں۔ مثلاً :

کہوں کیا خوبی اوضاع ابنائے زماں غالب  
بدی کی اس نے جس سے ہم نے کی تھی بارہائیںکی

پانی سے سگ گزیدہ ڈرے جس طرح اسد ڈرتا ہوں آسنے سے کہ مردم گزیدہ ہوں  
اس تلخ کلامی کے بعد غالب کا کوئی سمجھوتا دنیا سے ممکن نہیں نظر آتا تھا۔ لیکن وہ طالب و جو یا نے رحم نہ تھا۔ یہ چاہتا تھا کہ اس کے حالات سنور جائیں، لیکن یہ نہیں چاہتا تھا کہ لوگ اسے بد حال سمجھ کر اس پر رحم کھائیں۔ یہ تضاد غالب کی پوری زندگی کا بہت بڑا المیہ ہے۔ دیکھیے ایسا شاعر جب دنیا سے سمجھوتا کرتا ہے تو کس انداز گداز و دل باختگی سے کرتا ہے:

نہ سنوگر برا کہے کوئی نہ کہوگر برا کرے کوئی  
روک لوگر غلط چلے کوئی بخش دوگر خطا کرے کوئی  
کیا کیا خضر نے سکندر سے اب کسے رہ نما کرے کوئی  
جب توقع ہی اٹکھی غالب کیوں کسی کا گلہ کرے کوئی

واضح رہے کہ غالب نے زندگی سے یہ سمجھوتا محض توقع کے اٹھ جانے کی بنا پر نہیں کیا ہے۔ اس نے یوں سوچا کہ اصحاب ثروت ان تمام خیالات عالی اور افکار نادر سے محروم ہیں جو ہر وقت

ہمارے دل پر ہجوم کرتے رہتے ہیں۔ یہی سوچ کر انہوں نے اردو میں کہا تھا:

سخن کیا کہہ نہیں سکتے کہ جریا ہوں جواہر کے  
جگر کیا ہم نہیں رکھتے کہ کھودیں جگ کے معدن کو

ایک فارسی قصیدے کی تشبیہ میں انہوں نے زندگی کے اس توازن کا کہ امیروں کو کفِ گنجینہ پاش بخشا تو شعرا کو گنجینہ تخلیق کرنے کی قوت دی۔ بہت خوبصورتی سے بیان کی ہے۔ گدا ز اشعار پر غور کرنے سے پہلے اس توازن پر غور کر لیجئے جو نہ طالبِ رحم ہوتا ہے نہ جریائے ہمدردی۔ غالب لکھتا ہے:

آئین دہر نیست کہ کس رازیاں دہد  
راد است راد ہر چہ دہد رازیاں دہد  
در ویش را اگر نہ سحر شام ناں دہد  
وانگہ کلید گنج بدست زیاں دہد  
رخشانی ستارہ بر یکِ رواں دہد  
سر ما و نو بہار و تموز و خزاں دہد  
تا راحتِ مشام و نشاطِ رواں دہد  
تا آرزوئے کام و مراد دہاں دہد  
اندیشہ را شمار گہر در نہاں دہد  
طبع سخن رس و خرد خردہ داں دہد  
نعم البدل ز خامہ پر ویں فشاں دہد

مثنوی 'ابر گہر بار' میں غالب کی حرماں نصیبی اپنے پورے رنگوں میں ظاہر ہوتی ہے اور وہاں کوئی توازن کا عنصر ان کی مدد کو نہیں آتا۔ اس مثنوی کے یہ شعر شاہ کار ہیں اور شنیدنی ہیں:

خدا سے حشر میں باتیں ہو رہی ہیں:  
مرا نیز یار اے گفتار دہ  
چو گویم بر آں گفتہ ز نہار دہ  
دریں خستگی پوزش از من مجوی  
بود بندہ خستہ گستاخ گوی

دل از غصہ خون شد زہفتن چہ سود  
زباں گر چہ من دارم اما ز تست  
ہمانا تو دانی کہ کافر نیم  
نکشتم کسے را بہ اہر یہی  
مگر مے کہ آتش بگورم از دست  
من اندوہ گین و مے اندہ ربا  
حساب مے و رامش و رنگ و بو  
کہ از بادہ تا چہرہ افروختہ  
نہ از من کہ از تاب مے گاہ گاہ  
نہ بتاں سر اے، نہ مے خانہ  
نہ رقص پری پیکر اں بر بساط  
شباں کہ بہ مے رہ نمونم شدے  
تمنائے معشوقہ بادہ نوش  
چہ گویم چوں ہنگام گفتن گذشت  
بسار روز گاراں بدل دادگی  
افقہا پر از ابر بہمن مے  
بہاران و من در غم برگ و ساز  
جہاں از گل و لالہ پر بوی و رنگ  
دم عیش جز رقص بسمل نبود  
اگر تا فتم رشتہ گوہر شکست  
چہ خواہی زد دل مے آلود من

چون نگفتہ دانی بگفتن چہ سود  
بہ تست ارچہ گفتارم، اما ز تست  
پرستار خورشید و آذر نیم  
نہ بردم ز کس مایہ در رہزنی  
بہ ہنگامہ پرواز مورم از دست  
چہ مے کردہ اے بندہ پرور خدا  
ز جمشید و بہرام و پرویز جو  
دل دشمن و چشم بد سوختہ  
بہ در یوزہ رخ کردہ باشم سیاہ  
نہ دستاں سر اے، نہ جانانہ  
نہ غوغائے رامشگراں در رباط  
سحر کہ طلب گار خونم شدے  
تقاضائے بیہودہ مے فروش  
ز عمر گراں مایہ بر من گذشت  
بسانو بہاراں بہ بے بادگی  
سفالینہ جام من از مے تھی  
در خانہ از بے نوائی فراز  
من و حجرہ و دامن زیر سنگ  
بہ اندازہ خواہش دل نبود  
وگر یافتم بادہ ساغر شکست  
بہیں جسم خمیازہ فرسودہ من

در آتش چہ سوزی بہ سوزند داغ  
کجا زہرہ صبح و جام و بلور

دلے را کہ کمتر شکید بہ باغ  
صبوحی خورم گر شراب بطور

دم شب روی ہائے مستانہ کو  
 دریاں پاک میخانہ بے خروش  
 سیہ مستی ابرو باران کجا  
 اگر حور در دل خیالش کہ چہ  
 چہ منت نہد ناشناسانگار  
 گر نیرد دم بوسہ اینش کجا  
 برد حکم و نبود لبش تلخ گوی  
 نظر بازی و ذوق دیدار کو  
 نہ چشم آرزو مست دلالہ  
 ازیں ہا کہ پیوستہ مے خواست دل  
 ہنوزم ہمہ حسرت الاست دل

غالب کی زندگی کا اصل المیہ یہ ہے کہ جو ہمارے رحم کے جذبات کو اکساتا ہے، اگرچہ وہ اس رحم کے طالب ہیں نہ جو یا اور خود کہتے ہیں:

غم لذت نیست خاص کہ طالب بذوق آل  
 پنہاں نشاط در زد و پیدا شود ہلاک  
 وہ عمر بھر رُیبی کے سٹھاٹھ اور اس کے لوازم کے خواب دیکھتے رہے۔ جو بزم مے سجانا چاہا، تکتھی، وہ فردوس میں بھی نہ سبھی۔ شراب نہ اچھی ملی نہ اچھے انداز سے حالانکہ وہ اچھے انداز پر ہی قانع ہیں:

ہائے پرکاری ساقی کہ بہ ارباب نظر  
 مے بہ اندازہ و پیمانہ بہ انداز دہد  
 ان کی حرماں نصیبی اصل تھی، باقی تمام چیزیں فرع تھیں۔ جب وہ مجلس ہائے عیش و نشاط منعقد نہ کر سکے تو انہوں نے فردوس کی شکل میں دکھا دی۔ ان کے کلام میں جہاں حرماں نصیبی اور یاس کا شعر ملے گا، کسی نہ کسی واسطے سے شراب سے متعلق ہوگا۔ کچھ اشعار دیکھئے، ان کے انداز کے 'گداز' کا اندازہ ہو جائے گا۔ دوسرے شعرا کے اشعار ان کے بعد پیش کروں گا۔

وہ اردو میں کہتے ہیں:

کل کے لئے کر آج نہ خست شراب میں  
 یہ سوئے ظن ہے ساقی کو تر کے باب میں

غم کھانے میں بودا دلِ ناکام بہت ہے یہ رنج کہ کم ہے مئے گلغام بہت ہے

بیوں شراب اگر خم بھی دیکھ لوں دوچار یہ شیشہ و قدح و کوزہ و سبو کیا ہے  
اسی طرح گداز کی کیفیت ان اشعار میں دیکھئے :

حفیظ جونپوری :

بیٹھ جاتا ہوں جہاں چھاؤں گھنی ہوتی ہے  
نہیں مرتے ہیں تو ایذا نہیں جھیلی جاتی  
دن کو اک نور برستا ہے مری تربت پر  
ہجر میں زہر ہے ساغر کا لگانا منہ سے  
مے کشوں کو نہ کبھی فکر کم و بیش ہوئی  
ہوک اٹھتی ہے اگر ضبط نغاں کرتا ہوں  
ہائے کیا چیز غریب الوطنی ہوتی ہے  
اور مرتے ہیں تو پیمیاں شکنی ہوتی ہے  
رات کو چادرِ مہتاب تنی ہوتی ہے  
مے کی جو بوند ہے ہیرے کی کنی ہوتی ہے  
ایسے لوگوں کی طبیعت بھی غنی ہوتی ہے  
سانس رکتی ہے تو برچھی کیانی ہوتی ہے

پی لوں دو گھونٹ کہ ساتی کی رہے بات حفیظ  
صاف انکار میں خاطر شکنی ہوتی ہے

مصحفی :

آج کچھ سینے میں دل ہے خود بخود بے تاب سا  
جو گل تر کیا ہی اس سے جھلکے ہے اس کا بدن  
میں ہوں اور خلوت ہے اور پیشِ نظر معشوق ہے  
کیا کہوں حسن و لطافت جاڑہِ شبنم سے ہائے  
میر حسن :

آگ کی طرح جدھر جائیں دہکتے جائیں  
ہم کہاں تک ترے پہلو سے سرکتے جائیں  
اور ہم گھر کو ترے دور سے تکتے جائیں  
ہم نہ نکلتے ہیں، نہ گل ہیں جو مہکتے جائیں  
جو کوئی آوے ہے نزدیک ہی بیٹھے ہے تے  
غیر کو راہ ہو گھر میں ترے، سبحان اللہ!

ہیرا بھی ہے دل تو پتھر ہے، یوں قدر نہیں کچھ ہوتی ہے  
 ہاں پانی بن کر بہ نکلے، پھر جو قطرہ ہے موتی ہے  
 سو پلٹے کھائے زمانے نے اور دل کا رنج خوشی نہ بنا  
 کیا موت کی نیند میں ہے قسمت جو ایک ہی کر دے موتی ہے  
 وہ ناز غضب، یہ ناز ستم، دم بند ہے اور جینا مشکل ہے  
 چپ ہیں تو سناٹے جاتے ہیں، بولیں تو شکایت ہوتی ہے  
 الفت میں خموشی پر میری، حیرت میں جو ہیں وہ کیا جانیں  
 پڑتا ہے داغ کلیجے میں اور مہر لبوں پر ہوتی ہے

حسرت موہانی :

الہی ترک الفت پر وہ کیوں کر یاد آتے ہیں  
 وہ دشت خود فراموشی کے چکر یاد آتے ہیں  
 مگر جب یاد آتے ہیں تو اکثر یاد آتے ہیں  
 تجھے تو اب وہ پہلے سے بھی بڑھ کر یاد آتے ہیں

بھلاتا لاکھ ہوں لیکن برابر یاد آتے ہیں  
 رہا کرتے ہیں قید ہوش میں اے وائے ناکامی  
 نہیں آتی تو یاد ان کی مہینوں تک نہیں آتی  
 حقیقت کھل گئی حسرت ترے ترک محبت کی

احمد راہی :

زمانہ ساز تو کرتے ہیں، ہم نہیں کرتے  
 جو اپنے چاک گریباں کا غم نہیں کرتے  
 بہ پاس عہد وفا چشم نم نہیں کرتے  
 حکایت قد و گیسو رقم نہیں کرتے

قیام دیر و طوائف حرم نہیں کرتے  
 تمہاری زلف کو سلجھائیں گے وہ دیوانے  
 اتر چکا ہے رگ و پے میں زہرِ غم پھر بھی  
 سنا رہے ہیں جہاں کو حدیث دار و رسن  
 احمد ندیم قاسمی :

راز ہر رنگ میں رسوا ہوگا  
 یاد کا کوئی ستارہ ہوگا  
 شاخ سے گل کوئی ٹوٹا ہوگا  
 رات بھگی تو اجالا ہوگا

لب خاموش سے انشا ہوگا  
 تم نہیں تھے تو سر بزم خیال  
 کس قدر کرب سے چٹکی ہے کلی  
 عمر بھر روئے فقط اس دھن میں

جیسا کہ پہلے عرض کیا جا چکا ہے، نثر میں زور کلام یا جوش بیان کا رنگ ہلکا ہوتا ہے، تاہم ناول نگار اور افسانہ نویس، انشا پر داز اور نثر کے چوٹی کے فن کار الفاظ کی راکھ میں سے جذبے کی آگ کی چنگاریاں دکھا ہی دیتے ہیں۔ سید سجاد حسین انجم کسمندوی نے فارسی سے ایک ناول 'نشر' ترجمہ کیا ہے جو صیغہ واحد تکلم میں لکھا گیا۔ بظاہر اس کے مصنف سید محمد حسن شاہ ہیں۔ اس ناول میں محبوبہ ایک طوائف ہے اور زمانہ وہ ہے جب انگریز بھی ہندوستان کے نوابوں کی طرح رہا کرتے تھے اور جس کی بنا پر انگریزی لغت میں لفظ Nabob کا اضافہ ہوا۔ فاضل مصنف کی محبوبہ کا نام خانم جان ہے۔ بقول ان کے یہ جان جہاں کم سن ہے اور ابھی سرفراز بساط عاشقی بھی نہیں ہوئی۔ بس اس کے دل میں حسن شاہ گھر کر جاتا ہے۔ پھر مصنف نے جیسی جیسی بے قراری، جیسا جیسا ضبط اور تمانت ایک چاہنے والی عورت کا ظاہر کیا ہے، وہ اردو میں اپنی نظیر آپ ہے۔ کوئی شک نہیں کہ منشی عبدالغفور کے ناول "قعدریا" اور "حق بہ حق دار" اپنے پلاٹ کی بنت، کردار نگاری، واقعات کی چلت پھرت اور حوادث کے پے در پے واقع ہونے کی وجہ سے اردو میں ایک منفرد مقام رکھتے ہیں لیکن "نشر" میں کچھ یوں معلوم ہوتا ہے جیسے واردات قلب نے نثر کے سانچے کو بہ جبر و قہر متاثر کیا ہو۔ خانم جب پہلی بار حسن شاہ کی نظر سے گزرتی ہے تو وہ شعر پڑھتے ہیں :

شونے ز نظر گذشت مارا تیرے ز جگر گذشت مارا

اب اس کے بعد حسن شاہ کا بیان سنئے؛ الغرض سب نہایت محظوظ ہوئے اور تعریفیں کیں مگر اس ستم کرنے ایک حرف بھی نہ منہ سے نکالنا تھا نہ نکالا۔ خاموش سر جھکائے بیٹھی کی بیٹھی رہی :

دامن کی شکن دور سے لیتی ہیں بلائیں

بل یار کے ابرو کا اترتا ہی نہیں ہے

میں حیران تھا پروردگار! کس نے اس کے کان میں کہہ دیا کہ میں تم پہ مڑتا ہوں، مگر مجھے معلوم ہے کہ یہ مشاطگی اسی خانہ خراب دل کی ہے۔ محمد اعظم نے پوچھا "بی خانم جان بخیر"

لہ مجلس ترقی ادب لاہور، مرتبہ عشرت رحمانی۔ (مرتب)



تو ہے، مزاج کیسا ہے؟“ فرمایا ”کیا کہوں استاد جی! اس وقت دردِ سر شدت سے ہے۔“  
گلدن نے کہا ”جب تک ہم بیٹھے تھے، اچھی خاصی تھیں، ہم اٹھے کہ ان کا مزاج بگڑ گیا، پھر  
تو ہم چلے آئے۔ معلوم نہیں، کیسی ہیں؟“ میں نے کہا یہ میری خوش قسمتی ہے! سب ہنسنے  
لگے مگر وہ مسکرائی تک نہیں:

ترے ظلم نہاں ابھی کون جانے  
فقط آسماں آسماں ہو رہا ہے

ایک اقتباس اور دیکھئے:

”ہم راہ غیر جاؤ نہ تم سیرِ باغ کو  
جو روستم اٹھائیں گے ہم راہ راہ کے

ایک دن آپ نے صاحب سے سیرِ باغ کی اجازت لی۔ صاحب خود ہی ان کو ہمراہ لے کے  
باغ میں گیا۔ ہر قسم کے پھول لالہ، نافرمان، داؤدی اور یاسمین کے کھلے ہوئے تھے۔ اس  
وقت آپ نے چلتے پھرتے ایک غزل حافظ کی شروع کی:

شہر نیست بر نظریفاں از ہر طرف نگارے  
یاراں صلائے عشق است گرمی کنید کارے

جب اس شعر کو پڑھا:

در بوستاں حریفان مانند لالہ و گل  
ہر یک گرفتہ جائے بر یاد روئے یارے

صاحب سے کہا کہ اس کے معنی تو فرمائیے۔ اس کی سمجھ میں جو کچھ معنی آئے بیان کئے، آپ نے  
کہا ”اس کے یہ معنی ہرگز نہیں ہو سکتے“ تب تو صاحب نے رام کشن باغبان کو بھیجا کہ منشی صاحب  
کو بلا لاؤ۔ میں گیا تو عجیب تماشا دیکھا کہ ہر طرف پھول کھلے ہوئے ہیں۔ جو انان چمن اپنا جو بن  
دکھا رہے ہیں۔ اس میں یہ مجمع خوش فعلیاں کر رہا ہے۔ صاحب نے مجھ سے تمام ماجرا بیان  
کیا اور خانم جان سے کہا: ”ہاں وہ شعر تو پڑھنا“ اور مجھ سے کہا ”تم اس کے معنی بیان کرو  
کہ میں نے صحیح معنی بیان کئے ہیں یا خانم جان نے؟“ میں بڑی مشکل میں پڑا کہ کس کو جھٹلاؤں  
اور کسے سچا ثابت کروں۔ آخر سوچ کے میں نے صاحب سے کہا کہ ایک شعر مجھ کو بھی اس

غزل کا یاد آ گیا ہے، پہلے وہ سن لیجئے :

چوں این گرہ کشایم وین راز چوں نمایم

دردے و سخت دردے، کارے و سخت کارے

خانم جان اس کو سنتے ہی تمہمہ مار کے بول اٹھی ”لو، اور سنو، آپ کچھ سمجھے؟ آپ کے منشی صاحب فرماتے ہیں، صاحب نے معنی تو کہے غلط، اب میں کیوں کر اس کو غلط کہوں، سخت مشکل اور تردد میں پھنسا ہوں“

## مزاح

مزاح، جو انداز کی صفات جذباتی میں شمار ہوتا ہے، اس کے متعلق پہلے کچھ گفتگو ہو چکی ہے۔ ہجو شخصی کو تو میں خارج کرنا چاہتا ہوں کہ عموماً ادبی معیار پر پوری نہیں اترتی۔ اب دیکھنا یہ ہے کہ مزاح اور متعلقہ کوالٹف میں کیا فرق ہے؟ Humour (مزاح) کے متعلق وائلڈ (لغت انگریزی) لکھتا ہے۔ خندہ آور شے کا شعور، بیہودہ اور بے ثمر باتوں پر ہنسنے کا ملکہ، نرم نرم زبان میں بیہودگیوں کی طرف اشارہ کرنا، بشرطیکہ اس میں ہمدردی شامل ہو۔ ”چیمبر کی لغت“ بیسویں صدی، میں ہے: ”ایک ملکہ ذہنی جو عجیب اور خندہ آور چیزوں کا شعور کرتا ہے، ان سے مسرت حاصل کرتا ہے اور ہمدردانہ ان پر ہنسنے کی صلاحیت رکھتا ہے“

Satire یا طنز کے متعلق وائلڈ کہتا ہے کہ: ”کوئی ایسا فن پارہ جس میں انسانی کمزوریوں اور بیہودگیوں کو آئینہ دکھایا جائے، ریاکاری کی مذمت کی جائے اور ایسے معاشرے کی سخت اہانت کی جائے جس میں برائیاں اور ریاکاریاں راہ پاگئی ہیں“

Irony کا لفظ بھی Satire کے دائرے ہی میں مل جاتا ہے۔ تاہم وائلڈ نے علیحدہ لکھا ہے: ”الفاظ کو اس طرح استعمال کرنا کہ ان سے مزاح اور تمسخر کی بو آئے نہیں کہنا اور ہاں مراد لینا“ شیلے لغت مآخذ الفاظ میں لکھتا ہے کہ ”یونان کی پرانی تصانیف میں ایک معمولی سا کردار پایا جاتا تھا جو بہت ہوشیار اور عیار ہوتا تھا اور جسے Eiron کہتے تھے۔ اس کے کمال کو اور اس کے کرشموں کو Eironied کہتے تھے۔ وہ عام طور پر کسی

شیخی باز شخص کو شکست دیتا تھا۔ انگریزی Irony کا لفظ جو ہم طنز ہی کے معنوں میں استعمال کرتے ہیں، اسی سے برآمد ہوا ہے۔“

## بذلہ سنجی

ایک بات بذلہ سنجی کی رہ گئی جو اصل ظرافت ہے اور جسے انگریزی میں Wit کہتے ہیں۔ اردو میں اس کی شکل یہ ہے (اور انگریزی میں بھی) کہ جہاں بظاہر مشابہت موجود نہیں ہوتی وہاں متخالف اور متضاد چیزوں میں ایک وجہ شبہ پیدا کی جاتی ہے اور یا جہاں یک لنگ مشابہت ہوتی ہے، وہاں مصنف اپنے ذوق اور بذلہ سنجی سے کام لے کر عدم مشابہت کے عنصر دریافت کرتا ہے۔ اردو میں رشید احمد صدیقی اور پطرس کے علاوہ بذلہ سنجی، مزاح اور طنز کی کسوٹی پر کسی کی تحریر کو کس کر دیکھ لیجئے، زر خالص کا نشان نہ پائیے گا۔ بہت ہو گا تو کچھ کیرٹ کا سونا نکل آئے گا اور یہ مقصود و مطلوب نہیں۔ طنز و مزاح اردو نظم میں بھی ہے اور نثر میں بھی اور دونوں میں معدودے چند آدمیوں کی بنا پر بذلہ سنجی، ظرافت اور طنز کی آبرو قائم ہے۔ پہلے بذلہ سنجی اور طنز کی مثالیں دیکھئے، پھر خالص مزاح کے کچھ اقتباس پیش خدمت کروں گا۔

جیسا کہ میں نے عرض کیا ہے، طنز میں جذبات کی شدت کم و بیش موجود ہوتی ہے اور کسی معاشرے کو ذلیل اور اس کی اہانت کرنے کے لئے ایک نظام اقدار ضروری ہے۔ جس کی جگہ ایک نیا نظام لے رہا ہو۔ انھی اقدار کے ٹکراؤ سے طنز پیدا ہوتا ہے۔ انسان کی کمزوریاں، معاشرے کی برائیاں، ریاکاریاں اور دوست مناد سمنوں کی تعداد اکثر طنز کا ہدف بنتی ہے۔ جیسا کہ میں عرض کر چکا ہوں طنز اور بذلہ سنجی اپنی اعلیٰ ترین شکل میں رشید احمد صدیقی اور پطرس کے ہاں پائی جاتی ہے۔

”مرحوم کی یاد میں، اور دوستوں کی ریاکاری، میں ایسا بے پناہ طنز ہے کہ اردو

ادب میں اس کا جواب نہیں۔

لکھتے ہیں:

”ایک دن مرزا صاحب اور میں چپ چاپ عین برآمدے میں ایک ساتھ کرسیاں

ڈالے تھے۔ جب دوستی پرانی ہو جائے تو گفتگو کی چنداں ضرورت باقی نہیں رہتی اور دوست ایک دوسرے کی خاموشی سے بھی لطف اندوز ہو سکتے ہیں۔ مرزا صاحب تو خدا جانے کیا سوچ رہے تھے لیکن میں زمانے کی ناسازگاری پر غور کر رہا تھا۔ دور سڑک پر تھوڑے سے تھوڑے وقفے کے بعد ایک موٹر کار گزر جاتی تھی اور میری طبیعت کچھ ایسی واقع ہوئی ہے کہ جب بھی کسی موٹر کار کو دکھیوں مجھے زمانے کی ناسازگاری کا خیال ضرورتاً لگتا ہے اور میں کوئی ایسی ترکیب سوچنے لگتا ہوں جس سے دنیا کی تمام دولت سب انسانوں میں برابر تقسیم کی جاسکے۔ اگر میں عین سڑک پر پیدل جا رہا ہوں اور کوئی موٹر اس ادا سے گزر جائے کہ گرد و غبار میرے پھیپھڑوں، میرے دماغ، میرے معدے اور میری تلی تک پہنچ جائے تو اس دن میں گھرا کر علم کیمیا کی وہ کتاب نکال لیتا ہوں جو میں نے ایف۔ اے۔ میں پڑھی تھی اور اس غرض سے اس کا مطالعہ کرنے لگتا ہوں کہ شاید ہم بنانے کا کوئی نسخہ میرے ہاتھ بھی آجائے۔

میں دیر تک آپہں بھرتا رہا۔ مرزا صاحب نے کچھ توجہ نہ کی۔ آخر میں نے خاموشی کو توڑا اور مرزا صاحب سے مخاطب ہو کر بولا:

”مرزا ہم میں اور حیوانوں میں کیا فرق ہے؟“

مرزا بولے ”کچھ ہوگا ہی نا آخر!“

میں نے کہا ”میں بتاؤں تمہیں؟“

کہنے لگے ”بولو!“

میں نے کہا ”کوئی فرق نہیں۔ سنتے ہو مرزا، ہم میں اور حیوانوں میں — کم از کم مجھ میں اور حیوانوں میں — کوئی فرق نہیں۔ ہاں ہاں میں جانتا ہوں تم مین میخ نکالنے میں بڑے طاق ہو، کہو گے حیوان جگالی کرتے ہیں، تم جگالی نہیں کرتے۔ ان کے دم ہوتی ہے، تمہارے دم نہیں۔ لیکن ان باتوں سے کیا ہوتا ہے۔ اس سے تو یہ ثابت ہوتا ہے کہ وہ مجھ سے افضل ہیں۔ لیکن ایک بات میں میں اور وہ بالکل برابر ہیں۔ وہ بھی پیدل جاتے ہیں میں بھی پیدل چلتا ہوں۔ اس کا تمہارے پاس کیا جواب ہے؟ کوئی جواب نہیں ہے۔ کچھ ہے تو کہو، بس چپ ہو جاؤ، تم کچھ نہیں کہہ سکتے۔ جب سے میں پیدا ہوا ہوں پیدل

چل رہا ہوں۔ 'پیدل' تم پیدل کے معنی نہیں جانتے! پیدل کے معنی ہیں سینہ زمین پر اس طرح حرکت کرنا کہ دونوں پاؤں میں سے ایک ضرور زمین پر رہے، یعنی تمام عمر میں میری حرکت کرنے کا طریقہ یہی رہا ہے کہ ایک پاؤں زمین پر رکھتا ہوں، دوسرا اٹھاتا ہوں، دوسرا رکھتا ہوں، پہلا اٹھاتا ہوں، ایک آگے ایک پیچھے، ایک پیچھے ایک آگے۔ خدا کی قسم اس طرح کی زندگی سے دماغ سوچنے کے قابل نہیں رہتا۔ جو اس بے کار ہو جاتے ہیں، تخیل مرجاتا ہے، آدمی گدھے سے بدتر ہو جاتا ہے۔

(آخر کچھ عرصہ گفتگو کے بعد مرزا صاحب مرحوم تجویز کرتے ہیں کہ اس داستان کاروائی جو صیغہ واحد تکلم میں ہے، ایک بائیسکل لے لے۔)

میں نے کہا: "روپے کا مسئلہ تو پھر بھی جوں کا توں رہا۔"

کہنے لگے: "مفت!"

میں نے حیران ہو کر پوچھا: "مفت کیسے؟"

کہنے لگے: "مفت ہی سمجھو۔ آخر دوست سے قیمت لینا بھی کہاں کی شرافت ہے۔ البتہ اگر تم احسان گوارا کرنا قبول نہ کرو تو اور بات ہے۔"

(مختصر یہ کہ مرزا صاحب، راوی کو ایک بائیسکل تحفہ عطا فرماتے ہیں۔)

میں نے کہا: "مفت میں ہرگز نہ لوں گا، یہ ہرگز نہیں ہو سکتا۔ (آخر راوی بہم روپے دے کر مرزا سے ایک نادیدہ بائیسکل خرید لیتے ہیں)۔ صبح اٹھا تو اٹھنے کے ساتھ ہی نوکر نے یہ خوش خبر سنائی کہ حضور بائیسکل آگئی ہے۔

میں نے کہا: "اتنی سویرے؟"

نوکر نے کہا: "وہ تو رات ہی کو آگئی تھی۔ آپ سو گئے تھے، میں نے جگانا مناسب نہ سمجھا اور ساتھ ہی مرزا صاحب کا آدمی ڈھیریاں کسنے کا اوزار بھی دے گیا ہے۔۔۔"

میں نے نوکر سے کہا: "دیکھو اوزار یہیں چھوڑ جاؤ اور یہ جو موٹر پر بائیسکلوں والا بیٹھا ہے، اس سے جا کر بائیسکل میں ڈالنے کا تیل لے آؤ۔ اور دیکھو ابھی بھاگا کہاں جا رہا ہے۔ ہم ضروری بات تم سے کہہ رہے ہیں۔ بائیسکل والے سے تیل کی ایک کپی بھی لے آنا اور جہاں جہاں تیل دینے کی جگہ ہے وہاں تیل دے دینا۔ اور بائیسکلوں والے سے کہنا کہ

کوئی گھٹیا سائیل نہ دے دے، جس سے تمام پرزے ہی خراب ہو جائیں۔ بائیسکل کے پرزے بڑے نازک ہوتے ہیں۔ ہم ابھی کپڑے پہن کر آتے ہیں۔ ہم ذرا سیر کو جا رہے ہیں۔ اور دیکھو صاف کر دینا۔ بہت زور زور سے بھی کپڑا مت رگڑنا، بائیسکل کا پالش گھس جاتا ہے۔“ جلدی جلدی چائے پی۔ بڑے جوش و خروش کے ساتھ چل چل چنبیلی باغ میں گاتا رہا۔ اس کے بعد کپڑے بدلے، اوزار کو جیب میں ڈالا اور کمرے میں سے باہر نکلا۔ برآمدے میں آیا تو برآمدے کے ساتھ ہی ایک عجیب و غریب چیز نظر پڑی۔ ٹھیک طرح پہچان نہ سکا کہ یہ کیا چیز ہے۔

نوکر سے دریافت کیا ”ابے یہ کیا چیز ہے؟“  
 ”حضور یہ بائیسکل ہے۔“

کہنے لگا ”مرزا صاحب نے کھجوائی ہے آپ کے لئے۔“  
 میں نے کہا ”اور جورات کو بائیسکل انھوں نے بھیجی تھی وہ کہاں گئی؟“  
 کہنے لگا ”یہی تو ہے۔“

میں نے کہا ”کیا بکتا ہے۔ جو بائیسکل مرزا صاحب نے رات کو بھیجی تھی، وہ بائیسکل یہی تھی؟“

کہنے لگا ”جی ہاں۔“

میں نے کہا ”اچھا۔ اور پھر اسے دیکھنے لگا۔“

”اس کو صاف کیوں نہیں کیا؟“

”حضور دو تین دفعہ صاف کیا۔“

”تو یہ میلی کیوں ہے؟“

نوکر نے اس کا جواب دینا شاید مناسب نہ سمجھا۔

”اور تیل لایا؟“

”لایا ہوں۔“

”دیا؟“

”حضور وہ جرتیل دینے کے چھید ہوتے ہیں، وہ نہیں ملے۔“

”کیا وجہ ہے“

”حضور دھروں پر میل اور زنگ جما ہے۔ وہ سوراخ کہیں بیچ ہی میں دب دبا گئے

ہیں“

رفتہ رفتہ اس چیز کے قریب آیا جس کو میرا نوکر بائیسکل بتا رہا تھا۔ اس کے مختلف پرزوں پر غور کیا تو اتنا تو ثابت ہو گیا کہ بائیسکل ہے۔ مجموعی ہیئت سے صاف ظاہر تھا کہ ہل اور رہٹ اور چرخہ اور اس طرح کی قدیم ایجادات سے بنی ہوئی ہے۔ پیسے کو گھما گھما کر وہ سوراخ تلاش کیا جہاں کسی زمانے میں تیل دیا جاتا تھا لیکن اب سوراخ میں سے آمد و رفت کا سلسلہ بند تھا۔ چنانچہ نوکر بولا۔ ”حضور وہ تیل تو سب ادھر ادھر بہ جاتا ہے، بیچ میں تو جاتا نہیں“ میں نے کہا ”اچھا اوپر ہی اوپر ڈال دو، یہ بھی مفید ہوتا ہے“

آخر کار بائیسکل پر سوار ہوا۔ پہلا ہی پاؤں چلایا تو ایسے معلوم ہوا کہ کوئی مردہ اپنی ہڈیاں چٹخا چٹخا کر اپنی مرضی کے خلاف زندہ ہو رہا ہے۔ گھر سے نکلتے ہوئے کچھ تھوڑی آرائی تھی۔ اس پر بائیسکل خود بخود چلنے لگی لیکن اس رفتار سے جیسے تار کول زمین پر بہتا ہے اور ساتھ ہی مختلف حصوں سے طرح طرح کی آوازیں برآمد ہونی شروع ہوئیں۔ ان آوازوں کے مختلف گروہ تھے۔ چپیں چاں چوں کی قسم کی آوازیں زیادہ تر گدی کے نیچے اور پھلے پیسے سے نکلتی تھیں لیکن کھٹ کھٹ کھٹ کھٹ کے قبیل کی آوازیں مڈگارڈوں سے آتی تھیں۔ چرخہ اور قسم کے سُر زنجیر اور پیڈل سے نکلتے تھے۔ زنجیر ڈھیلی ڈھیلی تھی۔ جب کبھی پیڈل پر زور ڈالتا تھا، زنجیر میں ایک انگڑائی سی پیدا ہوتی تھی جس سے وہ تن جاتی تھی اور چڑچڑ بولنے لگتی تھی اور پھر ڈھیلی ہو جاتی تھی۔ پھلا پھلا گھومنے کے علاوہ جھومتا بھی تھا، یعنی ایک تو آگے کو چلتا تھا اور اس کے علاوہ دہنے سے بائیں اور بائیں سے دہنے کو کبھی حرکت کرتا تھا۔ چنانچہ سٹرک پر جو نشان پڑ جاتا تھا اس کو دیکھ کر ایسا معلوم ہوتا تھا کہ جیسے کوئی مخمور سانپ لہرا کر نکل گیا ہے۔ مڈگارڈ تھے تو سہی لیکن پیروں کے عین اوپر نہ تھے۔ ان کا فائدہ صرف یہ معلوم ہوتا تھا کہ انسان شمال کی سمت سیر کو نکلے اور آفتاب مغرب میں غروب ہو رہا ہو تو مڈگارڈ کی بدولت ٹائمر دھوپ سے بچے رہیں گے۔ ... جب آمار پر ذرا بائیسکل تیز ہوئی تو فضا میں ایک کھونچال سا آگیا اور بائیسکل کے پرزے جو اب تک سوئے ہوئے تھے،

بیدار ہو کر گویا ہوئے۔ ادھر ادھر کے لوگ چونکے، ماؤں نے اپنے بچوں کو سینے سے لگا لیا۔ کھڑکھڑکے بیچ میں پیہوں کی آواز جدا سنائی دے رہی تھی۔ لیکن چونکہ بائیسکل اب پہلے سے تیز تھی اس لئے چوں چوں پھٹ پھٹ کی آواز نے اب چچوں پھٹ، چچوں پھٹ، چوں چوں پھٹ کی صورت اختیار کر لی تھی۔ تمام بائیسکل کسی ادق افریقی زبان کی گردائیں دہرا رہی تھی۔ اس قدر تیز رفتاری بائیسکل کی طبع نازک پر گراں گذری۔ چنانچہ اس میں ایک لخت دو تبدیلیاں ہو گئیں۔ ایک تو ہینڈل ایک طرف کو مڑ گیا جس کا نتیجہ یہ ہوا کہ میں جا تو سامنے کو رہا تھا لیکن میرا تمام جسم دائیں طرف کو مڑا ہوا تھا۔ اس کے علاوہ بائیسکل کی گدی دفعتاً چھ انچ کے قریب نیچے کو بیٹھ گئی۔ چنانچہ جب پیڈل چلانے کے لئے میں ٹانگیں اوپر نیچے کر رہا تھا تو میرے گھٹنے میری ٹھوڑی تک پہنچ جاتے تھے۔ کمردوہری ہو کر باہر کو نکلی ہوئی تھی۔

( راستے میں ایک دوکاندار ملتا ہے، اس سے راوی کی گفتگو ہوتی ہے۔ )

آخر بڑے سوچ بچار اور تامل کے بعد منہ سے صرف اتنا نکلا کہ بائیسکل ہے۔

دوکاندار کہنے لگا ”پھر؟“

میں نے کہا ”لوگے؟“

کہنے لگا ”کیا مطلب؟“

میں نے کہا ”بیچتے ہیں ہم؟“

دوکاندار نے مجھے ایسے دیکھا گویا چوری کا شبہ کر رہا ہے۔ پھر بائیسکل کو دیکھا،

پھر مجھے دیکھا، پھر بائیسکل کو دیکھا۔ ایسا معلوم ہوتا تھا کہ فیصلہ نہیں ہو سکتا کہ آدمی کون ہے اور بائیسکل کون سی ہے۔

( آخر راوی مرزا کے گھر گیا۔ بائیسکل کو دریا میں پھینک گیا۔ ایک پرزہ ہاتھ میں

لے گیا۔ )

راوی : آپ ذرا باہر تشریف لائیے، میں آپ جیسے خدا رسیدہ بزرگ کے گھر میں

وضو کے بغیر کیسے داخل ہو سکتا ہوں۔ باہر آئے تو میں نے وہ اوزار ان کی خدمت میں پیش

کیا جو انہوں نے بائیسکل کے ساتھ مفت ہی مجھے عطا فرمایا تھا۔ اور کہا ”مرزا صاحب آپ



ہی اب اس اوزار سے شوق فرمایا کیجئے، میں تو بے نیاز ہوں۔ گھر پہنچ کر میں نے علم کیمیا کی اس کتاب کا مطالعہ شروع کیا جو میں نے ایف۔ اے میں پڑھی تھی۔“

رشید احمد صدیقی بذلہ سنجی میں کمال رکھتے ہیں اگرچہ طنز کرنے میں بھی ان کا ایک انداز خاص ہے۔ صدیقی صاحب نے ذاکر حسین کے ساتھ ایک سفر کیا ہے۔ مرحوم کو وہ مرشد کہتے تھے۔ ہماری ریلی گاڑیوں کے ڈبوں میں جو حالت ہوتی ہے، اس کا نقشہ دیکھیے :

”ایک بار مجھ کو چند مارواڑی عورتوں اور ... مرشد کے ساتھ سفر کرنا پڑا۔ میرے سفر کی محرک اکثر دو چیزیں ہوتی ہیں؛ اپریشن کرانا یا سفر خرچ وصول کرنا جس کے مجموعے کا نام بڑے بڑے لوگوں نے قومی کام رکھا ہے۔ پھر ایسے سفر کا کیا پوچھنا جس میں دونوں مقاصد پیش نظر ہوں۔ بعض لوگوں کو خیال ہو گا کہ یہ کیسے ممکن ہے لیکن یہاں امکان سے بحث نہیں ہے۔ واقعے سے بحث ہے اور واقعے کی حیثیت سے ہر واقعہ برابر ہے، خواہ وہ کانگریس کی صدارت ہو یا راؤنڈ ٹیبل کی شرکت!

بہر حال ناظرین سمجھ لیں کہ ایسا اکثر ہوا اور ... سفر بھی شروع ہوا۔ چنانچہ مرشد پہلو میں تھے۔ پاؤں کے تلے اوپر، ادھر ادھر رہی بڑے سے سنے ہوئے پتے۔ پیری اور دیا سلائی کے نیم سوختہ ٹکڑے، پانی سے لبریز لیکن ٹپکتی ہوئی بالٹی، برتھ سے لٹکی ہوئی ایک نمناک دھوتی، برساتی ہوا اور ... نہیں معلوم کس کس چیز میں بسی ہوئی۔ سامنے مارواڑی عورتیں اور وہ بھی اسی رازدارانہ یا بے حجابانہ انداز سے جس کی کچھ دھندلی سی مصوری غالب نے کی ہے :

سامنے آن بیٹھنا اور یہ دیکھنا کہ یوں،“

سردیوں کی رات میں یونیورسٹی کا ایک منظر دیکھیے :

”کرسمس کا زمانہ تھا جب انگریز کیاک اور ہندوستانی سرکھاتا ہے۔ بارش ہو رہی

تھی، ہوائیں تند، سردی نہیں لکپی کا عالم تھا۔ رات تاریک جیسے تارکول کا سمندر یا بھوکے بھیڑیے کا کھلا ہوا منہ۔ بیوی بچوں سے جو کچھ بچا تھا۔ پارساں کی روٹی دار میرزائی، تیس کے سال کا سوٹر اور مفلر، اس سے پہلے کا کبیل اور محاذ جنگ سے

پلٹا ہوا چسٹر، دو دو موزے ایک دوسرے کے پردہ پوش، انگلیٹھی سامنے رکھی ہوئی۔ سب لوگ اس اطمینان سے بیٹھے ہوئے تھے گویا نہ یونیورسٹی تھی اور نہ پولیس، نہ بیوی تھی اور نہ انفلوئنزا۔ ایک سکوت کا عالم تھا۔ معلوم ہوتا تھا ہر شخص اپنے جذبے اور میلان کے اعتبار سے ایک فرد واحد ہے اور وہ بھی ایسا جس نے چھوٹے چھوٹے قرضوں کو ایک بڑا قرض لے کر ادا کر دیا ہو۔ بھوک لگی نہ ہو اور قضاے حاجت کو اٹھنا نہ پڑے مختصر یہ کہ جس پر بیوی اور اللہ میاں دونوں مہربان... اتنے میں تیخ سیال کا ایک زبردست جھونکا، سوکھی پتیوں، بجلی کی چمک اور بادل کی گرج کے ساتھ کواڑ کو زور کا دھکا دیتا ہوا اس تیزی اور تندگی کے ساتھ کمرے میں داخل ہوا گویا ساری چٹنیاں اور چولیس پاش پاش ہو جائیں گی۔ لیمپ گل، حواس غائب۔ مرشد نے پکارا "ایک لغو حیدری" سب نے یک زبان ہو کر پکارا "یا حسین!"

## اکبر الہ آبادی

میں نے کہا تھا کہ ہجو شخصی سے میں اجتناب کروں گا۔ کچھ شہر آشوب اس قسم کے پائے جاتے ہیں جن میں ادبیت کی چاشنی ہے۔ لیکن بیچ پوچھے تو ہمارا طنز اکبر الہ آبادی ہے۔ (یہ نظم کا ذکر ہو رہا ہے) جب سرسید نے مسلمانوں کے لئے احیاء العلوم کی تحریک کی داغ بیل ڈالی، شمس العلماء مولوی نذیر احمد، الطاف حسین حالی، شبلی، ذکار اللہ اور پیرمغلاں سرسید جمع ہو کر کام کرنے لگے تو طے پایا کہ علی گڑھ میں ایک کالج بھی قائم کیا جائے جو مسلمانوں کی دینی اور دنیوی فلاح کا کفیل ہو۔ یونیورسٹی کا تصور بعد میں پیدا ہوا۔ یہ وہ زمانہ تھا یعنی انیسویں صدی کے اواخر اور بیسویں صدی کے آغاز کا جب تہذیب مغربی ہمارے ذہنوں پر یوں چھائی جا رہی تھی جیسے ہماری پرانی تہذیب کو سوخت کر کے چھوڑے گی۔ سرسید کی تحریک میں اور سیل مغرب کے اثرات میں اکبر نے مشابہت ڈھونڈی اور پھر وہ ان کے مخالف ہو گئے۔ اس میں کوئی شک نہیں کہ وہ کبھی کبھی سرسید کے خلوص کی قدر دانی بھی کر دیا کرتے تھے لیکن عموماً مخالفت رہتی تھی۔ تہذیب مغرب کے اسی میل کے برخلاف اقبال شعر کو فکری سانچوں میں ڈھال کر ہمارے لئے سپر

مہیا کر رہا تھا، لیکن دونوں کا انداز کلام اور ہے۔ البتہ طنز کبھی کبھی دونوں بے شک کرتے ہیں۔ میں یہ رنگ دکھاتا ہوں :

اکبر :

دل مرا جس سے بہلتا کوئی ایسا نہ ملا  
سید اٹھے جو گزٹ لے کے تو لاکھوں لائے  
بت کے بندے ملے اللہ کا بندہ نہ ملا  
شیخ قرآن دکھاتے پھرے پیسا نہ ملا

شکل کوئلے کی، ہیٹ سولے کی  
واہ کیا دھج ہے میرے بھولے کی

ہم ایسی کُل کتابیں قابلِ ضبطی سمجھتے ہیں  
کہ جن کو پڑھ کے لڑکے باپ کو ضبطی سمجھتے ہیں

حرفیوں نے رپٹ لکھوائی ہے جا جا کے تھانے میں  
کہ اکبر نام لیتا ہے خدا کا اس زمانے میں

پانی پینا پڑا ہے پائپ کا  
حرف پڑھنا پڑا ہے ٹائپ کا

ناک چلتی ہے، آنکھ آئی ہے  
شاہ ایڈورڈ کی دہائی ہے  
دلی دربار میں انھوں نے جس طرح مشرقی اور مغربی تہذیب کے ڈانڈے  
علیحدہ کئے ہیں اور نئی تہذیب کا ابھرتا ہوا چہرا دکھایا ہے، اس کے کچھ بند شنیدنی  
ہیں :

اکبر :

چرخ ہفت طباقی ان کا  
مخفل ان کی ساتی ان کا  
اوج بخت طاقی ان کا  
آنکھیں میری باقی ان کا

ہال میں ناچیں سیڈی کرزن  
طائر ہوش تھے سب کے پرزن  
رشک سے دیکھ رہی تھی ہرزن  
ہے مشہور کوچہ و برزن

زرّیں تھی پوشاک جھکا جھک  
چرخ پہ زہرہ تھی ان کی گاہک

ہال میں چکیں آکے یکا یک  
محو تھا ان کا اوج سما تک

پر تو تخت و تاج کا دیکھا  
رُخ کر زن مہاراج کا دیکھا

اوج بڑش راج کا دیکھا  
رنگ زمانہ آج کا دیکھا

تحت میں ان کے بیسیوں بندر  
اپنی جگہ پر ایک سکندر

پہنچے پھاند کے سات سمندر  
حکمت و دانش ان کے اندر

۱۹۰۷ء میں انھوں نے 'برق کلیسا، لکھ کر مسلمانوں کو اس بات کی طرف متوجہ کیا کہ انگریز اب بھی ان کے ہوا خواہ نہیں ہیں۔ اب بھی مسلمانوں کو وہ مجاہد اور اپنی جان پر کھیلنے والے سمجھتے ہیں۔ ظاہر ہے کہ برق کلیسا یا مس کلیسا مغربی تہذیب کے کوائف ہیں اور 'میں' بیچارہ مسلمان ہے جو انگریزوں کی عنایتوں سے اس وقت تک محروم تھا: رات اس مس سے کلیسا میں ہوا میں دوچار

ہائے وہ حسن، وہ شوخی، وہ نزاکت، وہ ابھار  
قدِ رعنا میں وہ دم خم کہ قیامت بھی شہید  
گال وہ صبح درخشاں کہ ملک پیار کریں  
سکشی ناز میں ایسی کہ گورنر جھک جائیں  
دولت و عزت و ایماں ترے قدموں پہ نثار  
ساری دنیا سے مرے قلب کو سیری ہو جائے  
ناز و انداز سے تیوری کو چڑھا کر بولی  
بوں خوں آتی ہے اس قوم کے افسانوں سے  
حلے سرحد پہ کیا کرتے ہیں غازی بن کر  
اب زمانے پہ نہیں ہے اثرِ آدم و نوح  
ہنس کے کہنے لگی پھر مجھ کو کبھی راضی سمجھو

زلف بیچاں میں وہ سج و صبح کہ بلائیں بھی مرید  
آنکھیں وہ فتنہ دوراں کہ گتہ گار کریں  
دل کشی چال میں ایسی کہ ستارے رک جائیں  
عرض کی میں نے کہ اے گلشنِ فطرت کی بہار  
تو اگر عہد و نفا باندھ کے میری ہو جائے  
شوق کے جوش میں میں نے جو زباں یوں کھولی  
غیر ممکن ہے مجھے انس مسلمانوں سے  
ن ترانی کی یہ لیتے ہیں نمازی بن کر  
عرض کی میں نے کہ اے لذت جاں، راحتِ روح  
میرے اسلام کو اک قصہ ماضی سمجھو

پر دے کے متعلق اکبر نے ایک سیل بلا کے سامنے بند لگانا چاہا، بند تو ٹوٹ گیا  
لیکن کھنڈر کے آثار ابھی باقی ہیں :

بٹھائی جائیں گی پر دے میں بیبیاں کب تک  
بنے رہو گے تم اس ملک میں میاں کب تک  
حرم سرا کی حفاظت کو تیغ ہی نہ رہی  
تو کام آئیں کی حلین کی تیلیاں کب تک

---

## اسلوب کی صفاتِ تخیلی

(۱) تجسیم (۲) خیال افروزی (۳) تصویریت

تجسیم

یہ بحث میرے موضوع سے اصلاً خارج ہے کہ شاعری میں تخیل کس حد تک  
دخیل ہوتا ہے اور خود تخیل کی نوعیت و اہمیت کیا ہے۔ اس کے باوجود صفاتِ  
تخیلی کو ذہن نشین کرنے کے لئے تخیل کے متعلق کچھ ابتدائی کلمات کہنا مناسب معلوم  
ہوتا ہے۔ حال ہی میں مجلس ترقی ادب نے ہادی حسین صاحب کی تصنیف 'شاعری اور تخیل'  
شائع کی ہے۔ فاضل مصنف نے اپنے چالیس سالہ مطالعے اور بصیرت کا پتھر اس  
مختصر کتاب میں پیش کر دیا ہے۔ واضح رہے کہ جیسا پہلے کہا جا چکا ہے، اختصار مشکل  
ہے اس لئے مؤلف و مصنف طوالت پر گزارا کرتے ہیں۔ اختصار میں فالو الفاظ بلکہ  
حرف تک نکالنا ضروری ہو جاتا ہے۔ اس لئے کم کسی شخص کو یہ سعادت نصیب ہوتی  
ہے کہ اس جاں کا دی سے کام لے۔ میں پہلے ہادی حسین کے اقتباسات پیش کرتا ہوں  
پھر اپنی رائے دوں گا۔

عرفان اور شاعری کے موضوع پر بات کرتے ہوئے کہتے ہیں:  
"جب شاعری عرفان کے موڑ پر پہنچتی ہے تو اس کی ٹڈبھیڑ تصوف اور مذہب

سے ہوتی ہے۔ تصوف جاوہِ جستجو کا وہ رہ نور ہے جس کی منزل مقصود جمالِ حسن کا وصال ہے اور جو اس منزل مقصود کے خیال میں منہمک دوسرے رہ نور دوں سے بے نیاز کنا راہ کے مناظر سے دلچسپی لئے بغیر اور ہر مقام کو ایک نئے مقام کا نشان راہ سمجھتا ہوا آگے بڑھتا چلا جاتا ہے۔ وہ جتنا آگے جاتا ہے، اتنی ہی اس کی گم شدگی، تنہائی اور فراموشی میں ترقی ہوتی چلی جاتی ہے۔ کیونکہ وہ ایک انفرادی روح کا اپنے ماحول سے فرار ہے۔ شاعری تصوف کے ساتھ ساتھ چل کر چند مرحلے طے کرتی ہے لیکن ایک مقام پر اس کو یہ احساس ہوتا ہے کہ

اگر ایک سرموئے برتر برم  
فسر و غ تجلی بسوزد پر م  
چنانچہ وہ وہیں رک جاتی ہے کیوں کہ تصوف کی طرح اس کی منزل فنا نہیں اور وہ لامکا  
کی لیکن نہیں۔ اس کی دنیا میں ساکن ہے اور لامکا کی سیر محض اس لئے کرتی ہے کہ  
تعمیر مکان کے لئے وہاں سے کچھ مسالہ لائے

## شاعری اور عرفان

مذہبِ آسمان سے اترنا ہوا ایک خضرِ راہ ہے جس کا کام یہ ہے کہ سفرِ زندگی کے طے کرنے والوں کو ان کی حقیقی منزل کا پتہ دے، انہیں راستے کے خطرات سے آگاہ کرے اور کنا راہ کی دلچسپیوں کو انہیں بھٹکانے نہ دے۔ اس کام کے سرانجام کی خاطر وہ انسان کی آخری منزل کا ایک ایسا نقشہ پیش کرتا ہے جو اس کے موجودہ ماحول کا ایک مثالی نقشہ ہے اور جس میں اس کے تجربے، اس کی مادی زندگی کے تجربوں سے ماثل لیکن ان سے بہتر اور اس کی اندرونی آرزوؤں کے مطابق ہوں گے۔ یہ آخری منزل انسان کی وہ منزل گم گشتہ ہے جس کا تصور کسی بھولے ہوئے حسین خواب کی طرح رہ کر اس کے حافظے کے کسی گوشے میں سے ابھرنے کی کوشش کرتا ہے اور جس کو اس دنیا میں حاصل کرنے کی تمنا سے بے تاب رکھتی ہے۔ مذہبِ اسے ایک جنت موعود کی شکل میں تبدیل کر کے انسان کی موجودہ زندگی، اس کی کشمکشوں، اس کے غموں، اس کی خوشیوں، اس کی کامیابیوں اور مایوسیوں، اس کی نیکیوں اور بدیوں کو ایک ایسے مطلب و معنی سے مچلی کرتا ہے جس کے

بغیر یہ سارا ہنگامہ ایک وحشت ناک خواب ہوتا۔ مذہب کا یہ کارنامہ کچھ اور ہویا نہ ہو، ایک ایسا کارنامہ ہے جو شاعری کی معراج ہے۔ شاعری کا مقصد غائی اور اس کا بنیادی جواز یہ ہے کہ نوع انسانی کے تجربے کو کسی ایسے منظر و وسیع کا ایک حصہ بنا کر پیش کرے جو اس جابر، متلون المزاج اور ناپائیدار کا ایک نعم البدل ہو۔ دوسرے الفاظ میں وہ مثالی دنیا ہو جس کی تصویر انسان کی روح کی گہرائیوں میں بسی ہوئی ہو۔ مذہب اس مثالی دنیا کا جو نقشہ پیش کرتا ہے وہ کلام الہی کی صورت میں کسی برگزیدہ انسان پر نازل ہوتا ہے لیکن عرش معلیٰ کی جس لوح محفوظ پر کلام الہی ثبت ہے اس کی ایک چھوٹی سی عکسی تصویر ہر انسان کے سینے میں موجود ہے کبھی کبھی عام انسانوں کو بھی یہ توفیق نصیب ہو جاتی ہے کہ وہ اس عکسی تصویر کو دیکھ سکیں اور الفاظ کی مدد سے دوسرے لوگوں پر بے نقاب کر سکیں۔ یہ لوگ وہ اہل بصیرت شعرا ہیں جو شاعری کی دنیا کے تاجدار ہیں۔ ان کی شاعری وہ ہے جسے ہم مثالی شاعری کہہ سکتے ہیں اور جو فن انسانی کا سدرۃ المنتہیٰ ہے۔“

اس اقتباس کے غایر مطالعے سے معلوم ہو گا کہ جو شعراء انفس اور آفاق کی پیچیدگیوں پر غور کرتے ہیں اور عرفان کے ذریعے کشف حقیقت کرتے ہیں وہ بھی دراصل اسی قوت کے محتاج ہیں جو اس ربط کو نمایاں کرتی ہے۔ جو موجودات اور انسان کے درمیان قائم ہے، یہی قوت تخیل ہے۔ اگرچہ اس طرح محلاً بات کرنے سے شرح صدر واقع نہیں ہوتی لیکن بات آگے بڑھتی ہے۔ مولانا روم جنہیں کیا تخیلی اعتبار سے اور کیا عرفانی اعتبار سے، اقبال اپنا مرشد کامل تصور کرتا ہے اور جو اسے 'جاوید نامہ' میں سیر افلاک کے لئے لے جاتے ہیں، اپنے تخیل کی رنگارنگی سے انسان اور موجودات کے تمام روابط کو کم و بیش ہر رنگ میں دیکھ سکتے ہیں۔ وہ عرفان و تصوف کے دائرے میں یہ بھی کہہ سکتے ہیں کہ قال سے حال افضل ہے۔ (شرط یہ ہے کہ وقوع احوال کے بعد قال کا مرحلہ بھی آئے تاکہ توجیہ واقعات ممکن ہو۔) اسی بنا پر وہ کہتے ہیں :

آدمی دید است ، باقی پوست است      دید آن باشد کہ دید دوست است  
 جلد تن را در گذار اندر بسر      در نظر رو ، در نظر رو ، در نظر  
 یہی وہ مولانا روم ہیں جو مولانا شمس تبریزی کے فشار کے ماتحت دنیا کے ملامت کی سیر



کرتے ہیں۔ وہ یہ بھی کہتے ہیں :

زین ہمرمان سست عناصر دم گرفت  
شیر خدا درستم دستا نم آرزوست  
گفتم کہ یافت می نشود جستہ ایم ما  
گفت آن کہ یافت می نشود دانم آرزوست

یہی مولانا رومی مستان و پاکو باں ارشاد فرماتے ہیں :

یک دست جام بادہ دیک دست زلفیاری  
رقص چنین میانہ میدانم آرزوست

ان باتوں سے واضح ہو گیا کہ تخیل ہر پہلو سے حقیقت کی جستجو کرتا ہے۔ عرفان کے راستے سے بھی، عشقِ جسمانی کے راستے سے بھی اور اخلاق کے راستے سے بھی اور جہاں خلوص موجود ہوتا ہے وہاں تخیل شعر کو ایسے مقام پر لے جاتا ہے جس کا جواب ناممکن ہوتا ہے۔ شیخ سعدی اپنے زمانے کے سب سے بڑے آدمی ہیں۔ ان کی شخصیت متنوع، بھرپور اور جامع ہے۔ انھوں نے زندگی میں جتنے تانے بانے لگے ہوئے ہیں، سب کے رنگوں کا بڑی باریک بینی سے مشاہدہ کیا ہے۔ ان کے تخیل نے موجودات میں ایک وحدت دیکھ کر عرفان و اخلاق و عشق کو اس طرح برتا ہے کہ ان کی ہر تخلیق سانچے میں ڈھلی ہوئی اور ایک مرتب و منظم زندگی کی شاہد معلوم ہوتی ہے۔

انسان کہ اشرف المخلوقات ہے اور اپنے سینے کے اندر اسفل ترین جذبات سے لے کر اعلیٰ ترین احساسات کے خزانے مخفی رکھتا ہے۔ اس کی فطرت کے تانے بانے کا ایک رنگ یوں دکھاتے ہیں :

بہ ایسج یار مدہ خاطر و بہ ایسج دیار  
کہ برد بھر فراخ است و آدمی بسیار  
اور وہی یہ بھی کہتے ہیں :

بہ خشم رفتہ مارا کہ می برد پیغام  
بیا کہ ما سپر انداختیم اگر جنگ است  
انسان کو دنیا میں صرف عشق ہی سے واسطہ نہیں پڑتا۔ غم روزگار کے سینکڑوں روپ اس کے سامنے آتے ہیں اور بعض تو پیرتسمہ پا کی طرح اس پر سوار ہو جاتے ہیں۔ اس انسان کی کمزوری کی طرف یوں اشارہ ہوتا ہے :

مقتسب در قفای زنداں است  
غافل از صوفیان شاہد باز  
اور پھر ایک زیادہ عمومی کمزوری کی طرف اشارہ کرتے ہوئے کہتے ہیں :

معتسب را درون خانہ چہ کارہ

اخلاق میں وہی یہ بلند مقام چھو سکتے تھے :

کہ می گفتند ملاحاں سرودے  
کہ گد باراں بہ تابستاں نبارد  
بسائے دجلہ گرد و خشک رودے

## فریبِ چشمِ ساقی

یہ وہ لوگ ہیں جو تخیل کے رموز کے رازدار اور دیارِ شعر کے تاجدار ہیں۔ ان پر نظم و ربط کائنات جو تخیل اور جذبے کی آمیزش سے شاعر پر ملکشون ہوتا ہے۔ علیٰ وجہ البصیرت روشن ہے۔ انہی کے متعلق شیخ آذری نے کہا ہے :

ولے با بادہ بعضے حریفان  
فریبِ چشمِ ساقی نیز پیوست  
کمند فطرت ایشاں گمہ نظم  
بدریائے حقیقت انگند شست  
میں یکساں کہ در اشعار این قوم  
ورائے شاعری چیزے در گہست

آپ غور کریں گے تو معلوم ہو گا کہ فریبِ چشمِ ساقی تو وہی فیضانِ الہی ہے جس کی طرف غالب نے اشارہ کیا ہے اور ورائے شاعری وہ استعداد ہے جو عام آدمیوں کو عطا نہیں ہوتی۔ وہ تخیل سے کام لینے کی استعداد ہے۔

یہی اقبال کی کیفیت تھی کہ اس کے کلام میں آفاق و انفس، موجوداتِ عالم اور انسان کے درمیان جو نازک روابط ہیں، ان کی طرف نہایت خوبصورت اشارے ملتے ہیں۔ یہ وہی ورائے شاعری یا تخیل ہی کا کرشمہ ہے (اس کی توضیح ابھی آتی ہے) وہ کہتا ہے :

حسرم ما از دائۃ تقصیر او از سجدہ  
پر تو حسن تو می افتد بروں مانند رنگ  
نے بہ آں بے چارہ می سازی نہ با ما ساختی  
صورت مے پردہ از دیوار مینا ساختی  
طرح نو انگن کہ ماجدت پسند افتادہ ایم  
کچھ ادھر کا بھی اشارہ چاہئے

چاک مت کر جیب بے ایام گل  
آتے ہیں غیب سے یہ مضامین خیال میں  
غالب صریحاً خامہ نوائے سروش ہے

انسان کائنات میں جس طرح تنہا ہے اور جس طرح اپنے محرم راز کی جستجو میں گرم سفر ہے، اس کے شعور کی بہترین مثال اقبال کی نظم 'تنہائی' ہے۔ صرف دو بند سن لیجئے:

رہِ دراز بریدم ز ماہ پر سیدم      سفر نصیب! نصیب تو منزل نیست کہ نیست  
جہاں ز پر تو سیمائے تو سمن زارے      فروغِ داغ تو از جلوہ دل نیست کہ نیست

سوئے ستارہ رقیبانہ دید و ایسچ نگفت

شدم بہ حضرت یزداں گز شتم از مہر      کہ در جہاں تو یک ذرہ آشنا یم نیست  
جہاں تھی ز دل و مشت خاک من ہمہ دل      چمنِ خورش است و لے در خور نوایم نیست

تہمتے بہ لب اور رسید، ایسچ نگفت

یہ ان شعراء کے کلام سے مثالیں پیش کی گئی ہیں، جن کا تخیل آفاقی ہے اور جس نے کائنات کے انتشار و بے ربطی میں ہر سطح پر وحدت کی ایک شکل دیکھ لی، لیکن ابھی اس توضیح کی ضرورت ہے کہ تخیل کیا ہے اور اس کا منصب کیا ہے؟ ہادی حسین لکھتے ہیں: "شعرا کی تخلیقی قوت کی توصیف یا توجیہ کے لئے الہام کے لفظ کا استعمال بہت کم دکھائی دیتا ہے۔ اس کے بجائے کشف، تجلی، القا، شہود، عرفان، وجدان اور انھی کے مماثل الفاظ سے کام لیا گیا ہے۔ یہ الفاظ شاعرانہ قوت کے خارق فطرت عادت اور مافوق الفطرت خصائص کو تو کماتحقہ، اجاگر کرتے ہیں لیکن اس کے ایک اہم پہلو کو نظر انداز کر جاتے ہیں؛ وہ اس کا عملی اور حرکی پہلو ہے۔ صوفیا اور اولیا کے جن روحانی تجربوں سے یہ الفاظ ماخوذ ہیں ان کی بنیادی خاصیت ایک انفعالی اور سکونی خاصیت ہے جو سراسر حال ہوتی ہے اور قال سے کوئی تعلق نہیں رکھتی۔ اس کے برخلاف انبیا کے الہامی تجربے حال و قال کے جامع ہوتے ہیں... شعرا کے تخلیقی تجربے میں بھی حال و قال کے عناصر دوگانہ موجود ہوتے ہیں۔ اگرچہ یہ ایک متنازعہ فیہ مسئلہ ہے کہ ان کا کلام مقصود بالذات ہوتا ہے یا کسی اور مقصد کی تحصیل کا وسیلہ۔ اس لئے اگر الہام کے لفظ کو نزدیکی تعلق سے معرئی کر دیا جائے تو وہ شاعر کے تخلیقی تجربے کی کیفیت بیان کرنے کے لئے صوفیانہ تجربے پر مبنی الفاظ سے کہیں زیادہ موزوں ہے۔ اس ضمن میں ہم ایک معتبر سند کو کافی سمجھتے ہیں؛ وہ ڈاکٹر عبدالرحمن بجنوری کی کتاب 'محاسن کلام غالب' کا یہ پہلا جلد ہے: 'ہندوستان

کی الہامی کتابیں دو ہیں: مقدس وید اور دیوان غالبؒ

## شاعری اور جنون

پھر کہتے ہیں: ”اگر ایک طرف ازمنہ قدیم سے یہ عقیدہ چلا آ رہا ہے کہ کوئی پررارہ  
خارجی قوت شاعر کے اوپر تسلط حاصل کر کے اس سے شعر کہلواتی ہے تو دوسری طرف  
اس کے منطقی ضمیمے کے طور پر اس مسئلے کے حل کی بھی کوشش کی گئی ہے کہ شاعر میں ایسی کیا  
بات ہوتی ہے جس کی وجہ سے اس مسئلے پر فلسفیانہ نکتہ آفرینی کا فخر تقدم افلاطون کو حاصل  
ہے۔ افلاطون کے نزدیک شاعری حسن کو مجسم کرنے کا ایک وسیلہ ہے۔ حسن ایک عالم بالا  
یعنی عالم امثال کا یکین ہے اور اس شعور عقل کے حدود کے اندر نہیں ہو سکتا۔ اس لئے  
شاعر کے لئے ضروری ہے کہ اس کی عقل سلب ہو جائے، یعنی اس کے لئے جنون لازمی ہے۔  
جنون دو طرح کا ہوتا ہے؛ جنون بشری اور جنون الہی یا جنون سفلی اور جنون علوی۔ افلاطون  
جنون علوی کی چار قسمیں قرار دیتا ہے؛ یعنی پیمبرانہ الہام، صوفیانہ القا، شاعری اور عاشقی۔  
.... اس جنون الہی کا دعویٰ بعض شاعروں کی ایک ادائے خاص ہے:

بک رہا ہوں جنوں میں کیا کیا کچھ  
کچھ نہ سمجھے خدا کرے کوئی  
نہ پوچھ وسعتِ مے خانہ جنوں غالب  
جہاں یہ کاسہ گردوں ہے ایک خاک انداز  
دیوانہ گر نہیں ہے تو ہشیار بھی نہیں  
صحرا ہماری آنکھ میں مشیتِ غبار ہے  
اقبال کہتا ہے:

وہ حرف راز کہ مجھ کو سکھا گیا ہے جنوں  
خدا مجھے نفسِ جبریل دے تو کہوں  
کیا صوفی و ملا کو خبر میرے جنوں کی  
ان کا سردامن بھی ابھی چاک نہیں ہے  
تا پنداری سخن دیوانگیست  
در کمالِ این جنوں فرزا نگیست  
گر نیرِ آخر از عقل ذوفنون کرد  
دل خرد کام را از عشق خوں کرد  
ز اقبال فلک پیمایہ پرسی  
حکیم نکتہ دان ماجنوں کرد

۱۰ شاعری اور جنون صفحہ ۲۳، ۲۴۔

۱۱ ایضاً صفحہ ۲۲ تا ۲۷۔

مشرق و مغرب کے شعرا میں اپنے اظہار جنون کا جو طریقہ پایا جاتا ہے، اس سلسلے میں مجھے جنون یا نخیل کے مشاہدے میں ایک حیرت انگیز مشابہت نظر آئی جو صرف اس بات پر مبنی ہو سکتا ہے کہ واقعاً شعرا کو القا ہوتا ہے اور وہ فیضانِ الہی سے مستفیض ہوتے ہیں۔ بلیک جو مشہور انگریز صوفی مجذوب شاعر ہے کہتا ہے: میں اپنے متعلق یہ دعویٰ کرتا ہوں کہ میں خارجی کائنات کو آنکھ اٹھا کر بھی نہیں دیکھتا۔ میرے لئے وہ ایک مزاحمت ہے، نہ کہ مدد عمل۔ مجھ سے یہ پوچھا جائے گا کہ جب سورج نکلتا ہے تو کیا تمہیں ایک قرص آتشیں دکھائی نہیں دیتا جو ایک اشرفی (۱) سے مشابہ ہوتا ہے؟ نہیں نہیں، مجھے تو کوکبہ آسمانی کا ایک رستہ دکھائی دیتا ہے جو بلند آواز سے یہ حمدیہ ترانہ الاپتا ہے کہ مقدس ہے ذات باری جس کے جلوے کے آگے یہ آفتاب ایک ذرہ ہے۔ میں اپنی جسمانی آنکھ سے کچھ نہیں پوچھتا، جس طرح میں ایک کھڑکی سے کسی منظر کے متعلق کوئی سوال نہیں کرتا۔ میں اس کی مدد سے نہیں دیکھتا بلکہ اس کو ایک پردہ سمجھ کر اس کے پار گذر جاتا ہوں (۲)۔

ادریز قوسین میں جو میں نے دو نمبر لگائے ہیں، ان کی روشنی میں جنون کی کار فرمائیوں کا عجیب و غریب توارد ملاحظہ کیجئے۔

بلیک نے سورج کو ایک قرص آتشیں اور پھر اشرفی کہا اور عجیب بات ہے کہ غالب اور شوق قدوائی نے اپنے جنون میں بالکل وہی باتیں کیں جو بلیک نے کی ہیں کہ نخیل کی ماورائی قوت کہ بہ فیضانِ الہی حاصل ہوتی ہے، مشرق و مغرب میں مشترک ہے۔ غالب کہتا ہے:

مہر عالم تباہ کا منظر کھلا  
شب کو تھا گنجینہ گوہر کھلا  
صبح کو رازِ مہ واختر کھلا  
موتیوں کا ہر طرف زیور کھلا  
اک نگارِ آتشیں رخ، سر کھلا

مہر گردوں ہے چراغِ رہ گزارِ بادیاں  
عرش سے ادھر ہوتا کاشکے مکاں اپنا

صبح دم دروازہ خاور کھلا  
خسرو انجم کے آیا صرف میں  
وہ بھی تھی اک یسمیا کی سی نمود  
سطح گردوں پر پڑا تھارات کو  
صبح آیا جانبِ مشرق نظر

ہیں زوال آمادہ اجزا آفرینش کے تمام  
منظر اک بلندی پر اور ہم بنا سکتے

شوقِ قدوائی کی ایک غزل بڑی معرکے کی ہے اور بلیک کی تشبیہ کی ٹیل بن گئی ہے جو حیرت انگیز توارِ خیال اور تخیل کی کار فرمایوں کا منظر پیش کرتی ہے۔ وہ لکھتا ہے:

وہ خوش کہ ہے جگر کو نظر میں لئے ہوئے  
 میں خوش کہ ہوں نظر کو جگر میں لئے ہوئے  
 بونہ نے دی نسیم کو اور وہ ہے کوچہ گرد  
 مجھ کو ملی تھی راہ گذر میں لئے ہوئے  
 زلفوں سے دل کو پھینک بھی دو در نہ بھر  
 بیٹھے رہو گے درد کو سر میں لئے ہوئے  
 شوق اس پہ آسمان تک طرف کو ہے ناز  
 اک اشرفی ہے جیب سحر میں لئے ہوئے  
 خیال فرمائیے کہ ان تشبیہات کا اور افکار کا اس طرح کا ملاحظہ کرنا کیا محض اتفاق ہے یا کوئی  
 پراسرار قوت کام کر رہی ہے جو مشرق اور مغرب میں ایک ہی طرح عمل پیرا ہوتی ہے، یعنی  
 تخیل۔

مزاحمت کے متعلق بلیک نے جو کچھ کہا ہے، میں نے اس پر نشانِ قصداً نہیں دیا کہ غالباً اس کا مطلب وہ نہ تھا جو اقبال کے ہاں اس کلمے کا ملتا ہے؛ اقبال کے ہاں فن کی تخلیق میں فطرت ممد و معاون نہیں بلکہ مزاحم ہوتی ہے اور فن کار بہ جبر و قہر الفاظ کا سینہ چیر کر ان میں اپنا مطلب اور مفہوم رکھتا ہے۔ وہ کہتا ہے:

غزل آں گو کہ فطرت ساز خود را پر وہ گر داند

چہ آید تراں غزل خوانے کہ با فطرت ہم آنگاہ است

یہی وجہ ہے کہ بجنوری نے جو نظریہ تخلیق فن پیش کیا ہے، اقبال کے ہاں اس کی کوئی وقعت نہیں۔ بجنوری کا یہ کہنا ہے کہ پتھر کے اندر بت اپنی پوری شانِ رعنائی کے ساتھ جلوہ گر ہوتا ہے۔ فن کار صرف یہ کرتا ہے کہ نقابِ سنگ دور کر دے اور بت اپنی پوری شان میں جلوہ گر ہو جائے۔ یہ نظریہ بہت سے نقادوں کے ہاں مقبول رہا ہے لیکن تخلیقات ہنراتی ارزاں نہیں ہیں کہ ہاتھ بڑھا کر بت بنا لیا:

بلائے جاں ہے یہ سستی صنم گروں کے لئے

نقابِ سنگ اٹھاؤ تو ہاتھ کٹتے ہیں

اور ضمناً یہ اشعار بھی سن لیجئے:

صنم گری کی توقع زیادہ رکھتے ہیں

خدا گواہ کہ اصنام سے ہے کب غنبت

مرگئے ہم صنم صنم کرتے

کس نے سیکھی صنم گری کی ادا

نیلے نے (بہ استناد ہادی حسین) کیا خوب صورت بات کی ہے :

”شاعری فکر کے عمل سے کوئی مشابہت نہیں رکھتی، یعنی وہ ایک ایسی قوت نہیں جو ارادے کے زیر فرمان ہو۔ کوئی شخص بیٹھے بٹھائے یا کھائے یہ اعلان نہیں کر سکتا کہ اب میں شاعری کروں گا۔ کسی عام انسان کا تو کیا ذکر، بڑے سے بڑے شاعر کے لئے بھی یہ اعلان چھوٹا منہ بڑی بات ہو گا کیوں کہ تخلیق کے عمل میں نفسِ انسانی ایک بجھتے ہوئے انگارے کی طرح ہوتا ہے جسے کوئی غیر مرئی اثر ہوا کے ایک جھونکے کی طرح عارضی طور پر دہکا دیتا ہے۔ یہ غیر مرئی اثر شاعر کے اندر ہی سے اضطراری طور پر پیدا ہوتا ہے جسے ایک پھول کا رنگ اس کی نشوونما کے دوران میں اندرونی قوتوں کے زیر اثر بدلتا رہتا ہے اور ہماری طبیعت کے شعوری حصے نہ اس کی آمد کی قبل از وقت اطلاع دے سکتے ہیں اور نہ اس کے رخصت ہونے کی خبر“ لہ

اقبال نے بھی اس خیال کا اظہار کیا ہے کہ الہام شاعری یا وجدان شعری فیضانِ الہی نازل ہوتا ہے اور جس خوش نصیب پر اس کا نزول ہوتا ہے، نہ وہ یہ جان سکتا ہے کہ لمحہ فیضان کب آئے گا، نہ یہ کہہ سکتا ہے کہ جو کچھ اسے بخشا گیا ہے، اس کے کسی حصے کو مسترد کر دے۔ اسے جو عطیہ ملتا ہے، من و عن قبول کرنا پڑتا ہے۔ اسی لئے اقبال نے صراحت کی :

صاحب ساز کو لازم ہے کہ غافل نہ رہے

گا ہے گا ہے غلط آہنگ بھی ہوتا ہے سرش

ہادی حسین کے قول کے مطابق مجنونانِ الہی کی جو چار قسمیں افلاطون نے مقرر کی تھیں، ان میں سے تین کا ماہِ الاشتراک تخیل ہے۔ رہے انبیا سوان کے معاملے میں تخیل انسانی کی تخیلِ ربی کار فرما ہوتا ہے۔ چنانچہ تخیل ہی وہ نقطہ ہے جہاں ربی اور بشری دیوانگی اور فرزانگی، الہام اور تکنیک، شعور و لاشعور کا وصال ہوتا ہے۔ یہ وہ افق ہے جہاں شاعری کے آسمان و زمین ایک دوسرے سے بغل گیر ہوتے ہیں۔ یہاں شاعری کا تخلیقی کارنامہ جادو بھی ہے اور غیر معمولی طباعی رکھنے والے لوگوں کی اختراعی قدرت بھی۔ القائے

لہ شاعری اور تخیل ۲۲۰ -

غیبی بھی ہے اور جنون زوفنون بھی۔ خاتم سلیمانی بھی ہے اور داغ جگر بھی۔ خوابوں کی صورت گری بھی ہے اور عالم بیداری کی ایک تشکیلی کارروائی بھی۔ دل کا سیلان جذبات بھی ہے اور داغ کی سیلان بندی بھی۔ مشاہدہ و استغراق اور علم خصوصی بھی ہے اور ان کا ابلاغ بھی۔ .... تخیل شعور کی معراجی صورت ہے اور شاعر انہی معنوں میں صاحب شعور ہوتا ہے۔ تخیلنگ کہتا ہے کہ فطرت بہ حیثیت مجموعی شعور حاصل کرنے کی کوشش میں مصروف ہے اور تخیل، جمالیاتی ادراک کا وہ آلہ ہے جس کے ذریعے اس نے بالآخر شعور حاصل کیا اور پھر شعور کی بدولت تخلیق کی آزادی حاصل کی۔ اگر شاعر لغوی معنوں میں صاحب شعور ہوتا ہے تو اس کا شعور اس شعور کلی، اس تخیل آفاقی کا ایک حصہ ہوتا ہے۔ اگر وہ صاحب شعور نہیں ہوتا تو اس کا شعور اس شعور کلی، اس تخیل آفاقی کا ایک حصہ ہوتا ہے۔ اگر وہ صاحب شعور نہیں ہوتا تو اس صورت میں:

ہے وہی بدستی ہرزہ کا خود عذر خواہ

جس کے جلوے سے زمین تا آسمان شرار ہیں

بہر صورت ہم کالرج اور شیلے کے ہم زباں ہو کر کہہ سکتے ہیں کہ شاعری تخیل کی زبان ہے۔

## تخیل

اب کہ اس مسئلے کے بہت سے پہلو واضح ہو چکے ہیں، وقت آن لگا ہے کہ زباں کے اس وصف کو جسے تخیل کہتے ہیں اور جو شاعری کی جان ہے، دریافت کیا جائے۔ مشرق اور مغرب کے نکتہ طراز اس بات پر متفق ہیں کہ تخلیق کے عمل میں جو چیز محرک کے طور پر عمل پیرا ہوتی ہے وہ تخیل ہی ہے۔ تخیل پیکر تراشتا ہے، ان دیکھی چیزوں کے لئے علامتیں اور نشاں ڈھونڈتا ہے، تمثال ہائے خیالی پیدا کرتا ہے اور بات کرنے کا وہ ڈھنگ وجود میں لاتا ہے جس سے صورت شعور کے مقام بلند تک پہنچتی ہے۔

اس بات پر بھی کاملاً اتفاق ہے کہ زبان کے استعمال کے دو طریقے ہیں۔ ایک تو یہ کہ الفاظ کو ان کے لغوی معنی میں استعمال کیا جائے، اس صورت میں لغت حکم ہوگی اور وہی فیصلہ صادر کرے گی کہ ہم نے الفاظ کس معانی میں استعمال کئے تھے لیکن استعمال الفاظ کی ایک اور صورت ہے کہ ہم انہیں ایسے معنوں میں استعمال کریں جو دلائی وضعی یا غیر لغوی ہوں



ان معانی کو دریافت کرنے کے لئے اور ان سے لطف اندوز ہونے کے لئے لغت ہماری مدد نہیں کرتی بلکہ ایک قرینہ خود شعر یا نثر کے بارے میں موجود ہوتا ہے جو اصطلاح میں قرینہ کہلاتا ہے۔ گویا ہم کہہ سکتے ہیں کہ جب فن کار الفاظ کو اپنے معانی غیر لغوی میں استعمال کرتا ہے تو وہ ایک سرشتہ سراغ بھی ہمارے ہاتھ میں دیتا ہے کہ ہم اس کے پیچھے اس پیچیدہ غلام گردش کی سیر کر کے لوٹ سکیں جس سے معانی غیر وضعی یا لغوی عبارت ہوتے ہیں۔ الفاظ کو اپنے معانی غیر لغوی میں استعمال کرنا مجاز کہلاتا ہے۔ صورت اس کی بیان کے نکتہ طرازوں نے یوں بیان کی ہے کہ ایک نقشے سے اس کی حقیقت کلیتاً واضح ہو جائے گی۔ یہ بات اس مرحلے پر صاف کر دینی چاہئے کہ جب تک نقاد صاحب ذوق سلیم نہ ہو، وہ معانی مجاز کو کھیل کی تخلیق ہوتے ہیں اپنی پوری دالتوں میں دریافت نہیں کر پاتا۔ ہاں مجاز کی جو صورتیں ہیں اس کا نقشہ یوں قائم ہوتا ہے :

### الفاظ

معانی غیر لغوی یا وضعی یا دالتی کہ اصطلاح میں مجاز کہلاتے ہیں۔ اگر معانی لغوی اور معانی وضعی یا مجازی میں رشتہ تشبیہ قائم ہو اور قرینہ اس بات پر دلالت کرے کہ معانی مجازی مطلوب ہے تو استعارہ پیدا ہوتا ہے۔

جہاں لغت معانی و مفہوم کی دالیتیں طے کرتی ہے اس سے ہمیں بحث نہیں ہے۔

اگر معانی لغوی اور معانی مجازی کے درمیان کوئی رشتہ ہو جو تشبیہ کا نہ ہو تو "مجاز مرسل" وجود میں آتا ہے جیسے ظرف کہہ کر مظروف مراد لینا۔ یا جزو کہہ کر کل یا کل کہہ کر جزو مراد لینا مثلاً میرے ہاتھوں میں پھول ہے۔ یہاں کل کو جزو مراد لیا ہے کہ پھول انگلیوں میں

اگر معانی لغوی اور معانی مجازی کے درمیان کوئی رشتہ کا غیر تشبیہ کا قائم نہ ہو اور نہ کوئی قرینہ اس بات پر دلالت کرتا ہو کہ معانی مجازی مراد ہیں تو کناہ پیدا ہوتا ہے جس میں معانی مطلوب بہ طور لزوم معانی لغوی سے خود بخود طلوع ہوتے

ہیں۔ مثال کے طور پر جیسے کوئی کہے کہ  
 ”فلاں شخص کا چولہا کبھی ٹھنڈا نہیں ہوتا۔“  
 مراد یہ ہوگی کہ وہ بڑا نہان نواز ہے لیکن  
 چولے کا ٹھنڈا نہ ہونا بھی اپنی جگہ لغوی  
 معنی دیتا رہے گا۔

ہے ہاتھوں میں نہیں۔ ”دریا رواں ہے“  
 یعنی دریا کا پانی رواں ہے۔

اس نکتے کے مطالعے سے واضح ہوگا کہ تشبیہ دراصل مجاز میں داخل نہیں اور  
 استاذی پر دنیس روحی نے یہ بات راقم السطور پر بہ صراحت واضح کی کہ تشبیہ مجاز تک  
 پہنچنے کا ایک ذریعہ ہے، خود مجاز نہیں، مجاز کی تعریف میں یہ بات داخل ہے کہ معانی کی  
 دلالت یوں بدل جاتی ہے کہ لغت فیصلہ صادر نہیں کر سکتی۔ وہ جو قرنیہ موجود ہوتا ہے وہ نقاد  
 کے ذوق سلیم کے ساتھ مل کر یہ بات متعین کرتا ہے کہ معانی لغوی و مجازی میں رشتہ تشبیہ پیدا  
 ہو گیا ہے۔ اس لئے استعارہ وجود میں آیا ہے۔

انگریزی میں concreteness یا تجسیم اس صفتِ اسلوب کو کہتے ہیں جہاں مثال  
 اور پیکر تراشے جائیں اور ان باریک خیالوں کو جو ہوا کی طرح لطیف ہیں، الفاظ لطیف کا  
 جسم معنوی بخشا جائے۔ اس سلسلے میں ہم دراصل استعارے کو، جو دراصل مجاز ہے، تجسیم  
 کہتے ہیں۔ تشبیہ کو کبھی اس لئے شامل تجسیم کر لیتے ہیں کہ استعارہ پیدا کرنے کا وسیلہ  
 ہے اور یوں ذریعہ حصول مجاز خود مجاز بن جاتا ہے۔ کسی تشبیہ پر غور کر لیجئے، کبھی الفاظ  
 کے معانی مجازی پیدا نہیں ہوں گے۔ ہمیشہ الفاظ کے معانی کا فیصلہ لغت پر ہوگا۔ فارسی  
 میں تو یہ امتیاز ایک بڑی مشہور مثال سے بتایا جاتا ہے۔ مثلاً ”زید شیر است“ یعنی زید  
 شجاعت، تہور، بہادری میں شیر ہے۔ لیکن دیکھئے شیر کے معنی وہی رہے جو لغت میں ہیں۔  
 البتہ ہم نے زید اور شیر میں ایک مشابہت پیدا کر دی، یہی تشبیہ ہے۔ لیکن جب ہم کہتے  
 ہیں ”شیر دیدم کہ تیری انداخت“ (میں نے ایک شیر دیکھا جو تیر چلا تھا) تو یہاں مراد  
 شیر نہیں ہوتی بلکہ ایک مرد بہادر ہوتا ہے۔ لغت تیری کے طوق کی طرح حلقہ بیرون  
 ہو جاتی ہے اور فیصلہ قرنیے اور ذوق سلیم پر منحصر ہو جاتا ہے کہ شیر تو تیر نہیں چلایا کرتا  
 اس لئے اگر کوئی تیر چلانے والا شیر دیکھا تو یقیناً مرد شجاع مراد ہوگی، یعنی معانی مجاز

مراد ہوں گے کیوں کہ لغت یہاں شیر کا مطلب شیر ہی بتائے گی، مرد شجاع نہیں بتائے گی۔ آپ اچھی سے اچھی تشبیہات پر غور کر لیجئے، معانی کا فیصلہ لغت کے پاس محفوظ ہو گا۔ مجاز تبھی پیدا ہو گا جب آپ لغت کے فیصلوں سے ماورا ہو جائیں گے کہ یہی ماورائیت جان شعریہ۔ حسرت موہانی نے نکاتِ سخن میں خوبی تشبیہ و استعارہ کے سلسلے میں جو اشعار نقل کئے ہیں، ان میں سے کچھ یہاں پیش کئے جاتے ہیں کہ تشبیہ کا رنگ رکھتے ہیں۔ بہت خوبصورت شعر ہیں، بہت نادر تشبیہات ہیں لیکن حق یہ ہے کہ مجاز نہیں ہے۔ ملاحظہ ہو:

سودا:

لطف نشاط بادہ و حسن ظہور صبح  
آویزہ گہر ہے بنا گوشش یار میں  
مل کر ہوا ہے پیدا وہ جانِ سرور صبح  
یا سرنگوں ہے اس کے مقابل غرور صبح  
مذہب شاگردِ سودا:

اس برقِ طور کی ہیں تماشا، تھیلیاں  
اسی سلسلے میں ایک اور شعر یاد آ گیا کہ نکاتِ سخن میں درج نہیں:  
شمعیں کلاسیاں، ید بیضا، تھیلیاں  
گوری گوری کلاسیاں تو بہ  
آستینوں میں شمع روشن ہے  
'نکات' سے پھر استفادہ جاری ہے:

غالب:  
ہے مجھے ابر بہاری کا برس کر کھلنا  
ذوق:  
روتے روتے غمِ فرقت میں فنا ہو جانا

اس روئے تابناک پہ ہر قطرہ عرق  
نسیمِ دہلوی:

اللہ رے درازی آغازِ مدعا  
عشاق جاں فروش کے دکھو تو حوصلے  
نکلا جو حرفِ منہ سے مرے داستاں بنا  
مقتل تمام معرکہ امتحاں بنا  
نسیم لکھنوی:

سیرِ حال رفتگاں کہ چشمِ عبرت کے لئے  
سرمدِ بینشِ غبارِ کارواں ہو جائے گا

وزیر :

یار کا ملنا نصیب دشمنوں ہو جائے گا

کیا خبر تھی انقلاب آسماں ہو جائے گا  
شیفتہ :

شعلہ ساں مجبور ہوئے آتشیں تو کب نہ تھا  
حیدر جو تو کب نہ تھا، عذر آفریں تو کب نہ تھا

آج ہی کیا آگ ہے سرگرم کیں تو کب نہ تھا  
آج ہی باتیں بنانی یاں کے آنے میں نہیں

کیا شرح حالتِ دلِ درد آشنا کروں  
یا کہئے میں بھی نالہ یورشِ فضا کروں

مطرب بدیع نغمہ و ساقی پری جمال  
یا اپنے جوشِ عشوہ پیہم کو تھامے  
احمد علی :

قطرہ ہر اشک رنگیں بے قرار آنکھوں میں ہے  
انقلابِ گردشِ لیل و نہار آنکھوں میں ہے

دیکھنے بے تابیاں شاید دلِ پامال کی  
کیا بیاض صبح ہم دوشِ سوادِ شام ہے  
بنواری لعلِ شعلہ :

کھلا بند نقابِ حسن دلخواہ  
بیاباں در بیاباں جلوہ طور  
زمین لپٹی تھی چاندی کے ورق میں  
جھلک سیماب کی آبِ رواں میں  
بنی تھی چاندنی نطلِ ا لہی  
شبِ مہتاب چاندی کی ڈلی ہے

کدھر ہے ساقی بزمِ شبِ ماہ  
شبِ مہتاب فرشِ چادرِ نور  
مجلدِ نور تھا ہر اک طبق میں  
تسکن موجِ حواسِ آسماں میں  
پہرا تھا نور مہ سے تابہ ماہی  
سمٹ کر رات سانچے میں ڈھلی ہے

## مجاز اور تشبیہ

حسرت کے ان منقول اشعار میں دیکھ لیجئے، ہر جگہ الفاظ کے معانی لغوی مراد  
ہیں اور صرف تشبیہ کا عالم پیدا ہوا ہے کہ ذریعہ حصول مجاز ہے۔ اب میں استعارے  
کی صورت میں دکھاتا ہوں، جو واقعی اصل مجاز ہے، فن کار کا محرم راز ہے، جس کی ضو سے  
شعر کا پیر بن جگمگاتا ہے اور جو الفاظ سے بے طرح جادو جگاتا ہے۔ یہاں دو چیزوں

میں جو مشابہت موجود ہے، اس کے لئے علامتیں ڈھونڈی گئی ہیں لیکن ان علامتوں سے اصل حقیقت تک جانے کے لئے رشتہ تشبیہ کو سمجھ کر ہمیں مفہوم تک پہنچنا پڑتا ہے۔ یہی وہ عمل تخلیق ہے جسے استعارہ یا تخیل کی کار فرمائی کہتے ہیں۔ اسی کو فیضان الہی یا درجان کی جلوہ نمائی کہتے ہیں۔ اس مرحلے پر ایک بات بالکل واضح ہو جانی چاہئے کہ تشبیہ ہو یا استعارہ، جب تک اس کا مقصد یہ نہیں کہ مفہوم کی توجیہ و توضیح کرے اس وقت تک تشبیہ و استعارہ کی صنعت گری، شعبہ گری ہے بلکہ خیرہ سری ہے۔ یہ وہ زیور ہے کہ عروس سخن کو بہت سوج سمجھ کے پہنایا جاتا ہے۔ خوف یہ ہوتا ہے کہ ہلکے ہلکے طلائی کنگڑوں اور جڑاؤ بالیوں کی جگہ زنجیریں اور لوہے کے بالے نظر آنے لگیں۔ ہادی حسین نے اس سلسلے میں عبدالرحمن صاحب مرآة الشعراء کا موقف نقل کرنے کے بعد راقم السطور کا ذکر کیا ہے۔ وہ لکھتے ہیں ”مجاز زیور سخن ہے وہ عبدالرحمن کا بیان نقل کر رہے ہیں شعر شاہد سخن ہے اور مجاز اس کا پرتکلف لباس و زیور۔ مجاز کا حسن عام طور پر مسلم ہے، کلام نظم ہو یا نثر۔ ”بہت دنوں میں آئے“، ”میاں عید کا چاند ہو گئے“ دونوں فقروں کے معانی بالکل ایک ہیں لیکن حسن کلام اور زور بیان میں زمین آسمان کا فرق ہے یہ مجاز نے دوسرے فقرے کو کہیں سے کہیں پہنچا دیا ہے۔ غور سے دیکھئے تو زبان و بیان کو خود جریاتے مجاز پائیے گا۔ خاص کہ تشبیہ کا جہاں سیدھا سادہ، صاف صاف بیان، روکھا پھیکا معلوم ہوتا ہے، مجاز نمک پیدا کرتا ہے اور جہاں حقیقت کی زبان دل نشین نہیں ہوتی، بات سمجھنی شکل ہو جاتی ہے۔ مجاز ترجمان کا کام کرتا ہے اور عقدہ مشکل کو کھول دیتا ہے“

عبارت بالا کے مطابق مجازی زبان کے تین مقاصد ہوتے ہیں؛ یعنی تزیین کلام،

۱۔ مولانا کو یہاں سخت اشتباہ ہوا ہے ”بہت دنوں بعد“ ایک غیر جانبدار فقہ ہے جو کسی جذبے کے رنگ میں سویا ہوا نہیں۔ اس لئے سرے سے تخلیقی نثر کے دائرے میں شامل ہی نہیں ہوتا۔ اس کے برخلاف ”میاں عید کا چاند ہو گئے“ جذبے کی جھلک دکھاتا ہے، آنے والے کی مہربیت دکھاتا ہے، چنگی ہوئی چاندنی کا سماں باندھنا ہے، اپنی محرومی و حرمان کے احساس کا شعور دلاتا ہے اور پردے ہی پردے میں وہ واردات کہہ جاتا ہے جسے غیر تخلیقی نثر چھو لے تو انگلیاں جل جائیں۔

تصریحِ مطلب اور لطفِ سخن — اگرچہ مولانا نے مجاز کو دور از فہم حقائق کو سمجھنے سمجھانے کا ایک وسیلہ کہا ہے لیکن ان کا مطلب بدراستہ یہ ہے کہ وہ اس معاملے میں مدد و معاون ہوتا ہے نہ یہ کہ وہ بعض حقائق کے بیان کرنے کا واحد ممکن ذریعہ ہوتا ہے... اس کے برخلاف سید عابد علی عابد اس سے متفق معلوم ہوتے ہیں کہ بعض مطالب کے اظہار کے لئے مجازی زبان کے استعمال کے سوا کوئی چارہ نہیں ہوتا۔ وہ اپنی منقولہ ذیل عبارت میں جس میں انھوں نے علوم معنی، بیان اور بدیع کو ایک دوسرے سے متمایز کیا ہے، اس نقطے سے بحث کرتے ہیں۔ ان کی بحث صرف شاعری سے تعلق نہیں رکھتی، بلکہ ادب سے بحیثیت مجموعی، لیکن اس کا اطلاق شاعری پر بالخصوص ہوتا ہے؛

”ادیب کو اور انشا پرداز کو ہمیشہ یہ شکایت رہتی ہے کہ نوادر انکار بیان کرتے وقت کوئی نہ کوئی پہلو ضرورتاً نشہ اظہار رہ جاتا ہے اور ابلاغ و اظہار کے کتنے ہی دل پسند طریقے کیوں نہ استعمال کئے جائیں، انشا پرداز کا وہ مفہوم جو دقیق اور لطیف ہوتا ہے، اپنی تمام باریک دالتوں کے ساتھ کبھی الفاظ کے شیشے میں نہیں اترتا۔

بعض اوقات الفاظ کی دالت وضعی سے اس کا کام نہیں چلتا تو وہ انھی الفاظ کو معانی غیر وضعی یا معانی غیر حقیقی یا معانی مجازی میں استعمال کرتا ہے۔ اس کا مطلب یہ ہوا کہ انشا پرداز الفاظ کی وہ دالت مراد لیتا ہے جس کے لئے الفاظ وضع نہ کئے گئے تھے۔

معانی سے بحث کرتے ہوئے دیکھا گیا تھا کہ یہ علم موزوں ترین الفاظ کے انتخاب کے گر سکھاتا ہے، لیکن دالت وضعی کے دائرے میں مقید رہتا ہے۔ بیان اس سے ایک قدم آگے بڑھتا ہے؛ جہاں معانی اپنی در ماندگی اور بے بسی کا اظہار کرتا ہے اور کہتا ہے کہ جس نفسِ دقیق کیفیت کا بیان کرنا مقصود تھا، اس کے لئے موزوں الفاظ نہیں مل سکے۔ بیان فن کار کی مدد کو آتا ہے۔ بیان الفاظ کو مجازی دالیتیں اور کیفیتیں عطا کرتا ہے اور ان دالتوں کے ذریعے یعنی تشبیہ و استعارہ کی مدد سے ان واردات و کیفیات کو بیان کرنا چاہتا ہے جن سے معانی دالت وضعی میں مقید رہنے کے باعث قاصر تھا۔“

راقم السطور کے اس بیان پر فاضل مصنف کا یہ تبصرہ ہے کہ اعلیٰ پائے کی شاعری معانی، بیان اور بدیع دونوں میں مہارت چاہتی ہے، لیکن اس کی خاص جولان گاہ علم بیان

کا میدان ہے جو تخیل کے قلم رو کا ایک حصہ ہے... کیوں کہ اس کا موضوع خاص تخیلی وجدان اور تخیلی اظہار ہے،

## استعارہ

جب راقم السطور نے بیان کی جان مجاز کو قرار دیا تھا اور تشبیہ کو خارج کر دیا تھا تو استعارہ ہی باقی رہ گیا تھا جو درحقیقت نادر انکار کی دقیق ترین کیفیتوں کو پڑھنے والوں تک پہنچاتا ہے۔ ذیل کے اشعار پر غور کیجئے جن میں استعارے کارنگ اور اس کے بعض لوازم پائے جاتے ہیں:

شیقتہ:

گلبرگ کو جو غنچہ سوسن بنا دیا

مشاطہ نے بھی کیا عمل کیسیا کیا

غالب:

سامانِ صد ہزار نمکِ داں کئے ہوئے  
میں عندلیبِ گلشنِ نا آفریدہ ہوں  
بہارِ آفرینا گنہ گار ہیں ہم  
زدستِ شیشہِ دل ہائے دوستانِ فریاد  
نگاہِ عکسِ فروش و خیال آئینہ ساز  
اے دل و جانِ خلق تو ہم کو بھی آشنا سمجھ  
صحر اکہاں کہ دعوتِ دریا کرے کوئی  
اگر شراب نہیں انتظار سا غریب  
دیکھیں کیا گزرے ہے قطرے سے گہر ہونے تک  
وہ جلوہ کر کہ نہ میں جانوں اور نہ تو جانے  
سبزہ بیگانہ، صبا آوارہ، گل نا آشنا

پھر پریش جراحِ دل کو چلا ہے عشق  
ہوں گرمیِ نشاطِ تصور سے نغمہ سنج  
تماشائے گلشن، تمنائے چیدن  
جوابِ سنگدلی ہائے دوستانِ ہمت  
فریبِ صنعتِ ایجاد کا تماشادیکھ  
نے سرو برگِ آرزو، نے رہ و رسمِ گفتگو  
عرضِ سرشک پر ہے فضائے زمانہ تنگ  
نفسِ زانجنِ آرزو سے باہر کھینچ  
دامِ ہر موج میں ہے حلقہٴ صد کام نہنگ  
خبر زنگ کو، نگہ چشم کو عدو جانے  
ربطِ یک شیرازہٴ وحشت ہیں اجزائے بہار

۱۔ ”شاعری اور تخیل“ صفحات ۵، ۱ تا ۱۱، مجلس ترقی ادب لاہور۔ اور دیکھئے راقم السطور کی کتب ”اصول  
استقار ادبیات“ اور ”شعرا قبائل مطبوعہ مجلس ترقی ادب لاہور و بزم اقبال لاہور، علی الترتیب۔

اے واے نازِ لبِ خونیں نوائے گل  
سرخوشِ خواب ہے وہ زنگسِ مخمور ہنوز

جو تھا سو موجِ رنگ کے دھوکے میں مر گیا  
گل کھلے، غنچے چنگنے لگے اور صبح ہوئی  
آتش :

ہزار ہا شجر سایہ دار راہ میں ہے

سفر ہے شرطِ مسافر نواز بہتیرے

مومن

جب کوئی دوسرا نہیں ہوتا  
کہیں پامالِ سر نہ ہو جائے  
نامہ بر راہ بر نہ ہو جائے

تم مرے پاس ہوتے ہو گویا  
کثرتِ سجدہ سے وہ نقشِ قدم  
رشکِ پیغام ہے عنانِ کشِ دل

وحشتِ کلکتوری :

کہ میرے نقش نے اک صورتِ اندو گیس پکڑی  
تبسم نے عجب انداز سے چینِ جبیں پکڑی

ازل کے آئینہ خانے میں کسبِ رنگ ہوتا تھا  
اسے تھا نازِ تمکین پر کہ شوخی لے گئی بازی  
صبا لکھنوی :

سیر کو آپ جو کلیں گے تماشا ہوگا  
سوسن نے دس ورق کارِ سالِ اٹھالیا

کون ہوگا جو نہ محورِ رخِ زیبا ہوگا  
روزِ ازل کھلا جو کتب خانہ بہار

نامعلوم :

ٹھہرے وہ جس جگہ وہیں ملا ٹھہر گیا  
کوڑیوں کے مولِ کبوتی ہے بہار اب کی برس  
طاق پر رکھے رہے سب کار و بار اب کی برس

رہو ہر ایک بہر تماشا ٹھہر گیا  
تیز ہے سودائے شرکانِ کٹار اب کی برس  
بادہ نوشی پر رہا دار و مدار اب کی برس  
مصطفیٰ :

کاش ہو جائے کسی کی یہ غبارِ دامن  
ایک کانٹا بھی جہاں ہو دے نہ خارِ دامن

در بدر خاک مری پھرتی ہے ہمراہ صبا  
فائدہ کچھ نہیں رہنے کا جن میں ایسے

بعض اوقات تشبیہِ مرکب کی صورتِ مجاز سے مشابہ ہو جاتی ہے، لیکن بڑے فن کار  
اکثر استعارے ہی کی طرف دیکھتے ہیں۔ سر و بھی سب نے دیکھا اور قامتِ یار سے بھی سب  
ہی آگاہ ہیں۔ غالب نے اس سے استعارے کا رنگ پیدا کیا۔



ترے سرو قیامت سے اک قدر آدم  
قیامت کے نقتن کر کم دیکھتے ہیں

مراد یہ ہے کہ قیامت آپ کی رفتار کے ساتھ چلتا ہے۔ جب قدر آدم کم ہوا تو پاؤں میں  
آگیا اور رفتار سے منسوب ہو گیا۔  
جلیل لکھنوی :

کہ مار دیں نہ کسی روز کچھ پلا کے مجھے

مجھے یہ خوف ہے تیری نشیلی آنکھوں سے  
اور یہ شعریوں ہی سن لیجئے :

اگر یقین نہ ہو دیکھ لو اٹھا کے مجھے

نقاب کہتی ہے میں پردہ قیامت ہوں  
کچھ جدید شعرا کی نکتہ طرازی ملاحظہ ہو :  
کریم حیدری :

چھوڑا مگر نہ اس کو لو کی پکار نے  
جھلسا ہے جن کو آتشِ فصل بہار نے

انسان حد نور سے آگے نکل گیا  
ان گل کدوں کو کبھی تو اے کاش دیکھتا

مجیب خیر آبادی :

مثل ابر کرم ہم جہاں بھی گئے دشت کے دشت گلزار بنتے گئے  
زرد چہرے تھے جھلسے ہوئے دھوپ سے تازگی پاک گلزار بنتے گئے  
کچھ سفر کی تھکن سے بدن چور تھا کچھ زمیں سخت تھی آسماں دور تھا  
کچھ تری زلف کے سائے بھی تھے گھنے پھر یہی سائے دیوار بنتے گئے

منیر نیازی :

تنہائیوں کا زہر ہے اور ہم ہیں دوستو  
آوارگی کی لہر ہے اور ہم ہیں دوستو  
راتوں کا پھلا پھر ہے اور ہم ہیں دوستو  
عبرت سرا ہے ادھر ہے اور ہم ہیں دوستو

لائی ہے اب اڑا کے گئے موسم کی باس  
پھرتے ہیں مثل موج ہوا شہر شہر میں  
شامِ الم ڈھلی تو چلی درد کی ہوا  
آنکھوں میں اڑ رہی ہے نئی محفلوں کی دھول

## نثر اور استعارہ

یہ بات نہیں کہ استعارہ کوئی شعری صفت خاص ہے۔ تخلیقِ نثر میں بھی ایسے مقام آتے ہیں، بالخصوص ناول، افسانے اور ڈرامے میں جہاں مجاز، معانی اور بیان کو پیچھے ہٹا کر اپنی جگہ بناتا ہے۔ ڈرامے یا تمثیل کے متعلق سید امتیاز علی تاج نے یہ بڑی پتے کی بات کہی ہے کہ اس صنفِ ادب کی زبان طبعاً دوسری اصنافِ ادب سے مختلف ہوتی ہے۔ اس کی وجہ یہ ہے کہ ڈراما چند گھنٹوں کے واقعے میں نیزگی دوراں کے مختلف مناظر آپ کے سامنے ترتیبِ زمانی کے ساتھ یوں پیش کرتا ہے کہ ایک وقفہ معین میں ڈرامے یا کھیل کا عمل ختم ہو جائے۔ وہ بالعموم تخلیقی نثر کے اسرار و رموز پر محض قادر ہی نہیں بلکہ اس کے استعمال پر مجبور بھی ہوتا ہے۔ اس کی وجہ یہ ہے کہ تمثیل کی زبان طبعاً اختصار کا تقاضا کرتی ہے، اس لئے حذف و ایجاز کی تمام صفات اس صنفِ ادب میں موجود ہوتی ہیں، یا یوں کہنا چاہئے کہ موجود ہونی چاہئیں۔ پھر یہ کہ تمثیل نگار اس بات پر بھی مجبور ہوتا ہے کہ وہ ایک معین وقفے میں جو کچھ کہنا چاہتا ہے وہ اس طرح پیش کرے کہ تاثر و احساس کا زیادہ سے زیادہ رنگ دیکھنے والے تک منتقل ہو سکے۔ یہی حال ناول اور افسانے کا ہے۔ اور اعلیٰ درجے کے فن کار انشا پر دازی کی ہر صنف میں تخلیقی نثر کے جوہر کی موجودگی کو ضروری خیال کرتے ہیں۔ مثال کے طور پر تاج "انارکلی" میں اکبر کے اس جذبے کا اظہار کرنا چاہتا ہے کہ جو سلطنت بارگاہ کے ہوا خواہوں نے اپنی جانیں ہار کر مستحکم کی ہے اور جس شجرِ دولت کو جان نثاروں کے خون سے سینچا گیا ہے، اسے محض اس لئے برباد نہیں ہونے دیا جائے گا کہ اکبر کا بیٹا جہانگیر جو اس وقت سلیم کہلاتا ہے انارکلی کے عشق میں مبتلا ہے اور عشق کی اس دیوانگی میں سلطنت کی تمام مصلحتوں کو (اکبر کی نظر میں) فراموش کر دینا چاہتا ہے۔ جب اکبر کو معلوم ہوتا ہے کہ انارکلی (یعنی اسے یہ باور کرایا جاتا ہے) سلیم پر اس طرح چھا چکی ہے کہ وہ اب باپ کے وجود کو بھی اپنی راہ میں کانٹا سمجھ کر اسے رفع کر دینا چاہتا ہے تو وہ ایک خوفناک فیصلہ کرتا ہے۔ یہ فیصلہ انتہائی کرب اور اضطراب کے عالم میں کیا گیا ہے اور پطرس مرحوم کے مطابق یہی اس ٹریجڈی کا اصل المیہ عنصر ہے کہ اکبر جیسا فرین و فطین شہنشاہ فریب میں مبتلا ہو کر انارکلی کو، جو ایک کینز محض

ہے، اپنا حریف سمجھتا ہے۔ گویا یہ طرہ بچڑی انارکلی یا سلیم، اکبر کی ہے۔ جس کی اصابت رائے کو فریب کے وہ پردے چاک کر دینے چاہئیں تھے جو اس کی عقل و خرد پر ڈال دیئے گئے ہیں۔ انارکلی کی ہلاکت کو ضروری سمجھنے کے بعد وہ کہتا ہے اور استعارے کی زبان میں کہتا ہے:

”جس کے رقص نے ہندوستان کے تخت سلطنت کو لرزادیا، جس نے نغمے نے ایران شاہی میں شعلے بھڑکا دیئے، جس کے حسن نے جگر گوشہ مغلیہ کے حواس چھین لئے، جس کی نظروں نے ہندوستان کے شہنشاہ کو، شیخو کے باپ کو، جلال الدین کو لوٹ لیا، جس کی ترغیب نے خون میں خون کے خلافت زہر ملایا، جس کی سرگوشیوں نے قوانین فطرت کو توڑنا چاہا۔ لٹا ہوا باپ، تھکا ہوا شہنشاہ، ہارا ہوا فاتح اسے فنا کرے گا، مارے گا، مٹائے گا۔ جس طرح اس نے میری اولاد کو مجھ سے جدا کیا، یونہی وہ اپنی ماں سے جدا ہوگی۔ جس طرح اس نے مجھے اس عذاب میں ڈالا، یوں ہی وہ عذاب میں مبتلا کی جائے گی۔ جس طرح اس نے میرے ارمانوں اور خوابوں کو کچلا، یوں ہی اس کا جسم کچلا جائے گا۔ لے جاؤ! اکبر کا حکم ہے سلیم کے باپ کا، ہندوستان کے شہنشاہ کا۔ لے جاؤ اس حسین فتنے کو! اس دلفریب قیامت کو لے جاؤ۔ گاڑو، زندہ دیوار میں گاڑو۔ زندہ دیوار میں گاڑو!“

جب انارکلی ہلاک ہو چکتی ہے اور اکبر پر یہ بات ظاہر ہوتی ہے کہ اسے فریب دیا گیا تھا تو سلیم کے اضطراب کو دیکھ کر اس کی ماں کہتی ہے:

”راخنے: (آپنل سے آنسو پونچتے ہوئے) دیکھا مہابلی! دیکھ لیا! تمہارے سینے میں ٹھنڈک پڑ گئی! جاؤ اپنے تخت پر جاؤ، حکومت کرو، فتح پاؤ۔ اولاد کو برباد کر دیا، اور کیا چاہتے ہو؟

(اکبر آنسو پونچتا ہوا بھاری قدموں سے سیڑھیوں کی طرف جاتا ہے۔)

سلیم: (ماں سے لپٹ کر روتے ہوئے) اماں! انارکلی اماں! انارکلی!

راخنے: (سلیم کو لپٹا کر اور اپنا رخسار اس کے سر پر رکھ کر) میرے لال! وہ زندہ ہے

گی، وقت کی گود میں، زمانے کی آغوش میں۔ یہ لاہور اس کا نام زندہ رکھے گا۔

دنیا اس کی داستان سلامت رکھے گی۔ اور تو بھی، میں بھی اور دور دراز کی نسلیں

لے انارکلی، لاہور، بارہنجم، ۱۹۴۴ء، صفحہ ۱۶۸

بھی اس پر آنسو بہائیں گی — سن رہا ہے چاند!  
 سلیم ماں کے سینے سے سر لگائے رو رہا ہے۔ ماں اس کے سر پر شفقت ماری  
 کاسکوں ریز ہاتھ پھیر رہی ہے۔)

اکبر دل شکستہ اور آنسو بہاتا ہوا یوں سیڑھیاں چڑھ رہا ہے گویا ان کے اوپر  
 نامرادی اور غم نصیبی کا ویرانہ ہے اور اس نے اپنے لئے اس کو پسند کر لیا ہے۔  
 یہ بات ہمیشہ متنازعہ فیہ رہے گی کہ انارکلی میں ایسے کا محور کہاں واقع ہے؟ اور  
 اس مدار کی صورت کیا ہے جس پر حرکت کرتے ہوئے واقعات اس منزل مطلوب کی طرف  
 پہنچتے ہیں جہاں جذبات کی تطہیر ہوتی ہے [Catharsis]۔ لیکن یہ بات پڑھنے والے سے  
 کبھی مخفی نہ رہے گی کہ انارکلی کی زبان عام زبان سے مختلف ہے۔ اس کا اختصار تخلیقی نثر کا اختصار  
 ہے۔ اس کا اسلوب تخیل اور جذبے میں سمویا ہوا ہے۔ وہ ہم آہنگ شعور حقیقت ہے جو شعری  
 ماورائیت تک پہنچا ہوا ہے۔ انارکلی کو استعارے ہی نے تخلیقی نثر کا وہ کارنامہ بنا دیا ہے  
 کہ مصنف کی زندگی ہی میں یہ تصنیف کلاسیک ہو گئی۔ اس کا مطلب یہ نہیں کہ تاج کا اسلوب  
 دوسری صفات سے معرا ہے۔ اس کے ہاں تصویریت بھی ہے، خیال افروزی بھی ہے اور  
 نثر کی وہ مخصوص لے کاری بھی ہے جو اسے شعر کے وزن سے علیحدہ رکھ کر شعر کے دائرے  
 میں داخل رکھتی ہے۔ یہ داستان سرتاسر ایک استعارہ ہے جس میں اکبر، جلال الدین اکبر،  
 شہنشاہ ہندوستان اپنے آپ سے رزم آرا ہوتا ہے، اپنے آپ سے بساط سیاست پر شطرنج  
 کھیلتا ہے اور بازی ہار کر بھی اپنے اعمال کے محرکات کی وجہ سے باوقار معلوم ہوتا ہے۔ سید  
 سجاد حیدر کی خیالستان سے لے کر پریم چند کی "بازار حسن" اور قاضی عبدالغفار کی "لیلیٰ کے  
 خطوط" سے لے کر انتظار حسین کے افسانوں کے مجموعے "کنگری" تک اردو ادب میں افسانے  
 کی صنف اتنی ترقی کر چکی ہے کہ اس میں "آگ کا دریا" جیسے ناول لکھے جا چکے ہیں اور "امراؤ  
 جان ادا" جیسا موقع پیش کیا جا چکا ہے، جو ایک زوال پذیر معاشرے کی ایسی عمدہ تصویر  
 ہے گویا مصنف نے وقت کو ٹھہرا کر ہمارے لئے اپنی داستان سرائی کے دائرے میں وہ معنی  
 خیز مناظر اور واقعات کے ایسے اہم خدو خال نمایاں کر دیئے ہوں جو اودھ کی معاشرت کے  
 آثار چڑھاؤ اور اس کی سرشت کے تضاد کا نقشہ ہیں۔

”امراؤ جان ادا“ میں ایک مقام ایسا آتا ہے جہاں مصنف یہ دکھانا چاہتا ہے کہ اودھ کی معاشرت میں ہر سطح پر طوائفیت کس طرح سرایت کر گئی تھی۔ امراؤ جان ادا جو صیغہ واحد تکلم میں داستاں سرا ہوتی ہے، اپنے پیشے پر تبصرہ کر رہی ہے :

”یہ ہم لوگوں کا چلتا ہوا فقرہ ہے۔ جب کسی کو دام میں لانا چاہتے ہیں، اس پر مرنے لگتے ہیں۔ بسم اللہ جان کو (امراؤ جان ادا کی ہم پیشہ، ہم مشرب، ہم راز) عشق بازی کا بڑا ملکہ تھا... سچے عاشقوں میں ایک مولوی صاحب قبلہ کا چہرہ بھی تھا... جس زمانے کا میں ذکر کرتی ہوں، سن شریف ستر سے کچھ کم ہی ہوگا۔ نورانی چہرہ، سفید ڈاڑھی، سرمند ا ہوا، اس پر عمامہ، عبائے شریف، عصائے مبارک... ایک دن کا واقعہ عرض کرتی ہوں... بسم اللہ نے چپکے سے میرے کان میں کہا: ”تماشا دکھو گی؟“

میں: حیران ہو کر) کیسا تماشا؟  
بسم اللہ: دیکھو۔

یہ کہہ کر مولوی صاحب کی طرف متوجہ ہوئیں۔ مکان کے صحن میں ایک بہت پرانا نیم کا درخت تھا، مولوی صاحب کو حکم ہوا، اس درخت پر چڑھ جاؤ۔ (جب بسم اللہ کے نادری حکم بہ تواتر پہنچتے ہیں تو) اب میں نے دیکھا کہ مولوی صاحب بسم اللہ کہہ کر اٹھے، عبائے شریف کو تختوں کے چوکے پر رکھا، نیم کی جڑ کے پاس کھڑے ہوئے... اور چڑھے۔ پھر حکم کا انتظار کیا (اور چڑھنے کا حکم ملتا گیا) اب اگر اوپر جاتے تو شاخیں اس قدر پتلی تھیں کہ ضرور ہی گر پڑتے اور جان بحق تسلیم ہو جاتے؛

بہر حال لوگوں کی منت سماجت سے مولوی صاحب کو نیچے آنے کی اجازت ملتی ہے۔ پہلے استعارے اور علامتیں آپ نے دیکھیں؛ مولوی صاحب کی کہولت، نیم کے درخت کا پرانا ہونا، مولوی صاحب کا استعاروں کی زبان میں عشق کی معراج تک پہنچنے کی کوشش کرنا۔ اب دیکھئے کہ یہی استعارے مولوی صاحب کو فلک عشق سے فرش خاک پر لاتے ہیں؛ امراؤ جان ادا کہتی ہے: ”چپکے بیٹھ گئے، تسبیح پڑھنے لگے۔ بیٹھ تو گئے مگر کسی پہلو قرار نہ تھا۔ چونے ازار شریف میں گھس گئے تھے، اس سے بہت پریشان تھے۔“

لے امراؤ جان ادا، مجلس ترقی ادب، لاہور، صفحات ۱۵۰ تا ۱۵۲ (اقتباسات)۔

عشق میں جو رسوائی ہوتی ہے اور خرابی کے جو مرحلے آتے ہیں اس کے لئے یہ مضحکہ خیز استعارہ پیدا کرنا کہ چوٹے ازار شریف میں گھس گئے تھے، اس سے بہت پریشان تھے، خاص رسوا کا حصہ ہے۔ احمد فراز نے کیا خوب کہا ہے :

غم دنیا بھی غم یار میں شامل کر لو      نشہ بڑھتا ہے شرابیں جو شرابوں میں ملیں  
آج ہم دار پہ کھینچے گئے جن باتوں پر      کیا عجب کل وہ زمانے کو نصابوں میں ملیں

## ۲۔ خیال افروزی

مغرب کے انشا پردازوں اور نقادوں نے Suggestion کو اسلوب کی وہ صفت پر اسرار قرار دیا ہے جس کا مفہوم کلیتاً دوسروں تک منتقل کرنا قریباً ناممکن ہے۔ میں نے اس کلمے کا ترجمہ خیال افروزی کیا ہے۔ یہ اسلوب کا وہ شیوہ خاص ہے اور نگارش کی وہ شعبہ گری ہے جس کے اسرار و رموز صرف تخلیقی فن کار کو معلوم ہوتے ہیں۔ نقاد تو بعض اوقات یہ کہنے پر مجبور ہو جاتے ہیں کہ ہم خیال افروزی کی نشان دہی تو کر سکتے ہیں لیکن یہ نہیں بتا سکتے کہ یہ صنف کس طرح وجود میں آئی۔ تخلیقی عمل کا یہ وہ مرحلہ پر اسرار ہے جہاں باریک بین نقادوں کی ٹرف نگاہی، ہنر اور فن کے رموز کے سامنے سپر ڈال دیتی ہے، بلکہ یوں کہنا چاہئے کہ سز بسجدہ ہو جاتی ہے۔

نفیات کے متخصصین سے اس معاملے میں کچھ مدد ضرور ملتی ہے، لیکن الجھنیں تمام رفع نہیں ہوتیں۔ مختصراً یوں کہہ لیجئے کہ جن اشعار میں خیال افروزی موجود ہوتی ہے انھیں پڑھ کر یا سن کر انسان متنوع کیفیات سے متاثر ہوتا ہے جن کی پیچیدہ دلالوں میں مختلف ایمانی اور رمزی کیفیتیں موجود ہوتی ہیں۔ ان کا تاثر اتنا فوری اور شدید ہوتا ہے اور ان کا شعور (Impact) اتنا برق مثال کہ قاری یا سامع ان رموز کو مورد انتقاد نہیں بناتا۔ نہ ان دلالوں اور کیفیتوں کو عقل کی کسوٹی پر کستا ہے۔ وہ تو گویا آنکھیں بند کر کے کچھ کیفیات اور تاثرات قبول کر لیتا ہے۔ بعض اوقات نقاد پر شعر کے معنی نازل ہوتے ہیں تفصیل اس اجمال کی یہ ہے کہ فن کار کے ذہن میں ان معانی کی پرچھائیں تک نہ تھی لیکن الفاظ کے ساپنوں میں ڈھل کر نکر و تاثر نقاد کو ایسی دنیاؤں کی طرف لے جاتے ہیں جہاں بات

کچھ کی کچھ ہو جاتی ہے۔ نظیری کا یہ شعر بڑھ کر کوئی کہہ سکتا ہے کہ وہ جو ہر فرد تا بکاری اور برقیوں کی اہمیت سے آشنا تھا؛ لیکن یہ تمام کیفیات اس شعر سے متبادر ہوتی ہیں۔ یہ وہ معانی ہیں جو قاری پر نازل ہوتے ہیں :

بہ زیر ہر بن موحشہم روشنیست مرا بہ روشنائی ہرزوہ روز نیست مرا  
اور غالب کا یہ شعر اب کن حقیقتوں کی نشان دہی کرتا ہے :

منظر اک بلندی پر اور ہم بنا سکتے کاش کے ادھر ہوتا عرش سے مکاں اپنا  
اور یہ شعر تو واقعاً موجودہ کیفیات کا عکاس ہے :

بہ الفاظ دگریوں کہا جا سکتا ہے کہ خیال افروزی شعر کی وہ صفتِ خاص ہے جس سے کام لے کر شاعر گنتی کے الفاظ میں کبھی ان کی صوتی ہم آہنگی سے کبھی معنوی تلازموں سے، کبھی دونوں کے امتزاج سے، کبھی ایمانی کیفیات سے ایسی دلائیں پیدا کرتا ہے کہ جو معانی الفاظ سے مترشح نہیں ہوتے ان کی جھلک بھی الفاظ کے باطن سے ابھرتی ہوئی رکھائی دیتی ہے۔ یہ استعارہ در استعارہ کا چکر نہیں بلکہ تصویر در تصویر اور تمثال در تمثال کا خیال ہے۔ انہی تمثالوں اور تصویروں کی مرکب کیفیات کے ذریعے اور ان کے تلازموں کی مدد سے قاری اپنے ذوق سلیم، استعداد علمی اور صلاحیت فطری کی رہنمائی میں ان منزلوں کی طرف چل نکلتا ہے جو نئی ہیں۔ الفاظ بہت پیچھے رہ جاتے ہیں، معانی بہت آگے نکل جاتے ہیں۔ بات یہ ہے کہ جب کوئی بڑا فن کار فکر کو الفاظ میں مقید کرتا ہے تو ایک طبعی لچک اس کے صوتی سانچوں میں موجود ہوتی ہے جو شعر کو پہلو دار بناتی ہے۔ تہ در تہ اور پیچ در پیچ اشارے قاری اور سامع کو اپنے اپنے ذوق کے مطابق ان دنیاؤں میں لے جاتے ہیں کہ ایسے متضاد اور مختلف معانی کا ادراک ہوتا ہے جو مطلوب شاعر ہو ہی نہ سکتے تھے لیکن فہم نقاد کی گرفت میں ہیں۔ یوں کہہ لیجئے کہ خیال افروزی کے ذریعے شاعر وہ معنی بھی ہم تک منتقل کرتا ہے جو طبعاً مطلوب و مقصود نہ تھے۔ اس کی صورت یہ ہوتی ہے کہ لبریز معانی، تہ در تہ الفاظ اور لچک کے ساتھ کچھ تصورات و افکار پے در پے وابستہ ہوتے چلے جاتے ہیں جو نئے نئے خیالات و افکار کا سلسلہ پیدا کرتے ہیں۔ شعر ایک بہانہ ہو جاتا ہے۔ دل کہیں کا کہیں پہنچ جاتا ہے۔ الفاظ میں جو معنی کی تہیں مخفی ہوتی ہیں وہ اسلوب کی لچک داری کی وجہ سے کسی تصور، کسی منظر، کسی بیٹی ہوئی یاد کی خاکستر

میں ایسی چنگاریاں پیدا کرتی ہیں کہ کسی شعر کے سوائے ہوائے جذبے یا کسی بھولی ہوئی یاد کو ذہن میں لاتا ہے اور اس طرح نئی ذہنی کیفیات پیدا ہوتی ہیں جن کی دلائل سماع اور قاری کے تجربات و واردات سے وابستہ ہوتی ہیں۔ غالب کا یہ شعر:

تماشا کر اے محو آئینہ داری تجھے کس تمنائے ہم دیکھتے ہیں

مختلف سامعین اور قارئین کے لئے معانی کی مختلف پرچھائیوں کا محور بن جائے گا۔ کوئی شخص آئینہ داری کی سہانی یادوں سے اپنی یادوں کی محفل سجائے گا۔ کوئی اس آئینہ داری کے بعد اپنی تمنا کو حرمان میں تبدیل ہوتے ہوئے دیکھے گا۔ بہر حال بیٹی ہوئی داستا نوں کی محفلیں سمجھیں گی اور یاد کے انق پر کہکشان تخیل سے نکل کر نئے ستارے ابھریں گے۔ یہ وہ تصورات ہیں جو فراموشی کا نقاب پہن کر لاشعور کے اندھیروں میں گم ہو گئے تھے۔ اب یہ اختصار یہ کہا جاسکتا ہے کہ ہر بڑا فن کار الفاظ کی رمزی اور ایمانی دلائلوں سے کام لے کر معانی کی مختلف سطحوں اور تہوں کی جھلک دکھاتا ہے اور کبھی ان معانی تازہ کا سراغ دیتا ہے جو شاعر کے علم میں نہ تھے۔

خیال افروزی میں تلمیح کے استعمال کو بہت اہمیت حاصل ہے۔ اقبال کے ہاں تلمیحات کی کثرت اپنا جواب آپ ہے۔ 'جواب شکوہ' میں منگولوں کی غارت گری کی طرف اشارہ کرتے ہوئے کہتے ہیں:

تو نہ مٹ جائے گا ایران کے مٹ جانے سے      نشہ کو تعلق نہیں پیمانے سے  
ہے عیاں یورشِ تاتار کے افسانے سے      پاساں مل گئے کعبے کو صنم خانے سے  
کیوں ہراساں ہے صہیلِ فرسِ اعدا سے      نور حق بچھ نہ سکے گا نفسِ اعدا سے

ان اشعار میں تاریخ کی ایک بہت لمبی داستان پس منظر کے طور پر مخفی ہے؛ مالک اسلامیہ پر تاتاریوں کی یورش، ایران کی تسخیر، بلاد ایران کی تخریب، بے شمار افراد کی ہلاکت، مساجد کی بے حرمتی، معاشری اقدار میں انقلاب، دودمان عباسیہ کا استیصال، امیر المسلمین مستنصر بالله کی ہلاکت، حشیشین، نصیر الدین طوسی، ابن العلقمی کی غداری، بغداد کی تباہی، ہلاکو کی غارت گری کی داستانیں، ایران میں منگولوں کے اس سلسلے کا تخت سلطنت پر جلوس کرنا، جسے ایلخان کہتے ہیں۔ ایلخان بادشاہوں کا قبول اسلام، غازان، ایران میں اور عرب میں عایشا



مساجد اور عمارات کی تعمیر۔ اسی دوران کی تیموری شاخ، ہندوستان کی حکومت، علم و فن کی قدردانی، مصوری اور خطاطی کا احیاء تازہ نئی اشارات ہیں۔ یورش تاتار سے ایران کو نقصان بھی پہنچا ہے اور فائدہ بھی ہوا ہے۔ کسی ملک کے لوگوں میں نیا خون شامل ہونے سے نسبتاً صحت مند اور قوی اولاد پیدا ہوتی ہے۔ ایران میں بھی یہی ہوا۔ پھر چین کی فتح سے تمام چینی علوم و فنون اور تہذیب و ثقافت کے درتے گویا داہو گئے۔ ایرانیوں اور چینوں کے تال میل سے فنون لطیفہ بہت متاثر ہوئے، بالخصوص مصوری، چنانچہ ایران کا مشہور مصور رضا عباسی خطوط کے پیچ و خم اور استعمال میں چینی مصوروں کی نزاکت کی یادلاتا ہے۔

خیال افروزی کے سلسلے میں انشا کی ایک غزل کے دو شعر سنئے گا:

یہ کون پھوٹ کے رویا کہ درد کی آواز      رچی ہوئی جو پہاڑوں کے آبشار میں ہے  
کوئی جو پوچھے تری جان ہے کہاں تو کہیں      ہماری جان ترے موتیے کے ہار میں ہے  
پہلا شعر تو گداز کی کیفیتوں کا حامل ہے لیکن دوسرے شعر میں خیال افروزی کا ایک

عجب مقام پیدا ہوا ہے۔ ہمارے ہاں داستاں سرائی کے فن میں جادوگری کی ایک صفت مخصوص ہے کہ ساحر، انسان کو کسی جانور کا روپ دے دیتا ہے یا اس کی جان کو پاؤں کے کسی گھنگرہ میں بند کر دیتا ہے۔ ادھر وہ گھنگرہ کا دانہ پاؤں کے نیچے کچلا گیا اور ادھر متعلقہ آدمی کی جان گئی۔ 'فسانہ عجائب' میں اور 'الف لیلہ' کی داستاںوں میں یہ مقامات آپ کو اکثر ملیں گے۔

انشا کے اس دوسرے شعر میں معلوم ہوتا ہے کہ محبوب نے اپنی شعبدہ گرمی سے اور دیدہ وری سے عاشق کی جان اپنے گلے کے موتیوں کے ہار میں بند کر دی ہے۔ تفصیل اس اجمال کی یہ ہے کہ اگر گلے میں پھول ابھی کلیوں کی صورت میں ہے تو معلوم ہوا کہ محبوبیت کی وہ تمام ادائیں قائم ہیں جسے اچھوتا پن کہتے ہیں۔ اگر کلیاں پھول بن چکی ہیں اور پھول بھی مرجھا گئے ہیں تو معلوم ہوا کہ محبوب نے ان پھولوں سے وہ کام لے لیا ہے جو مطلوب عاشق تھا۔ اسی لئے انشا نے کہا ہے کہ ہماری جان تیرے موتیے کے ہار میں ہے کہ جب تک کلیاں نظر آتی رہیں، ہم زندہ ہیں کہ تو اچھوتی ہے اور جہاں کلیاں پھول بن جائیں وہیں ہماری جان، جوش رقابت اور فرط حسد سے نکل جاتی ہے کہ کوئی بارگاہِ ناز میں بہرہ یاب ہو چکا ہے۔ غور کر لیجئے اس ایک شعر کے سہارے کتنے شعر ذہن کے افق پر ابھرتے ہیں۔ فانی کا مطلع یاد آتا ہے:

ادا سے آڑ میں خنجر کی منہ چھپائے ہوئے

مری قضا کو وہ لائے دلہن بنائے ہوئے

رسم ہے کہ رونمائی شادی کے بعد کی ایک صورت یہ بھی ہوتی ہے کہ دو عورتیں دو خنجروں سے محبوب کے چہرے کے گرد ایک محراب بناتی ہیں اور اسی محراب عبادت سے عاشق یا دولہا محبوبہ یا بیوی کو دیکھتا ہے۔ فانی کے مندرجہ صدر شعر سے وزیر کے اس شعر کی طرف دھیان جاتا ہے :

یار پیشانی دارو پہ ملے گا انشاں آج محراب عبادت میں چراغاں ہوگا  
بات سے بات نکلتی چلی آتی ہے اور ذہنی افق پر روشنی کے درپچے سے کھلتے چلے جاتے ہیں یہاں  
تک کہ جس کو نفسیات میں کیفیتِ ایٹلاف انکار کہتے ہیں اس کے ذریعے ہمیں یہ اشعار بھی  
یاد آتے ہیں :

دل نہیں تجھ کو دکھاتا ورنہ داغوں کی بہار

اس چراغاں کا کروں کیا، کار فرما جل گیا

پھیلتے ہوئے افق کے کنارے پر ناصر کاظمی کا یہ شعر ایک کم تاب ستارے کی طرح ضوفشانی کرتا ہے :

یاد ہے ہاں یہ چراغاں ناصر دل کے بکھنے کا سبب یاد نہیں

آپ غور کریں گے تو معلوم ہوگا کہ ان تمام اشعار میں روشنی، رنگ اور خوشبو کے عناصر موجود ہیں۔ تلازمات خیال کے اعتبار سے یہ تینوں چیزیں بہت اہم ہیں اور معمولی نفسیات داں بھی جانتا ہے کہ کھپلی یادوں کو تازہ کرنے میں نکلت و رنگ و نور کا عنصر بہت ذخیل ہوتا ہے۔

غالب کو بھی سائے اور چاندنی کے امتزاج نے ذہناً کہیں کا کہیں پہنچا دیا تھا :

باغ پاکر خفقانی یہ ڈراتا ہے مجھے سایہ شاخ گل افعی نظر آتا ہے مجھے

ایک طرف سایہ شاخ گل کی یہ کیفیت افق ذہن پر ستارے کی طرح لرزتی ہے تو دوسری طرف آرزو کا یہ شعر تضاد کے رنگ میں یاد آتا ہے :

گورا گورا ان کا مکھڑا چاندنی کا جیسے بھول

دیکھتے ہی دیکھتے آنکھوں میں ٹھنڈک آگئی

میر حسن اردو شعرا میں اس اعتبار سے ایک ممتاز مقام رکھتے ہیں کہ انہوں نے نکمت و رنگ و نور سے، بالخصوص روشنی کے ہر روپ سے یادوں کے خوابیدہ جادو جگائے ہیں اور ایسے ایسے نقشے جمائے ہیں کہ جی جانتا ہے۔ لیجئے بات پھول سے شروع ہوئی تھی اور داغ کے ان شعروں پر ختم ہوئی :

حرم و دیر میں پتھر اگئیں دونوں آنکھیں  
اتنے جلوے نظر آئے ہیں کہ جی جانتا ہے

اسی سلسلے میں آدمی کا ذہن اس طرف راغب ہوتا ہے کہ کیا ہمارے فن کاروں نے شخصیت کے مختلف روپ دکھانے کے لئے دل اور جی میں فرق کیا تھا؟ اور کیا داغ کے 'ہاں دل جانتا' کی بجائے 'جی جانتا ہے' ایک شعوری انتخاب ہے، کیوں کہ پرانی غزل 'جی جانتا ہے' کی ردیف میں ملتی ہے۔ مومن غالباً شخصیت کے دو پہلوؤں کے جلوے دکھاتے ہوئے کہتا ہے :

ہنستے جو دیکھتے ہیں کسی کو کسی سے ہم  
منہ ڈھانپ ڈھانپ روتے ہیں کس بکسی سے ہم  
ٹھانی تھی دل میں اب نہ ملیں گے کسی سے ہم  
پر کیا کریں کہ ہو گئے لاچار جی سے ہم  
یہاں غور فرمائیے، ٹھاننے والا کہ فکر کے عنصر کو ظاہر کرتا ہے، دل ہے اور جو مجبور و لاچار ہوتا ہے، وہ جی ہے۔ کیا ظفر نے شخصیت کی اسی دو لختی کی طرف اشارہ کر کے کہا تھا؟  
تم کو اس بن اگر آرام نہیں تم جانو  
اور حضرت دل ہمیں کچھ کام نہیں تم جانو  
انشا کا ایک قطعہ اسی سلسلے میں یاد آ گیا۔ اگرچہ میں اس کی کوئی عقلی توجیہ نہیں پیش کر سکتا:

آسودہ ترے کشتہ نظارہ جہاں ہیں  
کیوں کر نہ ہو واں خاطر اجباب شگفتہ  
کوسوں تلک اس دست میں قدرت سے خدا کی  
ہے پیش نظر زگس شاداب شگفتہ  
ان کی قلم اے آہ زمیں پھوڑ کے نکلے  
ہر شاخ پہ ہے دیدہ بے خواب شگفتہ  
میں خیال افروزی کے تلازمے دکھا رہا ہوں کہ بات کہاں سے چلتی ہے اور کہاں پہنچتی ہے! ہم دل اور جی تک آئے تھے کہ خاطر کا لفظ بھی ایک جوہر نایاب کی طرح ہمارے ہاتھ لگا اور ان شعروں کی طرف ذہن راجع ہوا:

زاہد کا دل نہ خاطرِ خوار توڑیے سو بار تو بہ کیجیے، سو بار توڑیے

اور ذوق نے اس شعر میں خاطرِ جمعی کے لئے کس حرام کا اظہار کیا ہے :

ذوق کیوں کر ہو اپنا دیوانِ جمع کہ نہیں خاطرِ پریشاں جمع

مختصر یہ ہے کہ جہاں خیالِ افروزی نظر آئے گی وہاں بالعموم رنگ، نور، نکہت اور اس قسم کے تلازمے کسی نہ کسی روپ میں پس منظر میں قائم ہوں گے۔ اگرچہ ضروری نہیں کہ جہاں یہ تلازمے قائم ہیں، وہاں خیالِ افروزی بھی ضرور موجود ہو۔ مثال کے طور پر انشا کے ہاں بہت دور جا کر نور کا عنصر اور خوشبو کی نہک اشعار میں اپنے آپ کو سموتے ہیں :

ہے اور کوئی ایسا جس میں یہ بھین نکلے  
یوں تن وہ نمایاں ہے پیرا ہن آبی سے  
شبنم میں جو تک رکھ دو میں اس کے ڈوٹے کو  
افشاں کا وہ عالم ہے اس چاند کے مکھڑے پر  
سج دھج اسے کہتے ہیں، بے ساختہ پن نکلے  
جوں دھوپ کو اڑوں سے آئینے کے چھین نکلے  
مہتاب کی چادر سے خوشبو کے سمن نکلے  
جوں وقت سحر انشا سورج کی کرن نکلے

### ۳۔ تصویریت

تصویریت میں نے انگریزی اصطلاح Picturesqueness کا ترجمہ کیا ہے۔ اس کا مفہوم مجملاً یہ ہے کہ فن کار اصلاً قوتِ بصارت سے کام لے کر جن چیزوں کو ہم تک منتقل کرنا چاہتا ہے، انہیں سلسلہٴ تصاویر کی شکل میں دیکھتا ہے۔ جو لوگ سینما کے کھیل کے لئے منظر نامہ (Scenario) لکھتے ہیں، وہ جانتے ہیں کہ جذبات ہوں یا افکار، اچھا منظر نگار انہیں تصویروں کی صورت میں دیکھتا ہے اور اس کے لئے وہ استعارے سے بھی کام لیتا ہے لیکن زیادہ تر یہ ہوتا ہے کہ اس کے ادراک کی تمام قوتیں اور اس کے حواس کی تمام صلاحیتیں گویا بصارت کو اپنا محور بنا لیتی ہیں اور اسی محور پر ہر چیز گھومتی ہے۔ خود بصارت انسان کے حواس پنجگانہ کی علامت ہے۔ چیخات کے الفاظ میں مصنف (اعلیٰ درجے کا فن کار) چیزوں کو چکھتا ہے، سونگھتا ہے، چھوتتا ہے، سنتا ہے اور دیکھتا ہے۔ حواس کی تمام قوتوں کی یکجائی سے بعض اوقات التباس بھی پیدا ہوتا ہے کہ دیکھنے والی چیز خوشبو کا روپ دھارتی ہے اور خوش بو نغمہ بن جاتی ہے۔ اس سے پہلے باریئر کے سلسلے میں اس کیفیت

سے بحث کی جا چکی ہے جسے بجنوری نے اختلالِ حواس کہا ہے لیکن جو درحقیقت تمام حواس کا ایسا امتزاج ہے جس میں ہر حس اپنا اپنا کام کرتی ہے۔ ہاں، کبھی کبھی یہ ہوتا ہے کہ ادراکات میں حواس دھوکا کھاتے ہیں اور حواس کب دھوکا نہیں کھاتے؟ کیا ریل کی متوازی پٹریاں ہمیں افق کے قریب چھوٹی ہوتی ہوتی اور گم ہوتی ہوتی نہیں نظر آتیں؟ اس لئے شاعر حواس کے التباس کی کبھی پرواہ نہیں کرتا اور اسے بھی امتزاج ہی سمجھتا ہے۔ مختصر یہ کہ تصویریت میں جو کچھ فن کار کو کہنا ہے وہ تمثالوں اور پیکروں کے ذریعے یعنی تصویروں کی صورت میں ہمارے سامنے آتا ہے۔ فکر اور جذبے کی آمیزش جوں کی توں موجود ہوتی ہے لیکن کیفیت مطلوب کا انتقال بصری راستوں سے ہوتا ہے۔ لیکن جیسا کہ واضح کیا جا چکا ہے، تصویروں میں باقی حواسِ خمسہ کی تمثالات کبھی شامل ہیں۔ یہ صفت تخیل کے ابتدائی کارناموں میں سے ہے۔ یعنی یہ وہ مقام ہے جہاں تخلیقی جوہر، پیکر تراشتا ہے، بیشک پیکر تراشی بڑی بات ہے، کرامات ہے، طلسمات ہے۔ لیکن جس جوہر نے خیال افروزی کی سی چیز تخلیق کی تھی، اس کے بائیں ہاتھ کا کرتب ہے۔ چند ملی جلی تصویریں دکھیے:

غالب:

مجھے اب دیکھ کر ابر شفق آلودہ یاد آیا کہ فرقت میں تری آتش برستی تھی گلستاں پر

گدا سمجھ کے وہ چپ تھامری جو شامت آئی اٹھا اور اٹھ کے قدم میں نے پاسبان کے لئے

میں چمن میں کیا گیا گویا دبستاں کھل گیا میں بلبلیں سن کر مرے نلے غزل خواں ہو گئیں  
نہیں اس کی ہے، داغ اس کا ہے، راتیں اس کی ہیں تیری زلفیں جس کے بازو پر ریشاں ہو گئیں

گھر میں کیا تھا جو تراغم اسے غارت کرتا وہ جو ہم رکھتے تھے اک حسرتِ تمیر، سو ہے

نے تیر کہاں میں ہے، نہ صیاد کہیں میں  
گوٹھے میں نفس کے مجھے آرام بہت ہے

نے ہاتھ باگ پر ہے نہ پا ہے رکاب میں  
لاکھوں لگاؤ ایک چراغاں نگاہ کا  
ہے اک تسکن پڑی ہوئی طرف نقاب میں  
پیش نظر ہے آئینہ راقم نقاب میں

رو میں ہے رخس عمر کہاں دیکھیے تھمے  
لاکھوں لگاؤ ایک چراغاں نگاہ کا  
ہے تیوری چڑھی ہوئی اندر نقاب کے  
آرائش جمال سے فارغ نہیں ہنوز

ورنہ ہم چھیڑیں گے رکھ کر غدرتی ایک دن

ہم سے کھل جاؤ بوقت بے پرستی ایک دن

برق سے کرتے ہیں روشن شمع ماتم خانہ ہم  
ہیں چراغانِ شبستانِ دل پروانہ ہم

غم نہیں ہوتا ہے آزادوں کو بیش ازیک نفس  
باوجودیک جہاں ہنگامہ پیدائی نہیں  
’سنو جمیڈیہ‘ کے قصیدے کا مطلع ہے :

فیض سے تیرے ہے لے شمع شبستانِ بہار

پر پروانہ چراغانِ دل بلبل گلزار

غالب سے ایسی مثالیں کثرت سے دی جاسکتی ہیں۔ راقم السطور نے اس سلسلے میں جو قدر  
محنت سے کام لیا جاسکتا تھا لیا ہے اور اس نتیجے پر پہنچا ہے کہ تصویریت کی مثالیں انیس  
اور دسیرے قطع نظر انشاء کے ہاں نہایت خوبصورت، بھرپور، جامع اور مکمل ملیں گی۔ اس کی  
مشہور نغزل کا مطلع تو سب جانتے ہیں :

کمر باندھے ہوئے چلنے کو یاں سب یار بیٹھے ہیں

بہت آگے گئے باقی جو ہیں تیار بیٹھے ہیں

لیکن یہ شعر بھی کم نہیں :

نہ چھیڑاے نکلت بادِ بہاری راہ لگ اپنی

تجھے اٹھکھیلیاں سو جھی ہیں ہم بیزار بیٹھے ہیں

انشا کے کلام سے جستہ جستہ جو گوہر مقصود ہاتھ آئے، وہ پیش خدمت ہیں :

پھولوں کی سیج پر آ کر دے چراغ ٹھنڈا

جس کے دھوئیں سے ہوئے ساتھی داغ ٹھنڈا

پرتو سے چاندنی کے ہے صحن باغ ٹھنڈا

مے کی صراحی ایسی لابر ن میں لگا کر

کیوں نہ لے جھوٹے یار کا جھولا  
ہے نسیم بہار کا جھولا

ہے بندھا مینہ کے تار کا جھولا  
نکھت گل کے جھولنے کے لئے

چھاگئی کالی گھٹا، ہے تیرہ بخشوں کی ہوا

چل نہ امریوں میں جھولیں، لے درختوں کی ہوا

جھک جھک پڑی خوشی سے ہر اک گام بن کے شاخ  
گوٹوں کے پھل تھے، تاروں کے پھول اور کرن کی شاخ

ستھرا میں کس کی آئی یہ ساچن کہ رات کو  
سونے کے تھے درخت نئے لاکھوں ان کے ساتھ

عکس شگوفہ ہے جو پڑا آبشار پر  
تا کہ اینڈتے ہیں مست پڑے جو بار میں

سو سو طرح کی شکل دکھاتا ہے کیا کروں  
اشجار جھومتے ہیں پڑے صحن باغ میں

سنایا چاندنی نے آج دیکر راگ پانی پر  
پڑی پھرتی ہے اکثر دڑتی اک گ پانی پر

عجب سرچشمہ مہتاب سے تھی آگ پانی پر  
پیری کی شکل اک راتوں کو یاں دیتی ہے دکھلائی

کچھ اور ہی ہے جس سے لب بام کو فروغ  
بخشا ہے ہم نے جامہ احرام کو فروغ

بل بے جھمکڑی چاند سے کھڑے کی، واچھڑے  
لبیک ایک نعرہ نورانی کھینچ کر

نقارے سے فلک پر کچھ آج بچ رہے ہیں

شترائے مینہ کے یاں بادل گرج رہے ہیں

غضب اور تس پہ لینا یہ زباں بہ زیر دنداں

یہ نگہ، یہ مینہ، یہ رنگت، یہ سیسی، یہ لعل خنداں

بولیو مت بھلا سلام تو لو  
دم ابھی آ کے زیر دام تو لو  
مفت میں مول اک غلام تو لو

ضعف آتا ہے دل کو تھام تو لو  
ہم صفیہ و چھٹو گئے امت تڑپو  
اک نگہ پر بکے ہیں انشا آج

حسرت کے یہ شعر یاد آتے ہیں :  
پوچھتے ہیں وہ جان نثاروں کو  
وہ خوابِ ناز میں تھے اور نہ تھے اے شوقِ پارسی  
اور غالب کا یہ شعر :

ہم نے مانا کہ کچھ نہیں غالب  
ریاض کا یہ شعر بھی شنیدنی ہے :  
کعبہ سنتے ہیں کہ گھر ہے بڑے داتا کا ریاض  
انشاء :

برقِ شعلہ زن چمکی ابر بھی خروشاً ہے  
نکھت بہار آئی اب جنوں کی ہے شورش

کیوں نہ وہ شوخ مجھے کھینچ کے سمرن مارے

تم بھی حسرت اٹھو سلام کرو  
نہ سمجھی پستی ہمت تری اس لطف ایما کو

مفت ہاتھ آئے تو برا کیا ہے

زندگی ہے تو فقیروں کا بھی پھیرا ہوگا

گرم اس گھڑی ساتی بزمِ دردِ نوشاں ہے  
عشقِ تیشہ دل میں مثلِ بادہ جوشاں ہے

میں نے بھی پھول کئی جانبِ حلین مارے



## انداز کی جمالیاتی صفات

(۱) ترنم (۲) نغمہ

۱۔ ترنم

ترنم اور نغمے کے مفہوم کی توضیح کے لئے کچھ نہایت ضروری ابتدائی باتوں پر غور کرنا پڑے گا۔ راقم السطور نے مدت ہوئی اردو میں حروف تہجی کی غنائی اہمیت کے عنوان سے ایک مضمون لکھا تھا جو مخزن، میں شایع ہوا تھا کہ محبی حامد علی خاں صاحب کی ادارت میں طبع ہوتا تھا۔ اس کی تلخیص یہ ہے :

” اردو میں حروف تہجی کی ترتیب پر غور کرنے سے ظاہر ہوگا کہ ان کی سلسلہ بندی یا گروہوں کی تعین بیش تر خارج صوتی کے اعتبار سے ہے لیکن یہ سوال فوراً پیدا ہوتا ہے کہ کسی ایک گروہ یا سلسلے میں حروف کی جو ترتیب معین کی گئی ہے، اس کی بنیاد بھی خارج صوت پر ہے یا نہیں ؟ غور کرنے سے معلوم ہوگا کہ ایسا نہیں ہے بلکہ اس کے خلاف ہر سلسلے اور گروہ کی اندرونی ترتیب غنائی ہے۔ بالفاظ دیگر یوں کہہ لیجئے کہ ہر سلسلے یا گروہ خارج صوت کے ایک خاص دائرے سے تعلق رکھتا ہے، لیکن اس گروہ کے حروف کی اندرونی ترتیب اس طرح کی گئی ہے کہ ہر حرف کو ایک سُرمان لیا گیا ہے“

ہندوستان کی کلاسیکی موسیقی سات بنیادی سروں کو پہچانتی ہے۔ جسے اصطلاح میں سرگم کہتے ہیں؛ یعنی کھرج، رکھب، گندھار، مدھم، پنچم، دھیوت اور نکھاد۔ انھی سروں کو سارے گاما، پادھانی“ کہا جاتا ہے۔ یہ سات سُرنڈتوں نے سدھہ سرسیم کے

ہیں کہ سنسکرت میں سدھ یا شدھ کے معنی پاک اور خالص کے ہیں۔ ان سات سدھوں کے علاوہ پانچ سرسبتک میں اور بھی پہچانے جاتے ہیں جن کو اصطلاح میں وکرت یا اپنی جگہ سے ہٹا ہوا کہتے ہیں۔ ان پانچ میں سے چار سُر اپنے مقام صوت سے گرتے ہیں اور ایک سُر بجائے گرنے کے کچھ سُر تیاں چڑھ گیا ہے۔ مقام صوت سے گرے ہوئے چار سُر کو مل کہلاتے ہیں جن کے معنی نرم اور نازک ہیں۔ چڑھا ہوا سُر تیور کہلاتا ہے جس کے معنی تیز کے ہیں۔ اترے ہوئے چار سُر کے نام یہ ہیں: کو مل رکھب، کو مل گندھار، کو مل دھیوت اور کو مل نکھار۔ چڑھا ہوا سُر تیور مدھم کہلاتا ہے۔ پنڈتوں نے سدھ سُر کو اس اعتبار سے کہ کو مل سُر کے مقابلے میں چڑھے ہوئے ہیں، تیور کہہ کر بھی پکارا ہے۔ یہ پانچ سُر کی داستان ہوئی۔ باقی جو دوسرے گئے ہیں: یعنی کھرج اور پنجم، یہ سنگیت میں نہ اترتے ہیں، نہ چڑھتے ہیں؛ اس لئے ان کو اچل کہتے ہیں، یعنی جو اپنی جگہ سے نہ ہلے۔

سُر کی اس تقسیم پر غور کرنے سے معلوم ہوگا کہ سنگیت یا موسیقی درحقیقت فقط ایک تیور سُر کو پہچانتی ہے، یعنی تیور مدھم یا کڑی مدھم۔ باقی تمام سُر سدھ ہیں یا کو مل ہیں اور اگر مدھم کے علاوہ کسی کو تیور کہا جاتا ہے تو وہ نسبتاً کہا جاتا ہے۔

میں نے عرض کیا تھا کہ حروف تہجی کے گروہوں کی اندرونی ترتیب غنائی ہے، یعنی مان لیا گیا ہے کہ ہر گروہ کا ہر حرف ایک سُر ہے۔ اب ان گروہوں کی سُر کی ترتیب دیکھئے: الف کو چھوڑ دیجئے کہ حرف علت ہے اور حرف علت سے جدا گانہ بحث ہوگی۔ پہلا گروہ دیکھئے ب پ ت ٹ ث۔ مان لیجئے کہ یہ سُر ہیں تو فوراً واضح ہوگا کہ ب سدھ ہے، پ تیور یا چڑھا ہوا سُر ہے، ت کو مل یا اترا ہوا سُر ہے، ٹ بہت چڑھا ہوا یا ات تیور سُر ہے، ث بہت اترا ہوا یا ات کو مل سُر ہے۔ ج ج ج خ میں جیم سدھ، ج تیور ہے، ح کو مل ہے، خ ات تیور ہے، ڈ ڈ میں د سدھ ہے، ڈ تیور ہے اور ذ کو مل ہے۔ ر ر ز میں ر سدھ ہے، ر تیور ہے، ز کو مل ہے اور ژ ات تیور ہے۔ س ش سدھ اور تیور ہیں۔ صرف انہی مثالوں پر اکتفا کرتا ہوں۔ اب معلوم ہو چکا ہوگا کہ ہر گروہ میں غنائی ترتیب یہ ہے: سدھ تیور یا سدھ، تیور، کو مل پھر ات سُر، ات کو مل۔ بہر حال آپ

دیکھیں گے کہ یہ ترتیب ہر جگہ ملحوظ ہے اب سنگیت کی سروں اور حروف تہجی کی سروں میں ایک نمایاں فرق بھی ظاہر ہوا اور وہ یہ کہ جہاں سنگیت فقط سُر اور کوئل سروں کو پہچانتی ہے اور فقط ایک سُر کو یعنی مدغم کو تیور مانتی ہے، وہاں اردو ہر گروہ میں علیحدہ علیحدہ سدھ اور تیور رکھتی ہے اور بعض گروہوں میں کوئل اور ات کوئل اور ات تیور سروں کو بھی پہچانتی ہے۔ اور شاید اس اعتبار سے اردو کے حروف تہجی تمام مشرقی زبانوں سے زیادہ ارتقا یافتہ ہیں کہ ات تیور کی شکلیں اس میں سب سے زیادہ ہیں۔ مثلاً ڈ ڈ۔

اس میں کوئی شک نہیں کہ بعض گروہ ایسے ہیں جن میں فقط سدھ اور تیور سُر ہیں۔ یہ ظاہر ہو چکا ہے کہ سنگیت میں دوسرے یعنی کھرج اور پنجم اچل ہیں۔ اردو کے حروف تہجی میں بھی دوسرا اچل ہے؛ ایک ل اور دوسرا م ن۔ م ن کو میں نے ایک سُر اس لئے مانا ہے کہ تبادلہ حروف کے قانون کے مطابق یہ ہمیشہ ایک دوسرے سے آنکھ مچولی کھیلنے آئے ہیں۔ انبہ اور آم، انبالہ اور امبالہ، یہ سب م ن ہی کے کرتب ہیں۔ لیکن اگر آپ کو یہ توجیہ پسند نہ آئے تو آپ یوں کہہ سکتے ہیں کہ سنگیت کے دو اچل سروں کے مقابلے میں حروف تہجی میں تین سُر اچل ہیں۔

آپ آگاہ ہوں گے کہ صدایا آواز کی دو بنیادی قسمیں ہیں؛ ایک صدائے مطلق یا آواز صرف یا آواز محض۔ یہ وہ آواز ہے جس کا تناسب معین نہیں اور جس کے موجات کی گنتی نہیں کی جاسکتی مثلاً گولہ پھٹنے کی آواز، بجلی کی کرطک، بادل کی گرج، یہ تمام آواز صرف یا آواز محض کی مثالیں ہیں۔ اس کے مقابلے میں صدائے موسیقی وہ ہے جو ہمیشہ متناسب اور متواتر اثر پیدا کرتی ہے۔ متناسب کے معنی یہ ہیں کہ صدا کے پیدا ہونے سے جو صوتی لہریں یا موجات پیدا ہوں ان کا درمیانی فصل ہمیشہ ایک نسبت پر قائم رہے۔ تمام سرتیاں موسیقی کی صدائیں ہیں اس اعتبار سے حروف تہجی کو سُر میں تسلیم کر لیں تو ماننا پڑے گا کہ ان کی ایک تکرار فاص سے نغمہ پیدا ہوگا۔ یہ عرض کر دینا ضروری معلوم ہوتا ہے کہ اردو شاعری میں غنائی ترتیب کو ملحوظ رکھتے ہوئے نغمے کا رنگ، پھیلا، مدغم یا نازک ہو سکتا ہے؛ یا شوخ، تیکھا، تیز اور روشن۔ اب شاید یہ ضرورت باقی نہیں رہی کہ کوئل سروں کے بیش تر استعمال سے لطیف، نازک اور نفیس دھنیں پیدا ہوتی ہیں۔ ہر چند کہ حروف تہجی کو سُر مان لینے کے

بعد ہم اصولاً فقط اس نتیجے پر پہنچیں گے کہ کوئل حروف سے نغمے یا ترنم کا لطیف پہلو جھلکے گا اور تیور حروف، نغمے کے شوخ اور روشن پہلوؤں کی طرف رہنمائی کریں گے۔ لیکن یہ بات کہے بغیر رہا نہیں جاسکتا کہ شاید لطیف ترین جذبات اپنے اظہار کے لئے کوئل سروں کا تقاضا کرتے ہیں اور شدید اور تکیھے جذبات طبعاً تیور اور ات تیور سروں کا قالب ڈھونڈتے ہیں۔ اب میں اردو شاعری میں کوئل، تیور اور ات تیور اور سدھ سروں کی تکرار سے جو شکل پیدا ہوتی ہے اس کی کچھ مثالیں پیش کرتا ہوں۔ آپ اس پر بھی غور کرتے جائیے کہ کوئل سروں کے ذریعے سے کس قسم کے جذبات اور تیور سروں سے کس قسم کی واردات کا اظہار کیا گیا ہے :

### سدھ سر

بچاگر ناز سے تو اس کو پھر انداز سے مارا

مصحفی :

### سدھ اور کوئل

کوئی انداز سے مارا تو کوئی ناز سے مارا

غزل سنتے ہی میری بیغنی کی ہوئی حالت  
یہاں تک ساز داری تھی لکھی دشمن کے طالع میں  
کہ اس نے ساز مارا سر سے اور سر ساز سے مارا  
ہمیں بدنام کر کے طالعِ ناساز سے مارا

### سدھ اور تیور سر

شب وہ ان آنکھوں کو شغلِ اشکباری دے گئے  
خوابِ خور، صبر و سکوں یک بار سب جاتا رہا  
لے گئے خواب ان کا اور اختر شماری دے گئے  
بے قرار اپنے کو کیسی بے قراری دے گئے  
وقتِ شام آکر مجھے اپنی کٹاری دے گئے  
مجھ پر تو اک قیامتِ عہدِ شباب لایا  
ساقی شراب لایا، مطربِ رباب لایا

نامعلوم :

بزمِ نظارہ ہے پھر آج سراپا گستاخ  
جلوہ بے باک، نگہ شوخ، تماشا گستاخ

ناز بے جا سے بڑھی جاتی ہے شان ابرام      لوہرا جاتا ہے عنوان تقاضا گستاخ

## تیمور

انیس :

تنتی تھی کیا تنوں سے زمیں پاٹ پاٹ کے  
دم اور بڑھ گیا تھا لو پاٹ پاٹ کے

کیا کیا چمک دکھاتی تھی سرکاٹ کاٹ کے  
پانی جو تھی پئے ہوئے وہ گھاٹ گھاٹ کے  
بے نظیر شاہ :

عروس چمن رنگ میں رچ گئی  
عنادل کے چھلکے لگے چھوٹنے  
ہوا پارہ پارہ دل عاشقاں

بہار آئی کہ اک دھوم سی مچ گئی  
شگونے لگے شاخ پر پھوٹنے  
یہ عالم جو دیکھا تو شکل کتاں  
ان اشعار میں اچل سروں کی بہار بھی دیکھئے :

اب یہ نہیں معلوم کدھر لے کے گئی ہے  
مجبوری دل خاک بسر لے کے گئی ہے

دل کو تری زردیدہ نظر لے کے گئی ہے  
جب لے کے گئی ہے مجھے تاکوئے سلامت

زیادہ مثالوں سے اجتناب کرتا ہوں۔ آپ خود اب اردو کے اشعار سامنے رکھ کر حروف تہجی کی اس اہمیت پر غور فرمائیں گے تو زیادہ مناسب ہوگا۔ البتہ ایک اشتباہ اس مرحلے ہی پر رفع ہو جائے گا تو بہتر ہے! سدھ تیمور کو مل کی ترتیب سے ممکن ہے یہ شبہ پیدا ہو کہ اردو کے حروف تہجی میں تیمور، سدھ سے جتنا چڑھا ہوا ہے، کو مل اس سے دگنا اترا ہوا ہے یا بالفاظ دیگر یہ خیال پیدا ہو کہ سُر قائم کرتے وقت تیمور کو سدھ اور کو مل کے درمیان رکھا جائے گا۔ یہ مغالطہ ہے۔ دراصل تیمور، سدھ سے جتنا چڑھا ہوا ہے، کو مل اتنا ہی اترا ہوا ہے۔ یعنی سدھ سُر، کو مل اور تیمور سروں کے درمیان واقع ہے۔ اصطلاح میں اس کا فصل اور اس کی نسبت کو مل اور تیمور سے یکساں ہے۔ یہی وجہ ہے جن اشعار میں تیمور سُر کی کثرت ہوتی ہے وہاں سدھ سرتیاں بھی کو مل کی شکل اختیار کر لیتی ہیں، البتہ کو مل اور تیمور کبھی میل نہیں کھاتے اور ان کا فصل ہمیشہ یکساں رہتا ہے۔ جو اشعار اوپر لکھے گئے ہیں ان پر اسی اعتبار سے غور فرمائیے گا۔

اب جو ہم اس مرحلے پر آ پہنچے ہیں تو یہ سوال خود بخود پیدا ہوتا ہے کہ اردو میں دو اویں کی ترتیب جو حرف آخر کے اعتبار سے کی گئی ہے وہ کسی مخصوص غنائی پہلو کی طرف اشارہ نہیں کرتی۔ یہ تو ظاہر ہے کہ دو اویں کی یہ ترتیب کسی اصول پر قائم ہے۔ قیاس چاہتا ہے کہ وہ اصول غنائی ہو کہ حرف تہجی کی ترتیب کے اعتبار سے ہم آہنگ ہے۔ گمان ہوتا ہے کہ جس طرح اردو کے بیش تر شاعر حرف تہجی کی غنائی اہمیت سے بتدریج بے خبر ہوتے چلے گئے۔ اسی طرح دو اویں کی ترتیب اپنے اصول سے ہٹ کر روایت پر مبنی ہوتی چلی گئی۔ ورنہ اصول ضرور یہی ہو گا کہ آخری حرف نہ صرف اس بات کی طرف اشارہ کرے گا کہ کسی غزل کے بیش تر سُر سدھ ہوں گے یا تیور یا کومل، بلکہ یہ بھی بتائے گا کہ کسی خاص سُر کی تکرار زیادہ ہوگی۔ فارسی میں نظامی کا دیوان غزلیات اگر وہ مجہول نہیں ہے تو بیش تر اسی اصول پر مبنی ہے اور امیر خسرو کے دیوانوں میں بھی یہی اصول کم و بیش کار فرما نظر آتا ہے۔ اردو شاعروں کے ہاں بھی یہ کھیل بڑی کارگیری سے کھیلا گیا ہے۔

مثال کے طور پر فقط غالب کی بعض غزلوں کے مطلعے لکھتا ہوں جن میں آخری حرف غزل دادی سُر ہے یعنی بہت جھلایا جاتا ہے :

بلا سے میں جو یہ پیش نظر درو دیوار      نگاہ شوق کو ہیں بال و پر درو دیوار

لڑتا ہے مراد دل زحمت مہر درخشاں پر      میں ہوں وہ قطرہ شبنم کہ ہو خار بیاباں پر

آہ کو چاہئے اک عمر اثر ہونے تک      کون جیتا ہے تری زلف کے سر ہونے تک  
مصحفی کی یہ غزلیں بھی ملاحظہ ہوں :

یہ دلی کا نقشہ سنوارا زمین پر      کہ جا عرش کو لا آتا را زمین پر  
ہم نے لٹا دیا ہے گھر بار تیسری خاطر      بیٹھے ہیں ہم پن کر زنا تیسری خاطر

اب حروف علت کو لیجئے؛ حروف علت یعنی ا، و، ی در حقیقت اردو شاعری میں وہی حیثیت رکھتے ہیں جو سنگیت میں ٹھاٹھ تفصیل اس اجمال کی یہ ہے کہ پندتوں نے لکھا ہے کہ سنگیت کے تین گرام ہیں یعنی کھر ج گرام، گندھار گرام اور مدھم گرام۔ اور

ان تمام گراموں میں سات سروں کے سلسلہ وار یا معین پڑھاؤ اتار کی مختلف شکلوں...  
 سے تمام راگ پیدا ہوتے ہیں؛ یعنی سارے گا مایا دھانی اور سانی دھایا ماگارے سا۔  
 اسی چیز کو آج کل ٹھاٹھ کہتے ہیں۔ جب کسی راگ یا راگنی کے سر دریافت کرنے مقصود  
 ہوں تو پہلے اس کا ٹھاٹھ دریافت کرتے ہیں۔ چونکہ تمام راگ ٹھاٹھوں ہی سے استخراج  
 کئے جاتے ہیں، اس لئے ان کا جنک ہونا ضروری ہے۔ لہذا لازم ہوا کہ وہ سمپورن ہوں۔  
 یعنی ان میں سات سُریاے جائیں۔ اب یہ امر ملحوظ رکھئے کہ اصولاً اردو شاعری میں حروفِ  
 علت کو ٹھاٹھ کی علت معین کرنے کے لئے استعمال کرنا چاہئے۔ ردیف پر جو اس قدر زور  
 دیا جاتا ہے تو اس کی وجہ یہ ہے کہ ردیف کے حروف علت ساری غزل کا ٹھاٹھ بناتے ہیں  
 اور اس بات کی طرف راہ نمائی کرتے ہیں کہ کون سا حرف علت جھلایا جائے گا جس سے ٹھاٹھ  
 کی شکل پیدا ہوگی۔ اردو کے اکثر شاعر اس نکتے سے آگاہ ہیں اور ردیف کے حروف علت  
 کے ذریعے ٹھاٹھ کی شکل دکھاتے ہیں۔ مثلاً :

بچاگر ناز سے تو اس کو پھر انداز سے مارا

مصحفی کی اس غزل میں ردیف کا آخری حرف 'ا' ہے کہ حرف علت ہے اور ساری کی ساری  
 غزل میں بار بار جھلایا گیا ہے اس لئے یہ کہنا جائز ہے کہ یہ غزل 'ا' ٹھاٹھ کی ہے، اس کے  
 سُریاے آپ پہلی مثالوں میں دیکھ چکے ہیں سدھ ہیں۔ اس لئے غنائی اصطلاح میں کہا  
 جائے گا کہ یہ سدھ سُروں میں الف ٹھاٹھ کی غزل ہے :

ساتی شراب لایا مطرب رباب لایا      مجھ پر تو اک قیامت عہد شباب لایا

دل درد و غم کی اس کے آخر نہ تاب لایا      یہ ہر گھڑی کار و نا قہر اور عذاب لایا

مصحفی کی یہ غزل تیور سروں میں 'ا' ٹھاٹھ کی غزل ہے :

یہ چاک گریباں تو داماں سے گذرا      میں شوریدہ ایسے گریباں سے گذرا

داغ کی غزل :

مزاج اچھا تو ہے یادش بخیر اس آفتِ جاں کا

خدا حافظ نہیں ہوتا کسی مردِ مسلمان کا

نہیں معلوم اک مدت سے قاصد حال کچھ واں کا

ہوا ہے جب سے شہرہ اس عدوئے دین و ایماں کا

تیور سروں میں 'ا' ٹھاٹھ کی غزل ہے۔

نگہ کلی نہ دل کی چور، زلفِ عنبریں نکلی  
ادھر لاکھ، یہ مٹھی کھول، یہ چوری یہیں نکلی

داغ کی یہ مشہور غزل 'ی' ٹھاٹھ میں ہے۔

یہاں شاید یہ التباس پیدا ہو کہ ردیف کا کوئی حرف علت ٹھاٹھ پیدا کر دیتا ہے۔ اصولاً ایسا ہونا چاہئے لیکن ضروری نہیں کہ ایسا ہو۔ بعض اوقات ردیف کا حرف علت اور ہوتا ہے اور ٹھاٹھ کا حرف علت اور ہوتا ہے۔ مثلاً غالب کی اس غزل میں :

تیش میں میری وقف کشمکش ہر تار بستر ہے

مرا سر رنج بالیں ہے، مرا تن بار بستر ہے

اس کی ردیف 'ی' ہے لیکن درحقیقت یہ 'ا' ٹھاٹھ کی غزل ہے۔ چنانچہ ساری غزل میں 'ا' کو نہایت نمایاں طور پر جھلایا گیا ہے۔ مثلاً :

خوشا اقبال رنجوری عیادت کو تم آئے ہو

فروغِ شمع بالیں طالع بیدار بستر ہے

اسی طرح غالب کی اس غزل میں :

جب تک دہن زخم نہ پیدا کرے کوئی مشکل کہ تجھ سے راہِ سخن وا کرے کوئی

آخری حرفِ علت 'ی' ہے لیکن دراصل یہ غزل 'ا' ٹھاٹھ کی ہے۔ اب شاید یہ مسئلہ بھی حل ہو گیا ہو گا کہ ہمارے تمام عروضیوں نے حرفِ علت کے دہنے کو نہایت مکروہ عیوب میں شمار کیا۔ اس کی وجہ ظاہر ہے: حرفِ علت کھینچا ہوا ہو تو صدائے موسیقی ہے کہ ایک اکائی کو دونا کر دیا گیا ہے، لیکن اگر وہ جائے تو صدائے محض ہے، کیوں کہ اس صورت میں یہ قباحت لازم آئے گی کہ حرفِ علت کے توجہات کم و بیش ہوتے ہیں اور ایک ہی سُر کے توجہات میں کمی بیشی ناممکن ہے۔

## اضافت

پروفیسر شبلی نے اضافتوں کے سلسلے سے بحث کرتے ہوئے یہ کہا ہے کہ بعض اوقات اضافتیں کثرت سے بھی ہوں۔ ایسی کاری گری سے استعمال کی جاتی ہیں کہ مغل فصاحت نہیں



ہوتیں، مثلاً وہ یہ شعر نقل کرتے ہیں :

اسنے نہ ماند خلوتیان حجاز را دیدی تطاول خم زلف دراز را

اصولاً ان کی بات غنائی اعتبار سے غلط نہیں ہے لیکن بالکل صحیح بھی نہیں ہے۔ جیسا کہ عرض کیا گیا ہے، بات یہ ہے کہ اضافت میں جو 'ی' کی صورت ہوتی ہے، وہ حرف علت کے موسیقی کے موجات رکھتی ہے۔ شاد نے بھی 'نکرہ بلوغ' میں اس نقطے کی طرف اشارہ کیا ہے۔ شاعر اگر موسیقی کا محرم اسرار اور محتاط ہوگا تو وہ اپنی تمام اضافتوں کو یا بشکل کسرہ لائے گا یا بشکل یای۔ جہاں ان دونوں کا اختلاط ہوگا وہاں گویا فن کار اس بات سے بے پرواہی برتے گا کہ ایک ہی سر کے موجات مختلف ہوتے چلے جاتے ہیں۔ غور فرمائیجئے، حسرت نے کثرت اضافت کی جو مثالیں دی ہیں ان میں یہی عیب اختلاط ہے کہ کہیں اضافت بشکل کسرہ ہے اور کہیں بشکل یای۔ لیکن ایک جگہ یعنی عیشی کا شعر نقل کرنے میں ان سے غلطی ہوئی۔ اس کی وجہ یہ ہے کہ اس کے پہلے مصرعے میں اضافتیں تمام بشکل یای لگی ہوئی ہیں اور اس کے صوتی موجات پورے سنائی دیتے ہیں :

میں سرگرم بیان سوزش داغ محبت ہوں

حذر کرتا ہے شعلہ بھی مری آتش نوائی سے

تقطیع کر کے دیکھ لیجئے، پہلے مصرعے میں اضافت ہمیشہ بشکل یای دکھائی دے گی۔

دیدی تطاول خم زلف دراز را

کی اضافتوں کو بھی تقطیع کی کسوٹی پر کیسے۔ اختلاف نمایاں ہو جائے گا۔ اب یہاں یہ کہنے میں کوئی ہرج نہیں کہ اگر اضافتوں کی کثرت بشکل کسرہ ہو یا بصورت دیگر بشکل یای ہو تو کبھی شعر کے نغمے اور آہنگ میں بہت کم فرق پڑتا ہے مثلاً :

بہ طوفاں گاہ جوش اضطرابِ شامِ تنہائی غالب :

شعاعِ آفتابِ صبحِ محشر تارِ بستر ہے

برابر برابر کی نسبت موسیقی اضافتوں میں پائی جاتی ہے۔ اسی طرح حسرت نے ماصی سکندر پوری کے اس شعر کی اضافتوں کے یکساں موجات پر غور نہیں کیا :

زاہد و واعظ ہو آتے سب کھلف بر طرف خوب فرشِ بوریائے نقشِ موجِ بادہ ہے

(اس شعر کے پڑھنے کے مختلف طریقوں سے بھی اضافتوں کی صورت بدلتی

ہے۔)

مندرجہ ذیل اشعار میں کسرے یا یای کی کثرت پر غور کیجئے جس سے دریافت ہوگا کہ تموجات کی یک آہنگی سے اضافتوں کی کثرت کا عیب دور ہو جاتا ہے:

غالب:

نشہ ہا شادابِ رنگ و ساز ہا مستِ طرب  
ہم نشیں مت کہہ کہ برہم کر نہ بزمِ عیشِ دوست

نشیشہ مے سرو سبز جو سبارِ نغمہ ہے  
واں تو میرے نالے کو بھی اعتبارِ نغمہ ہے

عرضِ نازِ شوخیِ دنداں برائے خندہ ہے  
دعوتِ جمعیتِ احبابِ جائے خندہ ہے

حسنِ بے پروا خریدارِ متاعِ جلوہ ہے  
تا کجا اے آگہیِ رنگِ تماشا باختن

آئینہ زانوئے فکرِ اختراعِ جلوہ ہے  
چشمِ واگر دیدہ آغوشِ وداعِ جلوہ ہے

یاں سر پر شور بے خوابی سے دیوار جو  
یا نفس کرتا تھا روشن شمعِ بزمِ بے خودی  
نالہ دل میں شبِ اندازِ اثرِ نایاب تھا  
مقدمِ سیلاب سے، دل کیا نشاطِ آہنگ ہے  
یاد کر وہ دن کہ ہر آہِ حلقہ تیرے دام کا

واں وہ فرقِ نازِ محوِ بالشِ کم خواب تھا  
جلوہ گلِ واں بساطِ صحبتِ احباب تھا  
تھا پسندِ بزمِ وصلِ غیرِ گو بے تاب تھا  
خانہٴ عاشقِ مگر سازِ صدائے آب تھا  
انتظارِ صید میں اک دیدہ بے خواب تھا

نفس موجِ محیطِ بے خودی ہے  
دماغِ عطرِ پیرا سن نہیں ہے  
سُن اے غارتِ گرجس و فاسن

تغافل ہائے ساقی کا گلہ کیا  
غمِ آوارگی ہائے صبا کیا  
شکستِ قیمتِ دل کی صدا کیا

ان باتوں کو ابتدائی مقدمات کی طرح اگر ملحوظِ خاطر رکھا جائے تو نثرِ نم اور نغمے کا فرق اور ان دونوں کی نوعیت کا کچھ اندازہ ہو سکے گا کہ دونوں بڑی کافرما جراثیم

ہیں اور عالم معانی کا طلسمات ہیں۔ میں پہلے ترنم سے بحث کرنے چلا تھا۔ یہ کلمہ دراصل ہم نے انگریزی Melody کا ترجمہ کیا ہے۔ واؤلڈ کلمہ Melody کی تشریح کرتے ہوئے (لغت انگریزی جارج ریلیج، لندن میں) لکھتا ہے: قدیم فرانسیسی کلمہ Melodie اس کا ماخذ ہے جو خود لاطینی اور یونانی Melodia پر مبنی ہے۔ لغوی معانی اس کے گنگنا اور گانا ہیں۔ اس کے بعد تپے کی بات آتی ہے؛ خوشگوار موسیقی کی اصوات یا سروں کی تکرار کا نام (موسیقی کی دھن کو بھی کہتے ہیں) پھر ایک دوسرے سلسلہ معانی کی تشریح کرتے ہوئے اس نے لکھا: شیریں، خوشگوار اصوات جو درگوش پہ دستک دیتی ہوں۔

ترنم کے متعلق شروع ہی سے راقم السطور کا یہ موقف تھا کہ یہ شیریں اصوات کی تکرار کا نام ہے مثال کے طور پر آپ سبتک کے سات سر یعنی سارے گا ما پادھانی بجاتے چلے جائیں تو کوئی نغمہ پیدا نہ ہوگا لیکن ترنم کا شعور ضرور ہوگا۔ شعر اور نثر میں اس صفت کا ظور اور اس کی دریافت کچھ مشکل نہیں۔ کوئی ایک حرف علت بار بار جھولتا ہے یا کسی حرف صحیح کی تکرار ہوتی ہے، یہی ترنم ہے۔ قاآنی اور حفیظ جالندھری سے ہم جس صوتی اثر کی توقع رکھتے ہیں، وہ یہی ترنم ہے۔ جوش کے ہاں ترنم میں سازینے کا رنگ زیادہ ہے اور سازوں میں بھی ڈھول ذرا زور سے بجاتا ہے لیکن اس کی جلالت قدر میں شبہ کرنا کفر ہے (شعری اعتبار سے)۔ میں کہہ آیا ہوں کہ حروف علت ا، و، ی ہیں۔ مہول صورت میں ہو، یا معروف صورت میں، باقی حروف غیر علت یا حروف صحیح ہیں۔ میں مثالیں دے کر بتاتا ہوں کہ جن اشعار میں صرف ایک یا دو حرفوں کی تکرار ہوتی ہے، وہاں ایک سادہ صوتی اثر پیدا ہوتا ہے جسے ترنم کہتے ہیں۔ اگرچہ کوئل اور تیور سروں کی کثرت سے تاثرات کی شدت میں فرق پڑتا رہتا ہے، لیکن شیریں اصوات کی سادگی یا ترنم کی نمود قرار رہتی ہے اور دوسری جمالیاتی صفت نغمے سے بالکل علیحدہ رہتی ہے۔ ترنم کی مثالیں دیکھئے۔

منظر جان جاناں کی اس غزل میں 'ت' اور 'ر' کی تکرار نے ترنم کا رنگ پیدا کیا ہے:

ہم نے کی ہے توبہ اور دھومیں مچاتی ہے بہار

ہائے بس چلتا نہیں کیا مفت جاتی ہے بہار

حفیظ جونپوری کی اس غزل میں نغمے کا رنگ بھی ہے لیکن 'ن' اور 'م' کی تکرار اور

ہے، کی ردیف جس میں یائے مجہول موجود ہے اسے درحقیقت ایک ترنم کا کارنامہ بنا دیتی ہے :

ہائے کیا چیز غریب الوطنی ہوتی ہے  
اور مرتے ہیں تو پہیاں شکنی ہوتی ہے  
رات کو چادر مہتاب تنی ہوتی ہے  
اس طرح کی بھی کہیں راہ زنی ہوتی ہے  
مے کی جو بوند ہے ہیرے کی کنی ہوتی ہے  
ایسے لوگوں کی طبیعت بھی غنی ہوتی ہے  
سانس رکتی ہے تو برچھی کی انی ہوتی ہے  
صاف انکار میں خاطر شکنی ہوتی ہے  
حفیظہ جالندھری کی اس غزل میں ردیف کی تکرار سے قطع نظر الف، کی تکرار کا کھیل

دیکھیے :

اے دوست! مٹ گیا ہوں، فنا ہو گیا ہوں  
قائم کیا ہے میں نے عدم کے وجود کو  
ہمت بلند تھی مگر افتاد دیکھنا  
ہنسنے کا اعتبار نہ رونے کا اعتبار  
نا آشنا ہیں رتبہ دیوانگی سے دوست  
اسی طرح یاس یگانہ کی یہ غزلیں دیکھیے جن میں الف کی تکرار بڑی معنی خیز ہے :

مجھے دل کی خطا پر یاس شرمانا نہیں آتا

پرایا جرم اپنے نام لکھوانا نہیں آتا

دوسری غزل میں ترنم اور نغمے کا رنگ ملا ہوا ہے :

کس کی آواز کان میں آئی دور کی بات دھیان میں آئی

## ۲۔ نغمہ

یہ صفت پیچیدہ ہے، اس لئے میں اس کے لئے علامتوں کا ایک نظام تجویز کرتا ہوں:

حرفِ صحیح	خط کے اوپر	—
واوِ معروف	"	○
واوِ مجہول	"	∪
یاےِ معروف	خط کے نیچے	I
یاےِ مجہول	"	i (یعنی معروف سے چھوٹی)
الف کشیدہ	خط کے اوپر	
ہمزہ	یاےِ مجہول کی مانند	i

نغمے میں صوت کا نظام اور آہنگ اور لے کاری کی صورت ترنم سے اسی طرح مختلف ہوتی ہے جس طرح محض سرگم بجانے سے کوئی راگ مختلف ہوتا ہے۔ ترنم، سرگم کی شیریں اصوات کی تکرار کی طرح تھا۔ نغمہ ایک پیچیدہ عمل ہے۔ جس طرح راگ میں مختلف اصول کے مطابق لگتے ہیں۔ نغمے میں بھی شاعر حروفِ صحیح اور حروفِ علت کی تال میل سے، ان کے تضاد اور ان کے ارتباط سے راگ کی سی پیچیدہ کیفیت پیدا کرتا ہے۔ یہاں یعنی نغمے میں صرف لفظ و معنی کی مطابقت کامل ہی نہیں موجود ہوتی بلکہ حروفِ علت اور صحیح کا ایسا استادانہ اور صناعتانہ استعمال ہوتا ہے کہ صرف صوتی تقطیع بتا سکتی ہے کہ نغمے میں یہ امتزاج کیسی متنوع اور دقیق صورت اختیار کرتا ہے۔

چراغِ حسنِ حسرت کی مشہور غزل:

آؤ حسنِ یار کی باتیں کریں زلف کی، رخسار کی باتیں کریں

کی صوتی تقطیع کرنے سے پہلے غزل کے مندرجات پر غور کیجئے گا تو معلوم ہوگا کہ حروفِ علت کی کم و بیش تمام شکلیں وجود میں آئی ہیں جن سے تضاد کا رنگ نکلتا ہے۔ حروفِ صحیح کی تکرار بھی موجود ہے جو ترنم کی طرف راجع ہے۔ یہ غزل صوتی اعتبار سے ایک کا زمار ہے اور کم غزلیں اس شعوری کوشش سے کہی گئی ہیں کہ راگ کا رنگ پیدا کریں (ٹھہری کا بھی

نہیں کہ اس میں گبھیڑتا نہیں ہوتا)۔ اب میں نے جو نظام تجویز کیا ہے، اس کے اعتبار سے اس کی صوتی تقطیع دیکھیے :

— || — || — ( ||  
I I I I

آؤ، حسن یار کی باتیں کریں

— || — || — —  
II I I

زلف کی رخسار کی باتیں کریں

|| — — — || — — —  
I I I I

زلفِ عنبر بار کے قصے سنائیں

— || || — —  
I I I I

طرہ طرار کی باتیں کریں

— || — || — ○  
I I I

پھول برسائیں بساطِ عیش پر

— || || — ( ||  
I I I I

روز وصل یار کی باتیں کریں

اس صوتی تقطیع میں امتزاجِ حرفِ صحیح و علت دیکھ لیجئے۔ ساری غزل اسی صنعت گری کا نمونہ ہے۔ اب نغمے کی مختلف مثالوں پر غور کیجئے۔ صوتی تقطیع کے بغیر ہی آپ کو اس آہنگ کا شعور ہوگا جو لفظوں کے امتزاج میں جوہر تابداری بن کر چمکتا ہے۔  
مومن :

اس کی زلفوں کے اگر بال پریشاں ہوں گے  
ایک وہ ہیں کہ جنہیں چاہ کے ارماں ہوں گے  
اور بن جائیں گے تصویر جو حیراں ہوں گے  
آخری وقت میں کیا خاک مسماں ہوں گے

کیا کیا بڑے جوان تھے آئے، چلے گئے  
تحت زمیں پہ سینکڑوں آئے، چلے گئے  
وہ بھی اسی زمیں میں سہائے، چلے گئے

لیکن ان نقش و نگارِ طاقِ نسیاں ہو گئیں  
لیکن آنکھیں روزن دیوارِ زنداں ہو گئیں  
سب لکیریں ہاتھ کی گویا رنگِ جاں ہو گئیں  
مشکلیں مجھ پر پڑیں اتنی کہ آساں ہو گئیں

جس طرح سوکھے ہوئے پھول کتابوں میں ملیں  
نشہ بڑھتا ہے شرابیں جو شرابوں میں ملیں

نثر میں بھی آہنگ اور ترنم کی صورت ملتی ہے، اگرچہ نغمہ اس صنفِ ادب میں  
نہیں نکھرتا۔ ملک الشعراء بہار نے سعدی شیرازی کی کتاب ”گلستان“ میں آہنگ اور نغمے  
کا رنگ اجاگر کر کے دکھلایا ہے۔ اردو میں شبلی کے ہاں، غالب کے ہاں، میرامن کے ہاں یہ  
صورتیں پائی جاتی ہیں لیکن جو شخص شعوری طور پر کلمات کی جوہری تابناکی کو آہنگ اور نغمے  
کے مقام بلند تک پہنچاتا ہے، وہ مولانا محمد حسین آزاد ہے جس کی نثر نظم کو شرمندہ کرتی  
ہے۔ ابوالفضل کے مرنے کے متعلق ”دربار اکبری“ میں لکھتا ہے: ”اکبر اسے اولاد سے  
زیادہ عزیز رکھتا تھا اس لئے وکیل سر جھکائے، رومال سے ہاتھ باندھے آہستہ آہستہ  
ڈرتا ہوا تخت کے گوشے کی طرف آیا۔ اکبر دیکھ کر متحیر ہوا اور کہا ’خیر باشد‘ اور جب

ہم نکالیں گے سن اے موج ہوا بل تیرا  
ایک ہم ہیں کہ ہوئے ایسے پشیمان کہ بس  
تابِ نظارہ نہیں، آئینہ کیا دیکھنے دوں  
عمر ساری تو کٹی عشقِ بتاں میں موہن  
نظیر اکبر آبادی :

تاب اس کے دیکھنے کی نہ لائے، چلے گئے  
دارا رہا، نہ جم، نہ سکندر سا بادشاہ  
آدم رہا نہ کوئی پیمبر رہا یہاں  
غالب :

یاد تھیں ہم کو بھی زنگارِ نگ بزمِ آریاں  
قید میں یعقوب نے گولی نہ یوسف کی خبر  
جانفرا ہے بادہ جس کے ہاتھ میں جام آگیا  
رنج سے خوگر ہوا انسان تو مٹ جاتا ہے رنج

احمد فراز :  
اب کے ہم بچھڑے تو شاید کبھی خوابوں میں ملیں  
غمِ دنیا بھی غمِ یار میں شامل کر لو

اس نے بیان کیا تو اس قدر غم ناک اور بے قرار ہوا کہ کسی بیٹے کے لئے یہ حال نہ ہوا تھا۔  
کئی دن تک دربار نہ کیا اور کسی امیر سے بات نہ کی۔ افسوس کرتا تھا اور روتا تھا۔ بار بار  
چھاتی پر ہاتھ مارتا تھا اور کہتا تھا ”ہائے شیخ جی! بادشاہت لینا کتنی تو مجھے مارنا تھا، شیخ  
کو کیا مارنا تھا؟“ اس کا بے سرلاشہ آیا تو یہ شعر پڑھا:

شیخ ما از شوق بے حد چوں سوئے ما آمدہ

ز اشتیاق پائے بوسی بے سرو پا آمدہ

باون برس چند مہینے کا سن، مرنے کے دن نہ تھے، مگر موت نہ دن دکھیتی ہے نہ  
رات، جب آجائے وہی اس کا وقت ہے... جہاں گرا وہاں ہی خاک کا پیوند ہوا۔ اس کے  
دل کی روشنی اور نیک نیتی کی برکت ہے کہ آج تک انتری کے لوگ ہر جمعرات کو وہاں  
ہزاروں چراغ جلاتے اور چڑھاوے چڑھاتے ہیں:

جگنو اڑ اڑ کے چلے جاتے ہیں صحرا کی طرف

گورِ محنوں پہ کہیں آج چراغاں ہوگا

ہاتھ چرمیں گے مرے گبر و مسلمان دونوں

ایک میں دستِ صنم، ایک میں قرآن ہوگا“



# بنیادی مآخذ

1. Pater.
2. Murry.
3. F. L. Lucas.
4. Ancient and Greek Criticism and Determination of Style—Highet.
5. Shipley History of world Origins.
6. Coleridge, (critical notes)
7. Wordsworth, (critical notes)
8. Shelley (critical notes)
9. Eliot (critical notes)
10. French English Dictionary
11. do Wyld (English)
12. Chamber Twentieth Century Dictionary.
13. Haim—English Poems and their works
14. محمد معین — برہان قاطع
15. فرہنگ آندراج
16. شمس قیس رازی — المعجم
17. کتاب العمده

18. ہادی حسین — شاعری اور تخیل
19. " — مغربی شعریات
20. عبدالرحمن — مرآة الشعر
21. حسرت موہانی — نکات سخن
22. نظم طباطبائی — شرح غالب
23. شبلی — شعرا العجم
24. امتیاز علی تاج — انارکلی
25. احمد شاہ بخاری — مضامین بطرس
26. رشید — ہم نفسانِ رفتہ
27. (نیا ایڈیشن) رشید — مضامین رشید
28. Principles of Art—Collingwood
29. Alexander : Beauty and Other Literature Value
30. فنون، جدید غزل نمبر
31. نقوش، غزل نمبر
32. نقوش، لاہور نمبر
33. Latif—History of the Punjab and Lahore
34. Dictionary of Philosophy—Durant
35. Dictionary of Psychology—penguin
36. Woks of Santayana
37. کلیات میر
38. کلیات مصحفی
39. دیوان صبا
40. دیوان قائم
41. ابوالکلام آزاد — تذکرہ

42. ابوالکلام آزاد۔ غبارِ خاطر
43. محمد حسین آزاد — دربارِ اکبری
44. محمد حسین آزاد — قصصِ ہند
45. روحی — دبیرِ عجم
46. حدائقِ البلاغت
47. نجم الغنی — بحر الفصاحت
48. Modern prose Style—Dobree
49. On the Subline—Longinus
50. Study in Prosewriting—Lee Cogan
- 51- Structure & Style—Harrie Sheridan
- 52- Prose Writing—Matthew Arnold
- 53- (کلیات) دیوان غالب
54. An Experiment in Creation—C.S. Lewis
55. The Elements of English—William Branford
56. Meaning of Art—Read
57. دیوان انشا
58. کلیات نظیر اکبر آبادی
59. عابد علی — تنقیدی مضامین
60. عابد علی — شعرا قبّال
61. عابد علی — تلمیحات اقبال
62. عابد علی — اصول ارتقا ادبیات
63. عابد علی — ارتقاد
64. سجاد مرزا بیگ — تسہیل البلاغت
65. خلیفہ عبدالحکیم — فکر اقبال

66. نصاب اقبال
67. مرقع چغتائی
68. یوسف حسین۔ روح اقبال
69. خورشید الاسلام۔ غالب
70. مرتضیٰ حسین فاضل۔ غالب۔ عود ہندی
- 71۔ اردوئے معلیٰ
- 72۔ غلام رسول مہر۔ مکاتیب غالب
- 73۔ غلام رسول مہر۔ غالب
- 74۔ خلیفہ عبدالحکیم۔ افکار غالب

# خاص خاص مطبوعات

۱۴/-	اسلوب	سید عابد علی عابد
۱۵/-	اطراف غالب	ڈاکٹر سید عبداللہ
۲۰/-	ارمغانِ علی گڑھ	پروفیسر خلیق احمد نظامی
۱/۲۵	سرسید: ایک تعارف	"
۳/۵۰	انتخاب مضامین سرسید	آل احمد سرور
۴/۵۰	اردو ادب کی تاریخ	عظیم الحق جنیدی
۴/۵۰	اردو زبان و ادب	ڈاکٹر مسعود حسین خاں
۶/-	اردو مثنوی کا ارتقا	عبد القادر سروری
۴/۵۰	مقدمہ شعر و شاعری	مقدمہ از ڈاکٹر وحید قریشی
۲/۴۵	شعاع ادب	شرافت حسین مرزا
۳/۵۰	تنقیدی سرمایہ	عبد الشکور
۱/۵۰	تحقیقی مطالعہ حالی	ڈاکٹر ظہیر احمد صدیقی
۱/۵۰	تحقیقی مطالعہ انیس	"
۱/۴۵	ندیر احمد کی کہانی کچھ	فرحت اللہ بیگ
	ان کی کچھ میری زبانی	
۱/۵۰	دہلی کا یادگار شاہی مشاعرہ	"
۳/۴۵	نمائندہ مختصر افسانے	محمد طاہر فاروقی
۱/۲۵	منتخب ادبی خطوط	مغیث الدین فریدی
۲/۹۵	مجموعہ نظم حالی	ڈاکٹر ظہیر احمد صدیقی
۳/۵۰	انتخاب مثنویات اردو	مغیث الدین فریدی
۳/۵۰	مثنوی گلزار نسیم	ڈاکٹر ظہیر احمد صدیقی
۲/-	سفینہ ادب	محمد حسن

## اقبالیات

۲۵/-	کلیات اقبال (اردو) (عکسی)	صدی ٹیشن
۱۴/-	اقبال: شاعر اور فلسفی	وقار عظیم
۱۲/۵۰	تصویرات اقبال	مولانا صلاح الدین احمد
۱۰/-	بانگِ درا	(عکسی) علامہ اقبال
۴/۵۰	بال جبریل	"
۴/۵۰	ضربِ کلیم	"
۴/۵۰	ارمغانِ حجاز	"

## ادب

۱۴/-	تخلیقی عمل	وزیر آغا
۱۰/-	تنقید اور احتساب	"
۱۳/-	نظم جدید کی کرٹیس	"
۱۵/-	اردو ڈراما: تاریخ و تنقید	عشرت رحمانی
۸/-	اردو لسانیات	ڈاکٹر شوکت سبزواری
۱۲/-	آج کا اردو ادب	ڈاکٹر ابواللیث صدیقی
۱۰/-	اردو کے تیرہ افسانے	مرتبہ ڈاکٹر الطہر پرویز
۲۵/-	جدید شاعری	ڈاکٹر عبادت بریلوی
۱۶/-	شاعری اور شاعری کی تنقید	"
۲۰/-	غزل اور مطالعہ غزل	"
۹/-	نیا افسانہ	وقار عظیم
۱۰/-	غالب: شخص اور شاعر	مجنوں گورکھ پوری
۱۰/-	انسان اور آدمی	محمد حسن عسکری

شمع اور شائع مع شرح اقبال ۲/۷۵  
 ساتی نامہ " " ۲/۹۵  
 تصویر درود " " ۲/۷۵

## انشاء و خطوط نویسی

گلدستہ مضامین و  
 انشا پردازی ڈاکٹر محمد عارف خاں ۵/۹۵

## کامرس

ہارسیکنڈری بک کیپنگ حوالوں ڈاکٹر محمد عارف خاں ۲۰/۰  
 " " " " " " ۲۰/۰  
 ایڈوانسڈ اکاؤنٹس " " ۲۵/۰  
 جدید طریقہ تنظیم تجارت " " ۲۰/۰  
 اصول معاشیات (پرنسپل آف اکنامکس) ڈاکٹر محمد حسن زیر طبع

## سیاسیات و تاریخ

دنیا کی حکومتیں ڈاکٹر محمد ہاشم قدوائی ۱۲/۰  
 تاریخ افکار سیاسی " " ۷/۹۵  
 جمہوریہ ہند " " ۷/۵۰  
 مبادی سیاسیات " " ۷/۵۰  
 مبادیات علم مدنیات " " ۲/۷۵  
 تاریخ تہذیب عالم " " ۱۰/۰  
 ہماری تاریخ و تمدن حصہ اول وحید اشرف ۲/۹۵  
 " " " " " " ۲/۹۵  
 " " " " " " ۲/۷۰

## جغرافیہ

ہمارا جغرافیہ حوالہ انصاف احمد صدیقی ۲/۷۵  
 " " " " " " ۲/۷۵

ہمارا جغرافیہ حصہ سوم انصاف احمد صدیقی ۲/۷۵  
 ہندوستان کے نقشوں کی کاپی " " ۲/۷۵  
 ایشیا کے نقشوں کی کاپی " " ۲/۷۵  
 دنیا کے نقشوں کی کاپی " " ۲/۷۵

## متفرق

تعلیمی نفسیات کے نئے زاویے مسرت زمانی ۸/۵۰  
 رہبر صحت " " ۲/۵۰  
 علم خانہ داری " " ۷/۵۰  
 بچوں کی تربیت " " ۳/۷۵  
 عام معلومات ڈاکٹر ضیاء الدین علوی ۲/۵۰  
 ایجادات کی کہانی " " ۳/۹۵  
 ہندوستان کا تہذیبی ورثہ ڈاکٹر ضیاء الدین علوی ۲/۲۵

## قواعد و گرامر وغیرہ

اردو صرف ڈاکٹر محمد انصاف اللہ ۲/۹۵  
 اردو نحو " " ۱/۹۵  
 انگلش ٹرانسلیشن، کمپوزیشن اینڈ گرامر  
 ایم۔ اے۔ شہید ۲/۵۰

## فارسی

نصاب فارسی ڈاکٹر غلام سرور ۳/۰  
 سخن نو حصہ اول " " ۲/۵۰  
 " " " " " " ۲/۲۵  
 " " " " " " ۲/۷۵  
 گلہائے بہار " " ۲/۰  
 انتخاب غزلیات فیضی ڈاکٹر محمد ابراہیم قاضی ۲/۰

## دینیات

نصاب دینیات حصہ اول ڈاکٹر اقبال حسن خاں ۴/۵

حصہ دوم " ۳/-

اسلامی کٹرکول منظر الدین بنگرامی ۲/-

العقیدۃ الحسنہ ۲/۴۵

ہادیان دین سید فرمان حسین ۵/۵۰

کتاب الحقوق ۱/-

قول سدید مولوی ضیاء احمد بدایونی ۲/۲۵

جلوہ حقیقت " ۸/-

## لغت

فیروز اللغات (جیبی) (کسی) ۶/۵۰

## منفرقہ قاعدہ وغیرہ

عربی کانیا آسان قاعدہ ۰/۵۰

نیا آسان قاعدہ حصہ اول ۲/۴۵

حصہ دوم " ۲/۴۵

آسان اردو حصہ اول ۱/-

حصہ دوم " ۱/-

حصہ سوم " ۱/-

ہندی کانیا آسان قاعدہ (اردو کے ذریعہ ہندی

سکھانے والا) ۱/-

اردو کھشک (ہندی کے ذریعہ اردو سکھانے والی

کتاب) ۱/۵۰

بچوں کی نئی نظمیں حصہ اول مسرت زمانی ۲/۴۵

حصہ دوم " ۲/۴۵

ایجوکیشنل بک ہاؤس، مسلم یونیورسٹی مارکیٹ، علی گڑھ ۲۰۲۰۰۱